



پښتو معاصر ليکوال

عبدالقدوس نجيب

۱۳۹۴ لمريز کال

پښتو معاصر لیکوال

لیکوال:

عبدالقدوس نجیب

سریزه، سمون او خپرنه

د

محمد ویس

۱۳۹۴ ل کال



کتاب پېژندنه:

د کتاب نوم: پښتو معاصر لیکوال

لیکوال: عبدالقدوس نجیب

سریزه، سمون

اوڅپنه: محمد ویس

خپرونډی: د افغانستان ملي تحریک، فرهنگي خانګه

وېبپاڼه: www.melitahrik.com

ډیزاین: ضیاء ساپی

پښتۍ ډیزاین: فیاض حمید

چاپشمېر: ۱۰۰۰ ټوکه

چاپکال: ۱۳۹۴ ل کال / ۲۰۱۵ م

د تحریک د خپرونو لړۍ: (۱۰۷)

یادونه: د چاپ حقوق له ملي تحریک سره خوندي دي او د کتاب د محتوا مسوولیت لیکوال پورې اړه لري.

مننه او کور ودانی

په دې برخه غواړم د کابل پوهنتون د ژبو او ادبیاتو
پوهنځي د پښتو څانگې له درنو استادانو، دوستانو او په
ځانگړي توگه له خپل لارښود استاد سرمحقق زلمي هیواد
مل څخه چې د لارښود استاد په توگه یې ، د تیزس د
لیکلو په جریان کې پوره لارښوونه راته وکړه او د تحقیق
ترپایه یې خپلې همکاري له مانه ونه سپمولې د الله ج له
در بارڅخه ورته د ډیر عمر او ښه صحت غوښتنه کوم.

فهرست

گنه سرليک..... مخگنه

- د سر خبرې..... ۱
لنډيز..... ۳
سريزه..... ۴
د تذکرې مأخذ..... ۵
د تذکرې ليکوال..... ۶
د عبدالقدوس نجيب آثار..... ۶
د خيرنې هدف..... ۹
د خيرنې ميتود..... ۹
د خيرنې شاليد..... ۱۰

۱ د تذکرې اصلي متن

- ۱-۱ . د پښتو ژبې معاصر ليکوال..... ۱۲
۱-۲ . آشنا..... ۱۲
۱-۳ . آريا..... ۱۳
۱-۴ . ارشاد..... ۱۵
۱-۵ . ابوالوفا..... ۱۶
۱-۶ . الفت..... ۱۷
۱-۷ . ايوبې محمد انور..... ۱۸
۱-۷-۱ . د محمد انور ايوبی د کلام نمونه..... ۱۸
۱-۸ . ايوبې..... ۱۹
۱-۸-۱ . د ايوبی د کلام نمونه..... ۲۰
۱-۹ . ايوبې محمد نادر..... ۲۱
۱-۹-۱ . د کلام نمونه..... ۲۲
۱-۱۰ . ايوبې غلام فاروق..... ۲۳
۱-۱۰-۱ . د شعر نمونه..... ۲۳

۱۱-۱	اخلاص	۲۴
۱-۱۱-۱	د اخلاص د نظم نمونه	۲۴
۱۲-۱	ایازي	۲۵
۱۳-۱	ایازي محمد يوسف	۲۶
۱۴-۱	ایازي محمد انور	۲۷
۱۵-۱	احمدی	۲۸
۱-۱۵-۱	د احمدی د کلام نمونه	۲۸
۱۶-۱	اڅک	۳۰
۱-۱۶-۱	د اڅک د نظم نمونه	۳۰
۱۷-۱	اتم	۳۲
۱۸-۱	احمد جان	۳۳
۱-۱۸-۱	د منشي احمد جان د کلام نمونه	۳۴
۱۹-۱	رحمت الله بابا	۳۶
۱-۱۹-۱	د رحمت الله بابا د شعر نمونه	۳۷
۲۰-۱	بینوا	۳۸
۱-۲۰-۱	د بینوا چاپ شوي آثار	۳۹
۲-۲۰-۱	د کلام نمونه	۳۹
۲۱-۱	رشاد	۴۲
۱-۲۱-۱	د رشاد شعر او شاعري	۴۳
۲-۲۱-۱	د رشاد تألیفات	۴۳
۳-۲۱-۱	د کلام نمونه	۴۳
۲۲-۱	خواخوړی	۴۶
۱-۲۲-۱	د خواخوړي د شعر نمونه	۴۶
۲۳-۱	سید	۴۷
۱-۲۳-۱	د سید د ماموریت دوره	۴۹
۲-۲۳-۱	د کلام نمونه	۵۰
۲۴-۱	جانان	۵۵

- ۱-۲۴-۱. د جانان د کلام نمونه ۵۵
- ۱-۲۵-۱. واسعي ۵۸
- ۱-۲۵-۱. د واسعي د کلام نمونه ۵۹
- ۱-۲۶-۱. قاضي عبدالصمد ۶۰
- ۱-۲۶-۱. د قاضي عبدالصمد د شعر نمونه ۶۱
- ۱-۲۷-۱. مسلم ۶۳
- ۱-۲۷-۱. د مسلم د کلام نمونه ۶۳
- ۱-۲۸-۱. نوميالی ۶۵
- ۱-۲۸-۱. د نوميالي د کلام نمونه ۶۵
- ۱-۲۹-۱. حيدري ۶۷
- ۱-۲۹-۱. د پښتون ناظم مير حيدر کورنۍ ۶۷
- ۱-۲۹-۲. د مير حيدر حيدري د پښتون ناظم د تحصيل دوره ۶۸
- ۱-۲۹-۳. د پښتون ناظم د پښتو سره مينې د پيدا کولو عوامل ۶۹
- ۱-۲۹-۴. د پښتون ناظم د شاعرۍ دوره ۶۹
- ۱-۲۹-۵. د پښتون ناظم د مطبوعاتو سره پيژندگلوي ۷۰
- ۱-۲۹-۶. د حيدري د شعر نمونه ۷۱
- ۱-۳۰-۱. پښتون ۷۴
- ۱-۳۰-۱. د پښتون د کلام نمونه ۷۴
- ۱-۳۱-۱. مستغني ۷۶
- ۱-۳۱-۱. د مستغني د کلام نمونه ۷۸
- ۱-۳۲-۱. بينوم ۷۹
- ۱-۳۲-۱. د شعر ديوان ۸۰
- ۱-۳۲-۲. د ده اشعار او کلام ۸۱
- ۱-۳۲-۳. د بينوم د کلام نمونه ۸۱

۲ تعليقات

- ۱-۲. آشنا ۸۳
- ۱-۱-۲. د آشنا يو بيت له فرهنگه ۸۴

- ۲-۲. محمد نجیم آریا ۸۵
- ۲-۲-۱. د محمد نجیم آریا آثار ۸۶
- ۲-۲-۲. د محمد نجیم آریا د دري شعر نمونه ۸۶
- ۲-۳. محمد شاه ارشاد ۸۷
- ۲-۳-۱. د محمد شاه ارشاد آثار ۸۸
- ۲-۳-۲. د ارشاد د شعر نمونه ۸۸
- ۲-۴. محمود شاه ابوالوفا ۹۰
- ۲-۵. گل پاچا الفت ۹۱
- ۲-۵-۱. د الفت آثار ۹۲
- ۲-۵-۲. د گل پاچا الفت د نثر نمونه ۹۳
- ۲-۶. محمد انور ایوبي ۹۵
- ۲-۷. غلام محی الدین ایوبي ۹۵
- ۲-۸. محمد نادر ایوبي ۹۶
- ۲-۸-۱. د محمد نادر ایوبي آثار ۹۶
- ۲-۸-۲. د محمد نادر ایوبي د نثر یوه بیلگه ۹۸
- ۲-۹. غلام فاروق ایوبي ۹۹
- ۲-۱۰. عبد الخالق اخلاص ۱۰۰
- ۲-۱۰-۱. د عبد الخالق اخلاص آثار ۱۰۰
- ۲-۱۱. محمد اعظم ایازي ۱۰۲
- ۲-۱۱-۱. د محمد اعظم ایازي آثار ۱۰۳
- ۲-۱۲. محمد یوسف ایازي ۱۰۴
- ۲-۱۲-۱. د محمد یوسف ایازي آثار ۱۰۴
- ۲-۱۳. محمد انور ایازي ۱۰۶
- ۲-۱۴. لعل محمد احمدي ۱۰۶
- ۲-۱۵. نظر محمد اڅک ۱۰۷
- ۲-۱۵-۱. د نظر محمد اڅک د نظم نمونه ۱۰۷
- ۲-۱۶. سید حسن اتم ۱۰۹

- ۱۷-۲ منشي احمد جان ۱۰۹
- ۱-۱۷-۲ د منشي احمد جان آثار ۱۱۰
- ۲-۱۷-۲ د منشي احمد جان د نثر نمونه ۱۱۰
- ۱۸-۲ . رحمت الله بابا ۱۱۲
- ۱۹-۲ . عبدالرؤف بينوا ۱۱۳
- ۱-۱۹-۲ د استاد بينوارسمي دندې ۱۱۴
- ۲-۱۹-۲ د بينوا آثار ۱۱۵
- ۳-۱۹-۲ د عبدالرؤف بينوا د نثر نمونه ۱۱۹
- ۲۰-۲ عبدالشکور رشاد ۱۲۱
- ۱-۲۰-۲ د عبدالشکور رشاد چاپي آثار ۱۲۳
- ۲-۲۰-۲ د عبدالشکور رشاد ناچاپ آثار ۱۲۶
- ۳-۲۰-۲ د علامه رشاد د نثر نمونه ۱۳۱
- ۲۱-۲ محمد ابراهيم خواخوږی ۱۳۳
- ۱-۲۱-۲ د خواخوږي آثار ۱۳۴
- ۲-۲۱-۲ د محمد ابراهيم خواخوږي د کلام نمونه ۱۳۴
- ۲۲-۲ . سيد حسين سيد ۱۳۵
- ۱-۲۲-۲ د سيد حسين سيد د نظم نمونه ۱۳۶
- ۲۳-۲ ملا محمد شريف جانان کاکړ ۱۳۶
- ۱-۲۳-۲ د ملا محمد شريف جانان آثار ۱۳۷
- ۲-۲۳-۲ د ملاجان د نظم يوه نمونه ۱۳۸
- ۲۴-۲ . عبدالخالق واسعي ۱۳۹
- ۱-۲۴-۲ د عبدالخالق واسعي د ماموريت دوره ۱۳۹
- ۲-۲۴-۲ د ښاغلي واسعي ترجمې او تألیفات ۱۴۰
- ۳-۲۴-۲ د ده د نظم نمونه ۱۴۱
- ۲۵-۲ . قاضي عبدالصمد ۱۴۳
- ۱-۲۵-۲ د قاضي عبدالصمد د نظم نمونه ۱۴۳
- ۲۶-۲ . محمد رسول مسلم ۱۴۴

۱۴۵.....	۲-۲۶-۱. د محمد رسول مسلم د شعر نمونه
۱۴۷.....	۲-۲۷. محمد نوميالی
۱۴۹.....	۲-۲۷-۱. د محمد انور نوميالي چاپ شوي آثار
۱۵۰.....	۲-۲۷-۲. د ښاغلي نوميالي ځينې نا چاپ آثار
۱۵۰.....	۲-۲۷-۳. د نوميالي د نثر نمونه
۱۵۳.....	۲-۲۸. مير حيدر حيدري
۱۵۳.....	۲-۲۹. محمد رسول پښتون
۱۵۴.....	۲-۳۰. عبدالعلي مستغني
۱۵۵.....	۲-۳۰-۱. د مستغني آثار
۱۵۵.....	۲-۳۰-۲. د عبدالعلي مستغني د نظم نمونه
۱۵۶.....	۲-۳۱. فضل اکبر بينوم
۱۵۸.....	۲-۳۱-۱. د بينوم د کلام نمونه
۱۶۰.....	پايله
۱۶۱.....	مناقشه
۱۶۳.....	کلي پايله
۱۶۴.....	وړاندیزونه اوسپارښتنې
۱۶۵.....	ماخذونه

د تحريك يادښت

د افغانستان ملي تحريك د (۱۳۹۳ ل) كال په پيل كې له خپلو گرانو هېوادوالو سره ژمنه كړې وه چې د دې كال په بهير كې به (شل عنوانونه) بېلابېل ديني، علمي، ادبي او ټولنيز اثار خپلې ټولنې ته وړاندې كوي. ملي تحريك دا ژمنه د ياد كال د كې پر (۲۸) مه نېټه پوره او د يوې پرتمينې غونډې په ترڅ كې يې شل عنوانونه علمي اثار هېوادوالو ته وړاندې كړل. ملي تحريك په ياده غونډه كې ژمنه وكړه چې د (۱۳۹۴ ل) كال په بهير كې به انشاء الله د خداى (ج) په نصرت ټول ټال سل (۱۰۰) عنوانه بېلابېل علمي اثار ټولنې ته وړاندې كوي. طبيعي خبره ده چې دا اسانه كار نه دى، ډېر زيات زيار او زحمت ته اړتيا لري، خو ملي تحريك ټينگ هوډ كړى چې خپله دا ژمنه به هم د تېرې ژمنې په څېر عملي كوي. دا اثر چې ستاسو په لاس كې دى د همدې (سل عنوانونو) ژمنه كړو اثارو له جملې څخه دى، چې د چاپ جامه اغوندي. ملي تحريك هيله لري چې له دې اثر څخه به زموږ هېوادوال په زړه پورې گټه پورته كړي. ملي تحريك له ټولو هغو ليكوالو، ژباړونكو، سمونچارو، مالي او معنوي مرستندويانو او چاپ چارو څخه چې ددې اثارو د چاپ په دې ټول بهير كې يې يو بل سره مرسته او ملگرتيا كړې او دا فرهنگي بهير يې بريالى كړى، د زړه له كومې مننه كوي او كور وداني ورته وايي.

د هېواد د فرهنگ د بنسټيزې په هيله

د افغانستان ملي تحريك فرهنگي خانگه

د سر خبرې

د ماسترۍ د تحصيلي دورې د تيزس لپاره د يوې داسې موضوع په هڅه کې وم چې د ژبې او فرهنگ په بډاينه کې موثره تمامه شي او تکراري نه وي. په همدې خاطر ما د خپل استاد سرمحقق زلمي هيوادمل صاحب څخه د موضوع د ټاکلو لپاره مشوره وغوښته هغه راته وويل، چې د پښتو يوه تذکره ده د عبدالقدوس نجيب په نامه يوه ليکوال ليکلې او د شاعرانو او ليکوالو سوانح او فرهنگي فعاليتونه په کې بشپړ نه دي، مستقلة نه ده چاپ شوې، متن به يې چاپ ته آماده کې او هم په باندې تعليقات، تحشيه او سريزه وليکې ښه موضوع ده، د تذکرې کاپي مې پخپله له استاد څخه واخيسته او ليکل شوې ښه مې د سرمحقق زلمي هيواد مل په وساطت له مطيع روښال څخه ترلاسه کړه او د ثبت لپاره مې په ۱۳۹۴ کال کې د کابل پوهنتون د ادبياتو پوهنځي ته فهرست او غوښتنليک ورکړ چې له نيکه مرغه د بورډ له خوا زما د تيزس موضوع (د پښتو معاصر ليکوال تحشيه، تعليق او مکمله سريزه) تر عنوان لاندې ومنل شوه او کار مې ور باندې شروع کړ.

د تيزس د ليکلو په جريان کې مې له بيلابيلو کتابخانو، تر ډيره د جمهوري رياست د کتابتون څخه چې د درانه استاد سرمحقق زلمي هيواد مل په هلو ځلو د پخواني جمهور رييس حامد کرزي د حاکميت په دوران کې جوړه شوې وه او زما د تيزس اړوند ډيرې ماخذونه همدلته وو استفاده وکړه، له دې سربيره مې د يو شمير فرهنگيانو سره هم مصاحبې کړي دي له هغوی څخه مې معلومات راټول کړي چې دلته يې ځای بولم څو د هغوی يادونه او مننه ورڅخه وکړم.

زه د استاد ښاغلي سر محقق زلمي هېوادملي څخه ډیره مننه کوم، چې ددې تېزې د لارښود استاد په توګه یې د دې تیزې د لیکلو له پیله تر پایه له مانه خپلې لارښوونې او مرستې نه دي سپمولي، په هره برخه کې یې راسره پوره همکاري وکړه او واقعا د دې موضوع په بشپړولو کې راسره ډیر په تکلیف او ستړۍ شو، چې ډیره مننه ورڅخه کوم کور دې یې ودان وي او الله ج دې ډیر عمر له روغتیا سره ورکړي.

همدارنګه د مطیع الله روښان څخه هم مننه کوم چې د تذکرې پوره متن چې په طلوع افغان اخبار کې خپور شوی وه ماته را کړ او د ځینو لیکوالو چې په پښتو تذکرو کې د هغوی په باب معلومات نه وو راغلي د هغوی د محرمو کورنیو غړي یې را ته معرفي کړل او د معلوماتو په راټولو کې یې زما کار اسان کړ چې کور ودانۍ ورته وایم.

دیوې خبرې یادونه باید دلته وکړم چې د دې تذکرې د څو محدودو لیکوالانو په باب مې پوره معلومات پیدا نه کړای شول، د دوی شرح حال څنګه چې تذکرې ضبط کړی، هماغسې پاتې دی.

په پای کې د ټولو هغو دوستانو او استادانو څخه مننه کوم، چې په یو نه یوه بڼه یې په دې موضوع کې له ماسره مرسته کړې ده.

په درنښت

محمدویس

لنډيز

دا تيزس د پښتو ليکوالو او شاعرانو د يوې معاصرې تذکرې تدوين او احيا ته وقف شوی دی. دا تذکره شاوخوا ۶۰ کاله وړاندې ترتيب شوې او ۳۱ افغان ليکوال او شاعران پکې معرفي شوي دي.

د پيل په خبرو کې دا روښانه کيږي، چې د ماسترۍ دورې په پای کې بايد يو تيزس وليکل شي، چې دهمدغې اړتيا پر بنسټ مې د دې تيزس فهرست برابر کړ، د پوهنتون بورډ ومانه او د سرمحقق زلمي هيوا دمل تر لارښوونې لاندې مې د موضوع د تحقيق کار بشپړ کړ.

په مقدمه کې مې د تذکرې د معرفۍ، مأخذونو، هدف، د کار ميتود او د موضوع شاليد په باب خبرې کړي.

ورپسې د تذکرې اصلي متن راغلی په دغه برخه کې ۳۱ شاعران تر اولسم نمبر پورې د الفبا هجا پراساس معرفي شوي دي، په پاتې نورو کې دا ترتيب په نظر کې نه دی نيول شوی. د تذکرې متن مې د تدوين له معاصرو روشنو سره سم تدوين کړی دی، هغه شرايط چې د تدوين روش شناسي ښوولي دي.

له دې وروسته د تعليقاتو برخه ده د تعليقاتو په برخه کې مې د تذکرې د شاعرانو شرح حال په بشپړ ډول راوړی دی، د تعليقاتو د تحقيق ميتود تشرېحي دی.

له تعليقاتو وروسته په ترتيب سره پايله، مناقشه، کلي نتيجه گيري وړاندیزونه او مأخذونه راوړل شوي دي.

د دې تذکرې له موادو د ادبي تاريخ په تحقيقاتو او نورو ادبي څيړنو کې د څيړونکو لپاره د استفادې موارد لري. او ويلي شو چې دا يوه نوې تذکره له مقدمې او تعليقاتو سره زموږ فرهنگي حلقوته وړاندې شوه.

سريزه

ادبي تذکري د شاعرانو او ليکوالو د احوالو او آثارو د خوندي کولو او د شاعرانو د معرفي لپاره له ډيرې پخوا څخه په شرقي فرهنگ کې دود دي او تراوسه لا ليکل کيږي، عمده گټه او هدف پکې دا نغښتی دی چې د هرې ژبې د ادبياتو تاريخ دليکني لپاره له بنيادي منابعو څخه گڼل کيږي.

د پښتو ادبياتو په معاصره دوره کې چې په افغانستان کې کومې تذکري ليکل شوې دي قديمه تذکره په کې په ۱۳۱۶ او ۱۳۱۷ هـ ش کلونو کې ليکل شوې ده، نوم يې دی د پښتو نني ليکوال دا تذکره استاد خادم او استاد رشتين دواړو په گډه جوړه کړې، د دې تذکري څه برخې مرحوم خادم د کابل کالنۍ د ۱۳۱۸ هـ ش کال په گڼه کې چاپ کړې دي د دې تذکري لومړنۍ برخې د کابل کالنۍ د ۱۳۱۶ او ۱۳۱۷ هـ ش کلونو په گڼو کې خپرې شوې دي. بله تذکره عبدالرزاق زهير ليکلې د ده تذکره په فارسي ژبه ده او نوم يې دی، شعرای معاصر پښتو چې تراوسه نه ده چاپ شې او خطي نسخه يې د افغانستان په ملي آرشیف کې خوندي ده او دريمه همدا تذکره ده.

د تذکري معرفي:

په دې تذکره کې ټول يوديرش شاعران معرفي شوي البته له دغو شاعرانو څخه ډيری يې هغه وخت ژوندي وو او د يادې شوې تذکري له ليکلو وروسته د پښتنو ليکوالو په وروسته ليکل شويو تذکرو کې يې دځينو شاعرانو او ليکوالو د سوانحو او د دوی د علمي او ادبي کړنو په باب معلومات راغلي دي. په ياده شوې تذکره کې څو تنه ليکوال او شاعران داسې دي چې زما د معلوماتو له مخې د پښتنو ليکوالو په بله تذکره کې نه دي معرفي شوي يوازې د همدې تذکري ليکوال يې سوانح راوړي دي.

د پښتو معاصر ليکوال دغه تذکره ما د خپل استاد سرمحقق زلمي هيواد مل په وساطت له مطبع الله روحيال څخه تر لاسه کړه له دواړو ښاغلو څخه مننه کوم چې په دې برخه کې يې له ماسره پوره همکاري وکړه.

دا تذکره (د پښتو معاصر ليکوال) په مستقله توگه تراوسه نه ده چاپ شوې خو په طلوع افغان کې په ترتيب سره په څو برخوکې خپره شوې ده د دې تذکرې د ليکلو تاريخ په باب هم ښاغلي ليکوال څه نه دي ليکلي خو دومره ښکاري چې ياده شوې تذکره د عبدالروف بينوا د اوسني ليکوال څخه ښايي څو کاله مخکې ليکل شوې وي. بله يادونه داده چې دا تذکره هغه وخت ليکل شوې چې مرحوم نجيم آريا د طلوع افغان مدير و، ځکه مولف چې د محمد نجيم آريا په باب خبرې کړې دي، هلته ليکي "د طلوع افغان اوسنی چلوونکی" له دې يادونې ښکاري چې دا تذکره د دير شمو کلونو په جريان کې ليکل شوې ده، ځکه مرحوم نجيم آريا په دير شمو کلونکې د طلوع افغان مدير و.

داسې ښکاري چې دا تذکره يو څه متفرقه په دير شمو کلونو کې په طلوع افغان کې چاپ شوې او بيا د څلويښتمو کلونو په اوایلو کې چې کله ښاغلی ايوبی د طلوع افغان مدير و، دا تذکره مسلسل بيا خپره شوې ده، ځکه د تذکرې کوم متن چې موږ ته رسيدلی په پيل کې يې د ايوبی يادښت دی.

د تذکرې مأخذ:

د دې تذکرې د زياتره ليکوالو او شاعرانو معرفي خپله مؤلف پيدا کړې او بيا يې تنظيم او ليکلي دي. اما د ځينو شاعرانو او ليکوالو سوانح او د آثارو نمونې يې د پوهاند رښتين، خادم، واسعي، ژواک او نورو له ليکنو اخيستي دي. هغه ليکوال چې يې له نورو منابعو پيدا کړي دي، هر ځای يې خپل مأخذ ښوولي دي.

د تذکرې لیکوال:

د تذکرې لیکوال او ټولونکی عبدالقدوس نجیب د عبدالغفور خان زوی د حاجي محمد اياز خان لمسی په خټه بابر او په ۱۳۰۲ هـ کال کې د کندهار د بابرو په کوڅه کې زیږېدلی د پښتو ژبې شاعر او لیکوال تیر شوی دی. رسمي زدکړې یې تر لسم صنف پورې دي او نور تحصیلات یې په خصوصي توګه کړي دي.

له زده کړو وروسته یې د ښوونکي وظيفه اخیستې او له ۱۳۱۸ هـ ش کال څخه تر ۱۳۳۰ هـ ش کلونو پورې نور رسمي کارونه کړي دي او له هغه وروسته یې بیا شخصي کارونه ترسره کړي دي.

په پښتو او دري ژبو یې لیکنې کړي او په اردو، هندي، عربي او انگلیسي ژبو هم پوهیده.

ښاغلی نجیب له هغو مقالو، اشعارو او یا ترجمه شوو وړو مضامینو علاوه چې په طلوع افغان، کابل مجله، هلمند، اتفاق اسلام، او یا نورو وطني جرایدو کې خپاره شوي دي په پښتو او دري هم ځینې مستقل ترجمه شوي او یا تألیف شوي آثار لري او هغه دادي.

د عبدالقدوس نجیب آثار:

۱- لارنس یادافغانستان پیر کرمشاه، دا کتاب له اردو څخه په ۹۳ مخونو کې په پښتو ترجمه شوی او د ۱۳۴۰ هـ ش کال د مطبوعاتي جوايزو له پاره کانديد شوی وه.

۲- واقعات رویدادبغات بچه سقاو: له اردو څخه دري ژباړه چې د ۳۰ مخونو په شاوخوا کې په ۱۳۷۶ هـ ش کال کې چاپ شوی دی.

۳- جغرافیه پښتونستان جنوبي — دا کتاب د ۱۰۴ مخو په اندازه په دري ژبه لیکل شوی دی.

۴- نواب امیر خان سالارزی د تونگ دریاست مؤسس چې د اکبر شاه یوسفزی
تالیف دی:

دا کتاب له اردو څخه په ۹۰ مخونو کې په پښتو ترجمه شوی او د پښتو ټولنې
په کتابخانه کې خوندي دی.

۵- متن بیانیه خان عبدالغفار خان در دادگاه لاهور — دا رساله له اردو څخه
په دري ترجمه شوې ده.

۶- زیب النساء بیگم: دا کتاب له اردو څخه ترجمه شوی او په ۱۳۲۵ هـ ش
کال کې په طلوع افغان اخبار کې مسلسل خپور شوی دی.

۷- د کوه نور الماس: دا کتاب له اردو څخه ترجمه شوی او په ۱۳۳۰ هـ ش کال
کې په طلوع افغان اخبار کې په مسلسل ډول خپور شوی دی.

۸- خوني غل: دا قصه له اردو ژبې څخه په پښتو ترجمه شوې او د ۱۳۳۴ هـ
ش کال د طلوع افغان په اخبار کې په مسلسل توګه خپره شوې ده.

۹- د کندهار پخواني فضلاء: دا تالیف شوی کتاب د ۱۳۳۲ هـ ش کال د طلوع
افغان د اخبار په ۸۰ ګڼو کې مسلسل خپور شوی دی.

۱۰- د ژان ژاک روسو دوې مقالې: دا کتاب له اردو څخه ترجمه شوی او په
۱۳۳۵ هـ ش کال اوبیا په ۱۳۴۰ هـ ش کال کې د طلوع افغان په اخبار کې
مسلسل خپور شوی دی.

۱۱- الدخان: یوه وړوکې رساله ده چې له عربي څخه ترجمه شوې او په ۱۳۳۵
هـ ش کال کې په طلوع افغان اخبار کې خپره شوې ده.

۱۲- الهاویه: د مصطفی لطفی منفلوطي یوه افسانه ده چې له عربي په پښتو
ترجمه او په طلوع افغان کې مسلسله خپره شوې ده.

۱۳- الاحنجه المتکسره او مضجع العروس: د جبران خلیل دوې افسانې دي
چې له عربي څخه په پښتو ترجمه او په ۱۳۴۰ هـ ش کال کې په طلوع افغان
کې خپرې شوې دي.

۱۴- آراکوزیا: دا کتاب د کندهار د تاریخي وضعیت تر اسلام د مخه او وروسته بیانوي. (۷: ۱۲۸۳)

همدارنگه د ښاغلي عبدالقدوس نجیب د یو شمیر نورو اثارو او د وفات تاریخ په باب معلومات چې په پښتو تذکرو کې یې ذکر نه وو راغلی ما د کندهار د فرهنګیانو څخه تر لاسه کړل دلته یې وړاندې کوم:

۱۵- افغانستان در سال ۲۰۰۱ میلادی (از طالب شاهی تا حامد شاهی) ۹۰ مخه.

۱۶- طالب شاهی او دهغه ناوړه اثرونه ترجمه په ۶۰ مخو کې.

۱۷- مجله الاحکام الشرعيه: دوه ټوکه جلد الاول، جلد الثاني په دري ژبه ترجمه شوي، تعليقات او تحشیه د ارواښاد له خوا پر لیکل شوې او د ۱۲۰ مخونو په شاوخوا کې ده.

۱۸- روڼې اوښکې یا د پردېس سوغات: ۱۱۸ مخه شعري ټولګه ده.

۱۹- خوشال خټک: په اردو ژبه یې لیکونکي دوست محمد کامل او د پښتو ترجمه یې دارواښاد له خوا تر سره شوې او د ۸۰ مخونو په شاوخوا کې دی.

۲۰- د علامه اکاډیمسن پوهاند رشاد دمړینې گزارشات، انځورونه، شعرونه او نظریات، ۳ ټوکه.

۲۱- د علامه اکاډیمسن پوهاند رشاد ژوند لیک، علمي، ادبي، کلتوري او سیاسي کارنامې د مرګ تر ساعته پورې، ۴۵ مخه.

۲۲- تاریخ وقوعات افغانستان از سال ۱۸۰۰ - ۲۰۰۰ میلادي.

۲۳- پښتو معاصر لیکوال (همدا تذکره).

استاد عبدالقدوس نجیب د ۱۳۸۴ هـ ش کال د چنگاښ د میاشتې پر شپاړسمه چې د جولای د میاشتې د اوومې سره سمون لري د ۸۲ کلنۍ په عمر د سرطان د ناروغۍ له امله چې ورپېښه وه د امریکا د متحده ایالاتو د کلفورنیا ایالت د لاس انجلس ښار د (Wephill) ویپ هیل په روغتون کې د افغانستان د وخت د نهو بجو په شاوخوا کې وفات شو.

د څيړنې هدف:

د دې تذکرې له تدوينه زموږ هدف دادی، چې د پښتو د معاصرې دورې تذکرې ليکنې ټولې ورکې کړی سره پتلیس شي او دا لړۍ لکه څنگه چې ده زموږ په فرهنگي تاريخ کې ځای ونيسي.

ما په همدې نيامت دا تذکره تدوين کړه، سره له دې چې ددې تذکرې ځينې ليکوال او شاعران تردې تذکرې د مخه د پوهاند رښتين او استاد خادم په تذکره کې معرفي شوي دي او بيا وروسته د اوسني ليکوال په دريو ټوکونو کې هم راغلي دي، خو بيا هم ځينې داسې ليکوال او شاعران پکې شته چې تراوسه بل ځای نه دي معرفي او د نورو (معرفي شويو) شاعرانو او ليکوالو په سوانحو کې ځينې داسې خبرې شته چې يې د شرح حال د بشپړتيا په مراتبو کې له څيړونکو سره مرسته کوي.

د څيړنې ميتود:

د دې تذکرې په ليکلو کې ما له دوو ميتودونو څخه کار اخيستی دی:

(۱) د تذکرې متن: د تذکرې متن مې د تدوين له معاصرو روشونو سره سم تدوين کړی دی، هغه شرايط چې د تدوين روش شناسي ښوولي دي.

(۲) د اثر د سريزې او تعليقاتو ميتود: د دې تذکرې د بشپړتابه او د موادو توضيح په منظور پر تذکره سريزه او تعليقات ما ليکلي دي، د دې سريزې او تعليقاتو د تحقيق ميتود تشرېحي دی.

د څيړنې شاليد

د هر تحقيقي اثر د بشپړولو په موخه څېړونکى اړ دى د موضوع د لا ښه وضاحت په منظور له تخنيکي پلوه ورته يو عنوان پسمنظر يا په ساده اصطلاح شاليد نومېږي و کارې. له دې څخه د محقق او څېړونکي هدف دا وي چې خپل ځان او لوستونکو ته دا معلومه کړي چې ايا کومه موضوع چې موږ د تحقيق په موخه انتخاب کړي پخوا تر موږ کوم ښاغلي پرې کار کړى که نه.

په داسې مواردو کې موږ هم اړ يو چې په ياده لړۍ لږ غوندې رڼا واچوو، دغه تذکره (پښتو معاصر ليکوال) د دير شمو کلونو په جريان کې ښاغلي عبدالقدوس نجيب ليکلې ده، په مستقل ډول تراوسه نه ده چاپ شوې اما په طلوع افغان اخبار کې په مسلسل ډول نشر شوې ده. په دې تذکره کې ۳۱ شاعران او ليکوال معرفي شوي دي چې د ليکوالو او شاعرانو سوانح په کې بشپړې نه وې اړتيا وه خو د دغو شاعرانو او ليکوالو شرح حال په کې بشپړ شي. په همدې خاطر ما تصميم ونيوه چې په تذکره کې د راغلو ليکوالو او شاعرانو د سوانحو د بشپړتابه لپاره په باندې تحشيه، تعليق او سريزه د ماسترۍ د تيزس موضوع په حيث انتخاب کړم، د موضوع د ثبت لپاره مې په ۱۳۹۴ کال کې د کابل پوهنتون د ادبياتو پوهنځي ته فهرست او غوښتنليک ورکړ چې له نيکه مرغه د بورډ له خوا زما د تيزس موضوع (د پښتو معاصر ليکوال تحشيه، تعليق او سريزه) تر عنوان لاندې ومنل شوه او کار مې ور باندې شروع کړ.

د تیزس په بشپړولو کې مې د علومو اکاډمۍ کتابتون، د جمهوري ریاست د کتابخانې، د کابل پوهنتون کتابتون او ځینو نور کتابخانو څخه استفاده او د یو شمیر استادانو او فرهنګیانو سره مرکې کړې دي او تیزس مې بشپړ کړی دی. باید وویل شي چې په دې تذکره کې داسې شاعران هم شته چې په نورو پښتو تذکرو کې د هغوی په باب معلومات نه دي راغلي او یواځې ښاغلي نجیب یې شرح حال راوړی دی. په دې هیله چې دغه تیزس د پښتو ادبیاتو تاریخ په برخه کې د استفادې وړ وګرځي.

د تذکري اصلي متن

۱-۱ د پښتو ژبې معاصر لیکوال:

زموږ يوه تکړه اديب ښاغلي نجيب د پښتو ژبې د ادب د بڼې د بېلابندو د پېژندگلۍ دپاره د پښتو ژبې د معاصرو لیکوالو په نامه يو کتاب ليکلی دی چې تر خپله وسه پورې يې د پښتنو لیکوالو پر ژوند، افکارو او نظرياتو باندې ښه روښنایي اچولې ده.

نو د يوې خوا موږ د نوموړي کتاب د ليکونکي قدر کوو او د داسي گټورو کتابو په ليکلو کې تر دې لا زيات توفيق ورته غواړو او د بلې خوا د دې دپاره چې د طلوع گران ويونکې له هغه څخه استفاده وکړي نو د دې پسه موږ د نوموړي کتاب د تخلص د هجا د حروفو په ترتيب سره په مسلسل ډول خپروو.

۱-۲ آشنا

عبدالباري آشنا، د ملا محمدنور آخند زوی په خټه بختیاری، يو د ښو احساساتو لرونکی تعليميافته ځلمی دی، تقريباً دوه کاله کېږي چې تحصیلات يې په موفقيت سره پای ته رسولي دي، او د قندهار د احمدشاه بابا په لېسه کې د ښوونکي په حيث سره کار کوي، که څه هم نوموړی په فارسي او پښتو ژبه مضامين ليکلای سي مگر ميل او مينه يې د خپلې مورنۍ ژبې پښتو د ليکني و خوا ته زښته ډېره ده، دی وايي "که پښتانه غواړي چې پښتو ژبه وروزي او دا قول يې په صدق سره وي نو بايد دې خوا ته ډېره توجه وکړي او

خپله ژبه له هره حیثه ثروتمنده کې، که داسې نه وي نو خدای خبر چې پښتو به پښتو کېږي او د پښتنو به ارمان په خېږي"، له دې څخه معلومېږي چې محبت یې له خپلې مورنۍ ژبې سره د هومره افراط و حد ته رسېدلی دی چې او اندازه نه لري.

د انگلیسي ژبې له آثارو څخه خو بشپړه استفاده اخیستلای سې، گمان کوم چې په عربي ژبه به هم لږ لږ پوهېږي، د منثورو او منظومو آثارو له ویلو څخه یې دا معلومېږي چې د وطن د اعتلا او اصلاح ډېر ډېر خاطرات او امیدونه یې په زړه کې پټ ساتلي دي، د تحصیل په زمانه کې به یې گاهي گاهي ځني آثار د وطن په جرایدو کې لیدل کېدله، مگر دا دوه کاله کېږي چې بېخي چپ دی، نه یم خبر چې د وظیفوي موانعو له حیثه څخه څه نه لیکي او که په دې ځوانه ځواني کې سترې سوی دی؟

زه له ښاغلي آشنا څخه خواهش کوم چې باید داسې ژر سترې یا مایوسه نه سې او خپل د پښتو او پښتونوالي خدمت ته د قلم له لاري څخه چې ایماني او وجداني وظیفه یې ده بیرته دوام ورکې، که گران وېونکې غواړي چې د ده د کلام نمونې وويني د طلوع افغان د ورځپاڼې د (1327 _ 1328) سني کلکسیونونو ته دي مراجعه وکړي.

۱-۳ آریا

محمدنجیم آریا د خان محمد زوی په خټه گردېزی، د طلوع افغان د اخبار اوسنی چلوونکی یو اخلاقي، متحمل او متواضع، اعتدال پسند او د ښو احساساتو لرونکی ادیب دی، نشریات یې د وقت او زمان له مقتضا سره سم دي، له نویسنده گۍ سره یې د عین متعلمی له زمانې څخه مینه درلوده.

په (1321) سنه کې چې د حبیبې لېسې څخه په اعلی درجه سره فارغ التحصیل سو نو فوراً یې د نوموړي ذوق له خاطر و څخه د مطبوعاتو په مستقل

ریاست کې مقرره کی، د (1326) سني په ابتدا کې یې د لیاقت او اهلیت له خاطر و څخه خارج وزارت له نوموړي ریاسته څخه د تبدیلی خواش وکی، د (1328) سني د جوزا په میاشت کې د زیات فعالیت په نتیجه کې په ډهلي کې یې د مطبوعاتي آتش دنده په غاړه کې ولوبدله، سره له دغسې درنو وظیفو د ده میل د نگارنده گۍ او ادب و خوا ته زیات و، هر رنگه مهمو چوکېو د ده آزاد روح چې د ادب په فضا کې روزل سوی و، نه سواى اېلولای نو هغه و چې په (1329) سنه کې بیرته مطبوعاتي صحنې ته راغی او د انیس د ملي ورځپاڼي په مدیریت سره مقرر سو، هغه روش چې ده له ثقافتي او نشریاتي حیثه څخه په نوموړې جریده کې کړی دی، د ډېري ستاینې وړ دی، د (1332) سني د حمل په میاشت کې د صلاحیت لرونکې مقام له خوا د طلوع افغان د چلوونکې په حیث وټاکل سو، له هغې زمانې څخه چې دلته یې په کار پیل کړی دی، علاوه د اخبار پر چلولو باندې یې د نوموړي مدیریت د کتابخانې تنظیم تر پخوا سم کړی او د پوهني نندارې مفیده علمي موسسه یې پرانیستلې ده، لا په پسې دی چې د تودې د افکارو د تنویر له پاره نور عصري وسایل لا هم غوندې کې، د لیکنې طرز یې اجتماعي رنگ لري، گاهي گاهي د نړۍ پر سیاسي واقعاتو باندې ښه په زړه پورې تبصره هم کوي، نوموړی پر هغو لیکوالو باندې چې فارسي یې ژبه لیکنې کوي او پښتو یې نه وي زده، سخت انتقاد نیسي، منظوم مضامین یې زما تر نظر نه دي تېر سوي، منثور مضامین یې که غواړي چې گران ویونکې ولولي د (1331) سني د انیس کلکسیون دي وگوري.

۱-۴ ارشاد

محمدشاه ارشاد د عبدالخالق زوی، د کوهدامن او اوس د کابل اوسېدونکی، د فارسي او پښتو ژبې یو زېده لیکونکی او په عربي علومو کې پوره واک لري، نوموړی د عربي دارالعلوم تر فراغت څه موده وروسته د کابل د حقوقو په مدیریت کې مقرر سو او دغه وظیفه یې په ښه ډول سره اجرا کړه. بیا څه وخت د جمعیت العلماء غړی هم و، د څه مودې له پاره د حی الفلاح په مدیریت انتخاب سو، پسله هغې څخه یې د طلوع افغان د ورځپاڼې په مدیریت سره تقرر پیدا کړ، تقریباً دوه کاله یې دا جریده چلوله، بیا کابل ته تبدیل او هلته د مطبوعاتو د مستقل ریاست د مشاور په حیث سره وټاکل سو، تر اوسه پورې پر هغه وظیفه باندې باقی دی .

ارشاد یو تجربه کاره او د عصر و زمان د ایجاب سره مطاب کارکوونکی دی، مضامین یې یو نوع اجتماعي او تنقیدي رنگ لري چې د وخت د اقتضا سره یې سم نشروي، که ویونکې غواړي چې له مضامینو څخه یې حظ واخلي د طلوع افغان د تېرو کلو کلکسیونونه دي وگوري.

۱-۵ ابوالوفا

محمود شاه ابوالوفا د مولوي مبارک شاه زوی اصلاً د قندهار او يو جيد عالم او د پښتو ژبې د لغاتو يو زبردست محقق او ليکونکی دی، پرته د دې ژبې له ليکني څخه يې په عربي ژبه هم ډېر کتابونه ليکلي او د عربي ممالکو په مختلفو ځايو کې يې نشر کړي دي، که څه هم له وطنه څخه ليري په هند کې د پردېسي په حال کې شپې او ورځې صبا کوي او د وظيفوي موانعاتو له لامله د سر و گړولو ته نه دی خلاص، مگر سره له هغه يې خپله مورنۍ ژبه پښتو نه ده هېره کړې، گاهي گاهي خپل خواره مضامين او مفيد فرمايشات پښتو ټولنې ته را استوي، ليکني يې تل د پښتو ژبې د لغاتو د څېړني او حل و فصل کولو په شاوخوا کې دي، د ده مقصد له دې لاري څخه دا دی چې دا ژبه د پردیو ژبو له لغاتو څخه مستغني کې، هغه کومکونه چې ده د پښتو ژبې د قديمو شاعرانو د ډېوانونو په را استولو کې د پښتو ټولنې سره کړي دي د ډېر قدر وړ دي.

۱-۶ الف

گل پاچا خان الفت د مير سيد پاچا خان زوی ډېر فاضل او د پښتو معلوماتو څښتن دی، په پښتو او فارسي ژبه کې خو په بېخي آزاده پيمانه سره ليکنه کولای سي، تر فارسي د پښتو سره چې مورنۍ ژبه يې ده زياته مينه لري او څه چې يې ليکلي دي گرده په پښتو دي. د فارسي ژبې کوم اثر خو يې تر اوسه پورې زما تر نظر نه دی تېر سوی.

په مطبوعاتي نړۍ کې پسله مدیریت، ماموریت، عضویت او د اخبار د نگارندګۍ له دندو څخه دا دوې دورې کېږي چې د زیات اهمیت او لیاقت له خاطر و څخه يې د مشرقي خلک په شورا کې د وکالت په حیث سره ټاکې، گرچه ما ښاغلی الفت رویتاً نه دی لیدلی مګر له لیکنو او خوړو منظمو څخه يې د ملي درد او زیاتو احساساتو لرونکی بولم، د شعر او کلام و نمونې ته يې څه حاجت نسته، آثار او اشعار يې د وطن په مطبوعاتو کې هومره چاپ سوي دي چې بیان يې نه کېږي.

۱-۷ ایوبي محمدانور

محمدانور ایوبي د محمدایوب زوی، یو فهیم او عالم سړی دی، چې اوس یې عمر 50 کالو ته رسېږي. په قندهار کې یې ابتدایي تحصیلات و سر ته ورسول او د مطالعو او تجربو له کبله یې ډېر معلومات حاصل کړه، نوموړي د وطن په اکثر وادارو کې رسمي ماموریتونه کړي دي، خو اوس پر خپله مخکې باندې حاضر او بزگرۍ ته یې مخ سوی دی.

دی د پښتنوالي، کلک عزم او حریت خاوند دی، چې یو کار ته یې مخ سو تر څو چې سر ته یې ونه رسوي له خپل عزم څخه نه اوړي، په عین حال کې متدین او په زړه پاک او صاف سړی دی. اکثره وخت د کتابو خصوصاً د دیني موضوعاتو په مطالعه تېروي، په اردو ژبه پوهېږي او له عربي څخه هم استفاده کولای سي. په اشعارو کې یې شعري سلاست زیات لیدل کېږي. پخوا یې ډېر منظوم مضامین په اصلاح کې خپاره سوي دي، مگر اوس یې انزوا اختیار کړې او اشعار نه وایي، د مضامینو رنگ یې اجتماعي دی، اشعار یې چندانې نه دي ویلي..

۱-۷-۱ د محمد انور ایوبي د کلام نمونه :

مسلمان به عقلمند وي بلندخياله
بې کوشنېبه هېڅ کار نه ځي پر مخ باندې
هوښيار بوله چې په کار کې کوشنې کاندې
له ويلو سره سم که دي عمل وي
فايده مند به دي نو هله دا ويل وي
زيات ويلو به هوښيار ته حاجت نه وي
په يوه نکته سي پوه که غفلت نه وي
مسلمان به به عقلمند وي بلندخياله
وي مسلک بي د اصلاح له قیل و قاله

محکم عزم په خپل رب بې توکل وي
لوی نامداره په دنیا کې به اول وي
اتحاد او اتفاق به یې خاصه وي
صداقت، وفاداري به یې پېشه وي
د وفا او د سخا به وي لوی غر
هم شجاع او دلاور به وي عسکر
چې خاطر یې له ایمانه منور وي
نېک اخلاقه، نېک خصلته نېک سیر وي
وي ظاهر یې له باطنه سره سم
حق ویل کا، نه څه زیات او نه څه کم
دانارې وهي که څه یې لږ اثر دی
د وطن په غم غمجن "محمدانور" دی

۸-۱ ایوبي

غلام محی الدین ایوبي د محمدانور ایوبي زوی د (۲۶) کالو ځلمی، د اخلاقو او مذهبي قیوداتو زښت ډېر پابند دی، له پښتو او پښتونوالي سره خاصه مینه لري. د قومي تعصب منحوس عناصر یې عصري تعلیم وژلي او محوه کړي دي. دی صرف ځان مسلمان او پښتون ګڼي، د پښتو سره یې د مورنۍ ژبې توب له خاطر و څخه د ډېري مودې راپدېخوا د لیکنې ټینګه علاقه ښلولې او د عین متعلمی د زمانې څخه لا پر تعلیمي موانعو سربېره نه وه هېره کړې.

ښاغلی ایوبي (12) صنفه د قندهار د احمدشاه بابا په لېسه کې سر ته ورسول او وروسته تر هغه په کابل کې د ادبیاتو په فاکولته کې په تحصیل لګيا سو او تېر کال د هغې فاکولتې څخه بریالی راووت او څو میاشتي دمخه د قندهار د مطبوعاتو په مدیریت کې د لومړي ځل له پاره د آژانس د مامور په حیث مقرر

سو اوس سربېره پر دغه د مطبوعاتو معاون هم دی، د هغه وخت راهیسي چې نوموړی مطبوعاتو ته راغلی دی، د طلوع افغان په اخبار کې یې ډېر تحول پېښ کړی او غواړي چې نوی رنگ ورکې، دی د وطن او قوم د ترقۍ ډېر شوقمن او اصلاحات غواړي، په ژوند کې یې اعتدالي روش غوره کړی او د اعتدال پر خوا دی، اخلاقي ژوند خوښوي او له غرض څخه خالي دی، د هر ډول اجتماعي مضمون پر لیکلو قادره دی، پخوا یې منظوم مضامین ډېر ویل خو اوس یې ډېر شوق د نثر نویسی خوا ته دی، مگر تر نظم یې نثر خوندور دی. د ده منظوم او منشور مضامین د وطن په اکثر و جريدو کې لکه طلوع افغان، انیس، اصلاح، کابل مجله، زېری، ژوندون او نورو کې چاپ سوي دي. ښاغلی ایوبي په انگلیسي ژبه کې پوره واک لري او له انگلیسي ژبې څخه یې ځیني ترجمې هم کړي دي.

ده د قندهار د علماوو او پوهانو یوه رساله تالیف کړې ده چې تر اوسه پورې نه ده چاپ شوې. د مرحوم مخلص رباعیات د ده په اهتمام او تصحیح سره چاپ سوه.

۱-۸-۱ د ایوبي د کلام نمونه :

رنگ دې ورک سي د دې هسي مختورن
په کار نه دی د ځلمیانو تش فېشن
پوه هغه دی چې ودان کړي خپل وطن
عاقبت به لوړ معراج ته ورسېږي
هغه څوک چې اوس حاصل کا علم و فن
چې غمخوره د دې خاوري ملت نه وي
رنگ دې ورک سي د دې هسي مختورن
په ظاهره که ځان پاک ښيي ملت ته

په باطن کې لوی ځاین وي د وطن
ځان ځاني سوله قیامت نه دی نو څه دی؟
ځله بېل یې کړه یاران د خپل گلشن
په ټول عمر هیڅ مایل علم ته نه سوو
جهالت لا هم برباد کړو واړه نن
که دغه زموږ احوال وي چې مې ووې
خدای خبر چې یو ذره به سو سودمن
لږ څه هوښ دي سر ته دروله اې وروره!
رب دپاره پر دې حال دي سه غمجن
دا غفلت دی ملتفت عمل ته نه سوې
که دانا یې ډېر عمل کالږ گفتن
"ایوبي" دغه وینا دي ځان ته وکړه
څه چې وایې عملي کا خپل سخن

۹-۱ ایوبي محمدنادر

محمدنادر ایوبي د محمدرور ایوبي د تاجر د جریدې د مؤسس زوی، یو د ښو
اخلاقو لرونکی تکړه ځوان دی. هغه زیاته مینه چې دی یې د خپلې مورنۍ ژبې
(پښتو) سره لري د ډېري ستايني وړ ده. اوس د حقوقو د فاکولتې محصل دی،
په انگلیسي ژبه ښه پوهېږي او له اردو څخه لږ لږ استفاده اخیستلای سي، د
لیکنې طرز یې اجتماعي او اصلاحي دی، منظوم او منصور مضامین لیکلای
سي، د ده یوه ښه رساله د طلوع افغان په ورځپاڼه کې د "سپین او مرغله" په
نامه خپره سوېده.

۱-۹-۱ د کلام نمونه:

هغه کس به سي نېکنام
چې بڼه خُلق لري مدام
دغه ژوند درنځه تېر بېري
بدان تېر سوله ناکام
د نېکۍ هـيڅ زوال نسته
بڼه به واخلي تل انعام
څوک چې دام ايردي و بل ته
هغه بند سي په خپل دام
سود و زيان دي ټوله خپل دي
که نېک نام سي يا بد نام
هر څه بڼه دي د نېکانو
نېکان ټولنه دي آرام
چې هر چا سره بدي کا
څوک بې نه کا احترام
څه چې بد وي ته يې پرېږده
په بڼو تل کاندې قیام
که بڼه نه سي "ايوبي" ته
څه په کار دی تش کلام.

۱-۱۰ ایوبي غلام فاروق

غلام فاروق ایوبي د حاجي محمدانور ایوبي زوی د احمدشاه بابا د لېسې زده کړې دی، چې نوی د لیکنې میدان ته راغلی او غواړي د خپل ورور غلام محی الدین ایوبي په څېر پښتو او پښتونوالي ته خدمت وکړي، د ده دا حس ډېر د قدر وړ دی، په منشورو او منظومو مضامینو کې بد نه دی، قوي امید سته چې د خپل مشر ورور په لارښوونه سره به په دې مسلک کې یو تکړه څلمی سي، د کلام طرز یې عشقي دی.

۱-۱۰-۱ د شعر نمونه:

د جدایی ږغ

مبتلا هسي په غم د جانان چا کړم؟
د خپل گل څخه جلا په ارمان چا کړم؟
لېونی گرز م د خلکو په نظر کې
خبر نه يم چې پر دې لار روان چا کړم؟
سړې لمبې د بېلتانه راباندې گرزې
نه پوهېږم په دې اور کې سوزان چا کړم؟
د همزولو له ټولې يم راوتلی
په دې ژوند کې نن په اه و فغان چا کړم
دا عزیز وطن پر ما باندې انکار سو
د شپږین حیات په ترڅ کې گریان چا کړم؟
"ایوبي" وم شکایت مي له چانه و
اوس حیران يم مبتلا په خپل ځان چا کړم؟

۱-۱۱ اخلاص

عبدالخالق اخلاص د ملا جان اخندزاده زوی د چغسرای د دهوز په مقام کې زېږېدلی دی. د فقه او نظم کتابونه یې د خپل پلار څخه، حدیث او ځینې نور یې د وطني علماو څخه ويلي دي. د ماموریت په خوا کې یې د غنډ کاتبي، د شورا د وکالت دورې تېرې کړي دي، په (۱۳۱۶) سنه کې د انجمن عضو سو په پښتو او فارسي کې نظم او نثر لیکي، د نظم او نثر نمونې یې په انیس او کابل مجله کې سته. عبدالخالق په نظم کې خپل تخلص (اخلاص) لیکي، ده دا لاندې کتابونه لیکلي دي:-

۱- استقلال : په دې کتاب کې د افغانستان د محمدزايي شاهانو تاریخ او د استقلال موضوع په پښتو نظم لیکل سوېده، دا کتاب چاپ سوی دی.

۲- تصحیح التلاوت یې د قرائت په علم کې لیکلی دی.

۳- نهضت پښتو : په دې کتاب کې د پښتو لغتونه د فارسي په نظم کې د نصاب الصبيان په اصول راوړل سوي دي، دا دوه کتابونه، نه دي چاپ سوي.

۱-۱۱-۱ د اخلاص د نظم نمونه :

پوه او ناپوه

پښتو کې یو متل دی د ناپوه په باره
کم عقل له کوتک دی او هوښیار له اشاره
ناپوه کله پوهېږي د دنیا په باریکو
هر څو که ورته ووايي د عقل سپاره
ناپوه د هوښیار په مصلحت نه راځي کله
هیچا څخه د یو کار نه کوي دی استشاره
که څه یې د پردې په مخکې ووايي په ورو
دی کېدې په بازار کې کوتکې په نغاره

لا دا عجبہ زیاتہ چي ناپوه نه گني ځان
هوا ته يې پروا کړي د علم طیاره
خو خیر که دی په دې څه پوهېدلی لږ و ډېر
چا څله به راوړلای د ناپوهو په شماره
نادان مه گڼه هغه چي له چا کوي پوښتنه
یا ځان ورته ښکارېږي له بل چا نه بېکاره
نادان هغه باله شي چي يې نه وي عقل خپل
هم نه کاندې له کبره له بل چا استعاره
د احمق پوه په دنیا د توري وار دی یا د شل
ويشتل په تپانچه دي یا وهل په کتاره
هوبښیار هغه سړی دی رشتيا "عبدالخالقه"
چي ځان کړي د ناپوهو له مجلس نه کناره

نوت:-

د ښاغلي اخلاص پوره شهرت ځکه چي ما ته نه و معلوم نو له دې
جهته څخه مي د ده سوانح د ښاغلي خادم په قلم ليکل سوې او د (1318) سنې
په سالنامه کي خپره سوې وه، کټ مټ بېله څه زياتوني څخه رانقل کړه.

۱-۱۲ ايازي

ښاغلي محمداظم ايازي د محمداسلم زوی يو عالم او پر پښتو ژبي مين
ليکونکی دی، تحصیلات يې په هند کي تر لسم صنفه پورې پای ته رسولي، په
انگليسي او اردو ژبه کي د بشپړو معلوماتو څښتن سوی دی، وختي چي وطن
ته بيرته راغبرگ سو، لمړی وار د قندهار په مکاتبو کي د معلم په حيث او بيا
د پښتو د ادبي انجمن په عضويت سره مقرر سو، هغه وخت چي د نوموړي

انجمن نوم پښتو ټولنه سوه او د پښتو ژبې د نهضت دورې پیل وکی نو ایازي د صرف و نحوي د شعبې په مشرتوب سره وټاکل سو، علاوه د نوموړي دوني وظیفې پر اجرا باندې یې د کابل د لېسو د لوړو صنفو او د ادبیاتو د فاکولتې و هلکانو ته هم د پښتو درس ورکاوه، په آخر کې بېخي د معارفو وزارت ته تبدیل او هلته یې د نوموړي وزارت د تدریساتو د ریاست د پښتو په څانګه کې و خپلې مورنۍ ژبې ته ستر خدمتونه وکړه، یو څو عمر یې د جنوبي د ولایت د معارفو د مدیر یت دوره هم تېره کړه او بیا متقاعد سوی دی، د نظم و د نثر لیکنې او ترجمه کړي آثار یې اصلاحي او تبلیغي جنبه زیاته لري او بل د پښتو ژبې د صرف و نحوي د قواعدو جمع کول او روڼول یې د زیات تقدیر وړ دي، پرته د قواعد پښتو او لس زره لغاتو له اثر څخه یې بل اثر ما نه دی لیدلی، افواهي اورم چې الفاروق یې هم پښتو کړی دی، د نظم او نثر نمونه یې ګران و یونکې په انیس، کابل مجله او د پښتو په مجله کې کتلاي او لوستلای سي.

۱۳-۱ ایازي محمد یوسف

ښاغلی محمد یوسف ایازي د محمد علم زوی یو پوه ځوان او تکړه ادیب دی، رسمي تحصیلات یې په هند کې تر اعدادي پورې پای ته رسولې او د ښو معلوماتو خاوند سوی دی، له انګلیسي او اردو آثارو څخه بشپړه استفاده اخیستلای سي، په فارسي او پښتو ژبه کې پوه لیکونکی دی، دی څو عمر معلم او بیا د طلوع افغان د اخبار معاون سو، هغه وخت چې مدیر یې کابل ته وغوښتل سو نو د دغه اخبار د چلولو مهمه وظیفه د ده په غاړه کې ولوېدله، تقریباً دیر لس کاله یې نوموړی اخبار په ډېر ښکلي ثقافت او ښه صورت سره وچلاوه، پروسې کال د قندهار د بلدیې د ریاست معاون و، اوس اورم چې بېکاره دی. ایازي یو زړه سواندی، معتدل مزاجه او د ښو افکارو لرونکی سړی دی، په هر ځای او هر کار کې له عدم تشدد اولین کلامه څخه کار اخلي؟، د

ليکني و نمونې ته يې حاجت نسته، که گران ويونکې غواړي چې ودې لولي د
(1327) سنې کلکسيون ته دي مراجعه وکړي.

۱-۱۴ ايازي محمدانور

محمدانور ايازي د محمدعلم زوی، يو تعليم يافته اخلاقي ځوان دی. دی په
قندهار کې زېږېدلی او سن يې و (30) کالو ته رسېږي. پسله تحصيله څخه يې
تقريباً دا يوولس کاله کېږي چې د قندهار په معارفو کې د معلمۍ يا سرمعلمۍ
په حيث کار کوي، په انگليسي ډېر ښه پوهېږي او له اردو څخه لږ لږ استفاده
اخيستلای سي، په طلوع افغان کې يې مفيد اجتماعي مضامين نشر سوي دي
او ښې ښې ترجمې يې هم کړي دي. دی د ښه فکر لرونکی او د وطن په درد
دردمند ځملى دی، منظوم مضامين يې ما نه دي ليدلي او نثر يې ډېر خوندور
او د معنۍ ډک دی، د کلام نمونه دې گران ويونکې د طلوع افغان د تېرو کلو په
گڼو کې وگوري.

۱-۱۵ احمدي

لعل محمد احمدي يو ډېر عالم، متواضع او معتدل مزاجه سړی دی. دی په ۱۳۲۸ سنه کې چې د عربي دارالعلوم خخه فارغ التحصيل سو نو د سټي د بالامرغاب د محکمې د قاضي په حیث مقرر سو، د پښتو له شعر و شاعری سره یې د عیني متعلمی له زمانې خخه مینه درلوده او هر کله به یې د کابل و مجلې ته ښه خوندور اجتماعي مضامین د نثر یا نظم وړکوله، دا څو عمر کېږي چې بهڅي چپ دی، گمان کوم لکه چې د وظیفوي کارو د ډېرښت دی غلی کړی دی.

۱-۱۵-۱ د احمدي د کلام نمونه:

پښتانه ویني دي نن یې سور بیرغ نښان ایښی دی
پر دښمنانو ظالمانو یې لږزان ایښی دی
نوم د اجدادو به تازه کړي په رشتیا هیواده
پښتنو لاس د اتفاق نن پر قرآن ایښی دی
د قوم عزت او شرافت په ښه مړانه غواړي
وینو زلمیانو د وطن سر په میدان ایښی دی
پښتون ولاړ دی هیڅ پروا د پاکستان نه کوي
پاکستان نه دی خوشي نوم یې پاکستان ایښی دی
زه یم خادم د پښتنو په ننگ کې سر وړ کوم
ځکه می نوم د پښتونخوا پښتونستان ایښی دی

بدخواهان غواړي چې خپل طوق کړي د پښتون په غاړه
خکه محبس کې یې بندي فخر افغان ایښی دی
یو مو هدف د پښتنو پښتونستان ښودلی
مرگ ته خوشحال یو بل هدف مو گورستان ایښی دی
"احمدی" وایي یا به ژوند کړو د ژوندو په شاني
یا کوچېدل مو له جهان څخه پیمان ایښی دی.

۱-۱۶ اڅک

ښاغلی نظر محمد اڅک د لعل محمد زوی یو احساساتي او د ښې رواني لیکني خاوند دی. د طلوع افغان د اخبار د معاونۍ په زمانه کې به یې کله کله ډېر خوندور اجتماعي، اصلاحي او تنقيدي مضامين ليکله، مگر دا څو عمر کېږي چې د اقتصادي مشکلاتو او د روزگار د ناگوارو حوادثو له لامله څه نه لیکي، مضامين يې مبتکر او مفید دي.

اڅک یو خوش خلقه، متواضع، محتاط او نرم طبیعته سړی دی، دايماً د ليکلو په وخت کې اعتدال مدنظر نيسي، که څه هم له مضامينو څخه يې اخبارونه ډک دي مگر لاندې منظومه يې د نمونې په ډول سره گرانو ويونکو ته وړاندې کوم:-

۱-۱۶-۱ د اڅک د نظم نمونه:

غزل

ټوله کرښي لټوم د هر مکتوب
پکښي غواړم نښانه د خپل محبوب
لکه زه چې د خپل ځان په ویر اخته یم
اخته نه و په یوسف پسي یعقوب
دغه دومره صبري چې ما غملي
له دې زیاته صبري نه و ایوب
په تهمت د غمازانو مي زړه تنگ سي
پر ناحقه سوم رسوا په سل عیوب
که څوک وڅکي د حیات اوبه ژوندی سي
زه ژوندی یم په حیات د زړه مرغوب
رنځوران د زمانې په نفس رنځور دي
زه بې رنځه زمانې کړمه مغلوب

نه مي څوک په درد دردمن نه څوک دوا سوه
د غنچې په شان مي زړه ډک له مطلوب
که زاهد د زاهدۍ په لقب موږ وي
ما په عشق کې دى ميندلى ښه مقلوب
طوفاني ابر طوفان غمازه خوار سې
زه "اڅک" کړم زمانې په زړه مجذوب.

۱-۱۷ اتم

سید حسن اتم د سید حسین زوی، سره له دې چې ژبه یې فارسي ده مگر د پښتو ژبې د لیکنې حق د خپل مات قلم په نیمکله ژبه سره ادا کوي، د ده محبت د پښتو ژبې سره د زیات تقدیر وړ دی. اتم سره له دې چې په ژوند کې هر راز مشکلات پر راغلي دي د نویسنده گۍ قلم یې له ګوتو څخه نه دی شپوه کړی، د خپل زخمي او ټوکر ټوکر زړه تاثرات د قلم په څوکه ګاهي د فارسي او ګاهي د پښتو شعر په صورت سره لیکي، اکثره فارسي اشعار او مضامین یې په انیس کې چاپ سوي دي. د پښتو ژبې ځنې ادبي او اخلاقي مضامین یې په (۱۳۲۷) کال کې په طلوع کې خپاره سوه. دې نوموړي پخوا څو کاله د قندهار د مطبوعاتو په مدیریت کې رسمي وظیفه په صداقت سره اجرا کړه او وروسته تر هغه یو څه وخت په ډیپو او بیا د معارفو په مدیریت کې مقرر سو، اوس د مرستون په ریاست کې وظیفه دار دی.

۱-۱۸ احمدجان

احمدجان چې مشهوره په منشي احمدجان سره دی، د پښتو د ادب د آسمان ځلانده ستوری دی، ده د پښتو ژبې له پاره ډېر شانداره خدمتونه کړي دي او ټول عمر يې په دې لپاره کې تېر سوی دی، دی د اشغرد تنگي دی، تنگي په اشغرد کې يو ډېر لوی کلی دی. دی په مولوي احمد او منشي احمد دواړو يادېږي، مگر په وروستني نوم زيات مشهور دی. منشي احمد د پښتو په ادب کې د قوي لاس څښتن او د يو لوی نوم خاوند دی، په تېره د پښتو په نثر کې زيات حق او شهرت لري، ده ته موږ د پښتو د نثر د ميدان يو تکړه او غښتلی پهلوان وايو، منشي احمد جان شعر کم وايي، شعر يې په زياته اندازه نه دی ليدل سوی اما په نثر کې د ډېرو غورو آثارو او تاليفاتو خاوند دی، برسېره پر دې دی د پښتو په نثر کې د يوه نوي ليک موسس هم باله کېږي، دی د پښتو د موجوده نثر يو زبردست پالونکی او د پښتو په نثر کې د يو ادبي مکتب خاوند دی، د ده د نثر مکتب (۱۳۰۰) هجري سن څخه را په دې خوا شروع کېږي، د دې سن څخه پخوا د پښتو نثر داسي يو قوي مکتب نه دی پيدا کړی، تقريباً پنځوس کاله پخوا ده د پښتو د نثر په کتابونو شروع کړېده او تر اوسه پورې يې لا جوړوي، د اورېدو له قراره منشي احمدجان لا ژوندی دی او دا يې د عمر آخري شپې ورځې دي.

منشي احمد د ټولو انگرېزانو چې پېښور ته په څه منصب راځي او پښتو زده کول غواړي استاذ دی، منشي احمد هغه سړی دی چې يو بل قوم ته د خپلې ژبې د زده کولو وظيفه يې پر غاړه اخيستی ده. ده ډېر د پښتو څخه ناخبره خلق د پښتو په خوږو پوه کړي دي او دوی ته يې خپله ژبه ورياده کړېده. ده د پښتو د نثر لمن ډېره اړته کړې ده او تاريخي کېسې، حکايات او داسي نور خواږه خواږه آثار يې و پښتون قوم ته وړاندي کړي دي، د ده لمړی کتاب چې د پښتو په نثر کې ليکل سوی دی او د ښو ښو قيصو مجموعه ده "گنج پښتو"

نومېرې، بل يې د افغانستان تاريخ چې يو انگرېز ليکلی ترجمه کړی دی، د دې تاريخ د لوستو څخه سړي ته معلومېږي چې منشي احمد په پښتو کې د څومره اقتدار خاوند دی، په دې کتاب کې بلکل د ترجمې رنگ نه ليدل کېږي د ده نثر عموماً ډېر خوږ روان د پښتو پر محاوره برابر، په ټولو معنی يو عصري او صحيح نثر بللی سو، منشي احمد جان د "قصه خوانی گپ" او د "هغه دغه" په نوم دوه کتابونه هم لري دا دواړه کتابونه هم ډېر خواږه، دلچسپ او خوندور دي، او د پښتو د يو ډېر خوږ نثر نماينده گي کوي، پرته له دې ممکن چې نور کتابونه هم ولري، مگر موږ ته فعلاً هم دا معلوم وه، د ده د نظمونو څخه دا يو لاندې نظم زموږ گوتو ته راغلی دی چې دا دی اوس يې تاوس ته د ده د کلام په نمونه کې وړاندې کوو.

۱-۱۸-۱ دمنشی احمد جان دکلام نمونه:

ژبه

په هر دم په هر زمان په کار ده ژبه
د همه واړه جهان په کار ده ژبه
نا اشناشنا کوي سره خبري
په خبرو نزدې کېږي خلق ليري
چې د چا خوله کې خوږه ژبه غږېږي
د مچانو په شان خلق پر بونېږي
د تورزن به په کار نه وي هومره توره
لکه ژبه په هر ځای کې وي منظوره
کاروبار د مصلحت په ژبه کېږي
مصلحت د سلطنت په ژبه کېږي

که کاتب دی که کاغذ که دی قلم
تول د ژبې خدمتگار دي دم په دم
په مرغانو کې طوطي دی عزتمند
دا په دا چې بڼې خبري کړي د خوند
مگر دوه شرطه په ژبه کې ضرور دي
دغه دواړه ضروري په ښه دستور دي
اول دا چې بڼې صحیح کول خبري
چې خبري شي په مثل ملغلري
بل په بدو دي خوله نه خوځوي خپله
تل دي سم په اندازه وي لکه تله
بده ژبه د سړي په ځان بلا شي
خوږه ژبه د سړي چاپېر قلا شي
هر سړی د سر یتوب دعوی چې کاندې
ځان دي پوه کاندې په ډېرو ژبو باندي
په یوه ژبه مطلب نه پوره کېږي
که هوښیار وي هم له سره نه پوهېږي
که حاکم وي غور هیڅ نه شي کولی
که عالم وي طالب نه شي پوهولی
په سفر کې لکه نقش د دېوال
گنګ ولاړ وي بې طاقته بې مجال
خصوصاً چې پښتو ژبې ته حاجت
پېښ و ډېر زیاتي له حده دا ساعت
احمد وکړ په دا شان آسان کلام

ي پوهېږي پرې کل واړه خاص و عام

نوت:

منشي احمدجان د (1330 شمسي) کال د قوس پر پنځمه نېټه باندې وفات سوې دی، د ده د سوانح پورتنۍ مضمون مي د پښتانه شعراء د دوهم ټوک له کتابه څه کټ مټ رانقل کي.

۱۹-۱ رحمت الله بابا

يادونه:

د طلوع گرانو ويونکو!

د ځينو معاذيرو له کبله مو ونه سو کړای چې د پښتو معاصر ليکوال د تخلص د هجا په قرار په ترتيب سره خپار کړو، نو تر دې وروسته به تاسي د پښتو د مقتدرو ليکوالو او پخوانو اديبانو د ژوند شرح حال ولولي.

"ايوبي"

حاجي ملا رحمت الله بابا د بلدي د عبدالله شاعر زوی د پښتو ژبې د شعر و شاعرۍ په نړۍ کې يو نابغه فرد تېر سوې دی، دا د رحمن بابا لو ماتوونکی او د حميد بابا د ياد تازه کوونکی شاعر هسي پخه او پر شعري قواعدو باندې برابره طبع درلوده چې نظير يې غير له پخوانيو نظمي استادانو څخه اوس کم ميندل کېږي، پلار يې د قندهار له زبردستو شاعرانو څخه و، چې يو ضخيم دېوان يې په يادگار پرې ايښی او اوس په پښتو ټولنه کې يې طبعي پروت دی.

حاجي ملا رحمت الله بابا سره د مسکنته، ضعيفتيا او يا د زمانې د نورو ناگوارو حوادثو په فشار راوړلو د پښتو او پښتونوالي له خدمته څخه اوږه

نه کړه خالي، په ډېر کلک عزم او ټينگه اراده سره يې د مرگ تر آخرينو
 سوگليو پورې د شعر په موثره خوله سره د پښتو ژبې د ژوندي کولو او د
 پښتانه کام د وينبولو بلغاکې وهلې، که څه هم د کويټ وچې رېگني مخکې به
 زموږ د دې گران سپين ږيري شاعر هډو پوست خپل جز گرزول او اثر به يې لا
 نه وي پرې ايښی، مگر موږ دا د خپلې مورنۍ ژبې خواخوږۍ مين چې د شعر و
 شاعرۍ د آسمان ځلانده ستوری و، کله هېروو، هغه سپېڅلي روڼ احساسات
 چې د ده له پاکې سينې څخه راوتلي او د کاغذ پر بياض باندې ليکل سوي دي
 د ده ياد هر کله تازه کوي او دا خبر باقي يې تل تر تله پورې ژوندۍ ساتي.
 د شعري ابتکار يا د طبعي د پوخوالي له حيثه په دې زمانه کې لمړۍ سړۍ و،
 ده به تل د قدیمو لغاتو څخه قافيه جوړوله او په دې ډول سره يې غوښته چې
 مړه لغات ژوندي کړي.

۱-۱۹-۱ د رحمت الله بابا د شعر نمونه:

چې سړۍ وي پخپل کور کې پخپل ځان اړ
 څه به هيله ورنه وکړي د جهان اړ
 نه پوهېږم مېنگاه ده د پمنو
 که يوازي زما په ځان دي خپل نوکان اړ
 د عدم په کنج کې ښې آسودگۍ وې
 د وجود پر مېنه ډېر سوه په هجران اړ
 چې لري ورکړه له هغو څخه کېږي
 وبې نه سپموم څوک دی د ارمان اړ
 چې پوره دی يو غني پروردگار دی

ورته شاه او گدا دواړه د جهان اړ
کائنات يې پيدا کړي او ساتلي
چې قدرت کې يې بې ستني دی آسمان اړ
پر سپېرو خاورو دانې د تخم پاشي
په لو هيله وي د فضل د باران اړ
هيله ښه ده استغنا دي خپل تاوان دی
خو ته اړ يې درته نه دی پاک سبحان اړ
د زړه غوښي مي خوږې دي و غمو ته
که هر چېري په غسلو وي مچان اړ
لو تنگسه ده راپه خوا کریمه خدايه
چې د مرگ محصل زما سي په گرېوان اړ
"رحمت الله" د خپل حبيب په مرسته خلاص کې
د بې وزلو په کارو وي مرييان اړ.

۱-۲۰ بېنوا

ښاغلی عبدالروف بېنوا د حاجي عبدالله زوی د پښتو ژبې له لمړۍ درجې
ليکوالو او پخوا اديبانو څخه دی، هغه ستر خدمتونه چې ده د خپلې مورنۍ ژبې
د تقويې په لار کې کړي دي او کوي يې د ډېري ستايني وړ دي، دی که څه هم
په فارسي ژبه ښه خوندور مضامين ليکلای سي مگر عشق او علاقه يې له
پښتو سره زياته ده.

يو څو عمر د پښتو ټولنې مدير و، بيا د داخلي نشریاتو په عمومي
مديريت مقرر سو اوس په دهلي کې مطبوعاتي آتښه دی.

بېنوا يو عالم او د ملي احساساتو لرونکی سړی دی، په عربي، اردو او
انگليسي ژبو ښه پوهېږي، د ليکني طرز يې عموماً ادبي او اجتماعي دی، کله

کله پر بعضو مجهولو تاريخي قضاياو باندې هم رڼا اچوي، د شعر ليک يې روان دی کومه پېچېده گي او مغلقوتوب نه لري.

۱-۲۰-۱ د بېنوا چاپ شوي آثار:

- 1 ميرويس نيکه
- 2 پښتنې مېرمني
- 3 ادبي فنون
- 4 چند آهنگ ملی
- 5 د غنمو وړی
- 6 د دار مستتر پښتو څېړني
- 7 د گيتانجلي ترجمه
- 8 د پښتو کلي 4 ټوک
- 9 د پيرمحمد کاکړ او رحمان بابا دېوانونه د ده په تصحيح او تدوين

سره چاپ سوي دي.

- 10 نظری به پښتونستان، يوه وړوکې رساله ده.
- 11 د اقبال د مسافر ترجمه
- 12 پښتونستان
- 13 خوشحال خټک څه وايي؟

۱-۲۰-۲ د کلام نمونه :

دا هم ژوند

څه خبر يم چې ژوندون دی

نه مو رنگ سته نه مو بوی سته

پخوا و اوس ځله نه يو

او که ښورو خوشي هسي

په ځان لوړو خوشي هسي
دا نه گورو خوشي هسي
نه صغری سته نه کبری سته
هیڅ قیاس کولای نه سم
هر څه ځمه تاریکې ده
هر څه سترگي سره کش کړم
دغه مړ دی هغه مړ دی
هیڅ رڼا نه رانښکارېږي
یو بینا نه رانښکارېږي
څه وینا نه رانښکارېږي
کار د زړه او د مغزو هیڅ
زه په لاس کولای نه سم
څوک ځي پورته څوک ځي کښته
سترگي روڼي څه نه وینو
د ځان شهید گندېږ بولو
دا د دې مهال ناوړین دی
روڼ چپنی راته خورین دی
د بل مرچ راته شپړین دی
کله پاڅو کله پرېوزو
تینگ اساس تړلای نه سم
په دېوال کې کوږ سوری دی
رنگ د گل خوند یې د پیاز دی
ته یې بم بولې ځان باز کړي
خو بونکی ځني خوځېږي

هر سړی باندې غولېږي
هر مرغه ترېنه بېرېږي
د وجدان وجدان نارې دي
خو يې زه ليدلای نه سم
که ته ولاړې پر غلطه
ته مي ولې په سنگړه
د کلو چوپړ چې زما و
او ما لار درته ښووله
بل ته هم وايې چې وله
هغه ټول ولاړی پر بله
په زرو ښېگڼي وکړم
يو شاباس موندلای نه سم
وزر سته الوته نسته
خوله لرو رېغېده نسته
خپل پاڅي مو زولنې سوې
چا مات کړی مو وزر دی
دا د کو جادو اثر دی
ځکه حال داسي ابتر دی
زړه مي سوځي خوله مي پټه
د زړه درد ښودلای نه سم

۱-۲۱ رشاد

د ښاغلي رشاد پلار عبدالغفور نومېدی. رشاد یو څیرک، خوش خلقه، حق وړونکی او حساس څلمی دی، چاپلوسي او مداحي نه خوښوي.

رشاد په ۱۳۱۲ سنه کې د عمر پر اتم کال باندې له مکتبه څخه په اعلی درجه سره فارغ التحصیل سو او پسله هغې یې خصوصي تحصیل هم وکړ، په اردو، انگلیسي، عربي، هندي ژبو ښه پوهېږي او د سانسکریت سره هم آشنایي لري او په عین حال کې ښه خطاط هم دی.

ښاغلی رشاد په ۱۳۱۲ کې د قندهار په مطبعه کې د مصحح په حیث مقرر سو، وروسته د قندهار د دریم مکتب په معلمي سره مقرر سو، تقریباً اته یا نه کاله یې د قندهار په ابتدایي مکاتبو کې معلمي او سرمعلمي وکړه، په پای کې یې په ۱۳۲۲ سنه کې له معارف څخه د ښه خدمت جواز واخیست او د ارزاقو د شرکت د شکري په شعبه کې د نمایندې په حیث مقرر سو، دوه کاله یې همدغه کار وکړ او پسله هغې څخه بیا د زرغون شرکت د محاسبې سرکاتب وټاکل سو.

په ۱۳۲۵ سنه کې چې د بلديې په وکالت سره انتخاب او د بلديې د انجمن په ریاست سره مقرر سو، دغه دوره یې لا نه وه پوره کړې چې د بلديې ټولو وکېلانو د پاک نفسۍ او صداقت سره د بلديې په معاونۍ مقرر کړ، شپږ میاشتي یې د بلديې معاوني وکړه په پای کې یې د ځینو معاذیرو له کبله د بلديې څخه د جواز خواش وکړ، او د ښه خدمت د تصدیق جواز ورکړه سو. وروسته تر دې بیا اقتصادي شعباتو ته ولاړی او د چمن د ایجنسي د ریاست له خوا څخه د دهلي په نمایندگي سره مقرر سو، تقریباً درې کاله یې د نوموړي نمایندگۍ دنده په ښه صورت سره اجرا کړه، وختي چې د ایجنسي ریاست لغوه سو دستي پښتون شرکت د خپل نمایندې په حیث سره په بمبې کې مقرر کړی،

دوه کاله يې هلته نمايندگي وکړه، په پای کې ډېري پردېسۍ او جلاوطنۍ زړه ور توکر توکر کړ بيرته وطن ته راغی او دلته يې د مرستون د رياست په معاونۍ سره تقرر پيدا کړ، اوس اورم چې د سترگو د خوږ له امله بېکاره دی.

۱-۲۱-۱ د رشاد شعر او شاعري:

رشاد زموږ د وطن له ښو شعراو څخه دی، چې په پښتو او فارسي شعر ليکلای سي، مگر سلاست د پښتو د شعر يې تر فارسي زيات دی، هر وخت چې يې زه منظومې وایم دا گمان کوم چې د شيدا يا حميد يو تکړه شاگرد دی او يا بل ميرزا حنان په قندهار کې پيدا سوی دی، اشعار يې ټوله اصلاحي، اجتماعي او اخلاقي دي، د عشقي اشعارو له ويلو څخه يې بد راځي، رشاد يوازي نظم ليکونکی نه دی، د نثر د مضامينو په ليکلو کې په فارسي او پښتو کې لوی لاس لري، اکثر منثور او منظوم مضامين يې د طلوع افغان او اتفاق اسلام په ورځپاڼه کې او د کابل په مجله کې نشر سوي دي، ځيني اردو مضامين يې د هند د همدرد سرحد او پايل په مجله کې هم زما تر نظر تېر سوي دي.

۱-۲۱-۲ د رشاد تاليفات:

رشاد يو منظوم کتاب (د بېلتون ږغ) په نامه سره ليکلی دی، او بل کتاب يې د قندهار تذکره الاولياء نومېږي، اوس د ابوبکر صديق د کتاب په ليکلو سره بوخت دی.

۱-۲۱-۳ د کلام نمونه يې دا ده:

مسلمانان! يو وار وگوره يهود ته
چې پر خپله ککړۍ خېژي مقصود ته
د بري په مينه مري په هغه اور کې
چې يې ته نژدې کېدای نه سي و دود ته

دوی په سر لوبي کوي د ننگ په ډاگ کې
تا ژوندون دی وقف کړی چنگ و عود ته
دوی ملا وتړله پاڅېدل خدمت کا
ته مجبور کړلې غفلت آرام قعود ته
لږ غیرت راله په کار دی د زړه څوکې
لږ کاته راله باید دي خپل خمود ته
لاس تر زني مه کېښنه زړگيه پاڅه
مایوس مه سه کار کوه و خپل بهبود ته
د هغه له خوا ورکړه سي واک و لاس ته
چې غماشه لېږي قتل د نمرود ته
په وړو شگو کې واک د بم مونده کړي
ابابيلي گمباري جنگ د مردود ته
د هر بت په پښو کې مه لغړه هوښیار سه
د بري هيله ور وړه برحق معبود ته
شلم قرن يې څرک ويوست په اتمام کې
د ښرا تاثیر چې و و نوح و هود ته
د دردمن زړه په لاسو کې سره واوښت
چې فولاد لکه موم نرم سو داود ته
چې خلیل يې د نمرود اور کې وسات
او په (کن) سري عالم راغی وجود ته
خدای لوړ کړی په هيچانه غوزار پري
که لرو موږ عقیده امر موعود ته
خدای مو لوی دی دین مو لوړ دی مومنانو!
دا مژده به رسوو و هر مولود ته

چې يې سوې دېرونه د قام په عشق ده
دا د زړه وينې لېرې هغه مسعود ته
دوی تېر ژغوري ځان اچوي خطر ته
ته که وس مومي تېر سوځي خپل سود ته
سترگي وپرانځه قدرت گوره "رشاده!"
چې لا څه راځي له غيبو څخه شهود ته

نوټ:

د ښاغلي رشاد پورتنۍ سوانح د ښاغلي (ج) په قلم ليکل سوې او د
کابل مجلې د (1327) کال په (18) گڼه کې خپره سوې ده، ما په لږ تغير او
تصرف سره رانقل کړه.

۱-۲۲ خواخوږی

محمدابراهيم خواخوږی د درمحمد زوی، زموږ د گران وطن له ښو ليکوالو او د خوږو طبعو لرونکو شاعرانو څخه دی، چې په منثورو او منظومو مضامينو کې ښه رانه ادبي تخیلات ځایولای سي، د ليکني طرز يې روان او اجتماعي دی، گاهي وختي د عشقي شعر ټوټې چې ادبي خوند هم لري ليکي.

دی د (1299ش) کال د حوت پر (۹) نېټه باندې په ماله جات نومي ځای کې چې د قندهار د ښار و جنوب غربي پلو ته واقع دی زېږېدلی او په (1306 ش) سنه کې و ښوونځي ته داخل سوی دی، په (1318 ش) سنه کې د حبيبيې د لېسې ښوونکی او په (1325) سنه کې د قندهار د لیلیې د مکتب منتظم و، وختي چې په (1327 ش) سنه کې نوموړی مکتب لغوه سو نو د احمدشاه بابا و لېسې ته تبدیل او هلته يې د لوړو صنفو د پښتو، تاریخ او جغرافیه د مضامينو په معلمي سره تقرر پیدا کړی، اوس د هندوانو د ابتدایي ښوونځي معلم دی، خواخوږی یو متواضع او د ښو احساساتو لرونکی ځوان دی، له هر چا سره په هره موقع کې خواخوږي توب او همدردی ښکاره کوي، که څه هم خورا ډېر مضامين يې په انیس، کابل مجله، طلوع افغان، عرفان او اتفاق اسلام کې خپاره سوي دي، مگر لاندنۍ منظومه دي گران ويونکي د نمونې په ډول سره ولولي:

۱-۲۲-۱ د خواخوږي د شعر نمونه:

په قرآن سره نازېرمه

زه یمه پښتون تر پښتونوالي تل جارېرمه
پاک دین مې اسلام دی، په قرآن سره نازېرمه
خپلو دیني ورونو ته په سره او مال ولاړي یم زه
مست یم په الست کله د چا څخه بېرېرمه
څوک که تجاوز وکړي زما پر پښتون قوم باندې
سر به یې کم پرې په قرآني امر جنگېرمه

زه هغه زمري يم چې دنيا به رپرېده له ما
 اوس هم په مېړانه او غيرت سره يادېرمه
 وينه مي توده ده پښتني ننگ او همت لرم
 كله د انگليسي د غلامانو غلامېرمه
 پاته كه نړۍ سي پر شرف او په ناموس باندې
 زه يمه خوشحال كله د مرگ څخه ډارېرمه
 په سل واړه وركړې امتحان د سربازۍ دى ما
 كله د ابليس په چل و ول باندې غولېرمه
 يو لاس كې قرآن او په بل توره ځم ميدان لره
 وژنم منافق د دين دښمن پرې غازي كېرمه
 خوښ اوسه هيواده هر ځلمى دي دى "خواخوړى" نن
 څو ز دي ما ته گل دى، د بورا په شان كېرېرمه

۱-۲۳ سيد

مرحوم سيد حسين سيد د سيد مبین شاه مرحوم زوی، د قندهار د حسيني
 ساداتو څخه و، د مرحوم سيد تعليم او تحصيل ټوله د خصوصي معلمينو څخه
 او زياتره برخه يې د ځوانۍ په زمانه كې د خپل شوق و ذوق او زيار و كوښښ
 تر سيوري لاندې حاصل كړې وه، مرحوم سيد چې ډېر لاس درلود هغه په
 فارسي ادبياتو كې و، او د فارسي ادب سره يې ډېره مينه درلوده. د فارسي
 ادب د نزاکت، سلاست او د متوسطينو د آثارو سره يې عموماً مينه درلوده او
 ښه ذوق يې ځني حاصل كړى و. مرحوم سيد د فارسي ادب د عشقي او غرام
 او ډېري مطالعې په اثر چې د ځوانۍ د ابتدا څخه يې علاقه مندي ورسره
 موندلې او پتي سترگي يې د همدغه ادب پر ښكلا روني سوي وې په آخره كې

د شعري قريحې او د نظم قوه موندلې، ښه ښه ژوندي او خوندورو اشعارو ته يې لاس ورته کړ.

د فارسي ادب په ټولو اقسامو کې يې، لکه غزليات، رباعيات، مخمسات، قصايد او په نورو کې يې پوره اقتدار درلود، مرحوم سيد په مثنوي او وصفي موضوعاتو کې د فردوسي د شاهنامې سره په آهنگ کې ډېر مشابه و، بحر خو يې عیناً د شاهنامې بحر و، مگر د کلماتو او الفاظو په اختيار او ټاکلو کې هم ډېر اعلیٰ او خورا شوخ او برجسته الفاظ چې د مقام او موقع سره په پوره مناسب او د حالت يو ژوندی تصوير به يې ځني مجسم سو په خپل وصفي نظم کې ځایول. د مرحوم سيد د وصفي مثنوي نظم قصه ده، خپله ما نه ده کتلې مگر ده ويل ما د (19) کالو په عمر تقريباً درې زره (3000) بيته د مرحوم سردار محمد عثمان د نائب الحکومگۍ په عصر کې د نهر سراج د ويالي د جوړولو په مناسبت وليکله او د هغه سردار په حضور مي ولوستله چې سامعين يې محظوظ بلکې متحير کړه، دا مي ځني اړوېدلي وه چې دا اثر محمد عالم د قندهار پخواني فرقه مشر چې له ادب او ادبياتو سره خاصه مينه لري، ځني وړی دی، مرحوم سيد د دغې خدای ورکړي فارسي شعر د قريحې په قوه د پښتو ملي ژبې د نهضت دورې ته رالوېدلی، د يوې خوا څخه د وخت په ايجاب او له بلې خوا څخه د خپلې وظيفې په حکم يعني د هغه وخته څخه چې د قندهار د طلوع افغان د اخبار سره يې پېژندلي دي خپلې ملي ژبې ته هم ډېر خدمتونه وکړه، او د طلوع افغان د اخبار او د قندهار د پښتو انجمن د مجلې سره يې د تاسيس له ابتدا څخه بيا د مرگ تر ټال پورې ښې ښې مرستي کولې.

۱-۲۳-۱ د سید د ماموریت دوره:

مرحوم سید اوله پلا ماموریت ته د کتابت له لاري ورغلی، خو د ګرځک د لوی حکومت په منشي ګري مقرر سو، تر دغه منشي ګری وروسته د ده غور ته د اخبار نوم ورسپړي او د طلوع افغان د تاسیس په دوهم کال د طلوع افغان د چاپخاني کاپي نويس مقرر پري او په آخر کې د لیتوګراف (سنگي ماشین) تنظیم او ترتیب په ده پورې ارتباط نیسي، دا تر هغو پورې وه چې مطبعه محدوده او یوازي طلوع افغان ځني راووت، هغه وخت چې د پښتو مجله هم په قندهار کې تاسیس او طبعاً مطبعې وسعت وموند، مرحوم سید د مطبعې د رسمي او مستقل منتظم په حیث مقرر سو. سید په دغه حیث تقریباً څلور کاله دوام وکړ خو د مطبوعاتو مستقل ریاست تاسیس سو او په (۱۳۱۹) کال کې مرحوم سید د قندهار د مطبوعاتو د مدیریت په معاوني رسماً مقرر او په عین حال کې د قندهار د پښتو د کورسو د ماموریت وظیفه هم ور وسپارله سوه، لنډه دا چې مرحوم حسین سید د (۲۵) کالو څخه اول د طلوع افغان په نامه او وروسته د مطبوعاتو په نامه د خپل ښار د اخباره سره ډېري مرستي له مختلفو جنبو څخه کړي دي، ځکه چې دی نه یوازي د قندهار بلکې زموږ د وطن د معروفو او مشهورو خطاطانو څخه و، نو د طلوع افغان د لمړي ژوند ورځې چې په هغه وخت کې د مطبعې وسایل محدود او مساعد نه وه، د ده خدمات او مرستي ډېري د ستایني وړ او نه هېرېدونکي دي، بالخاصه د طلوع افغان د نظم او پښتو شعر او ادب په برخه کې د مرحوم سید ډېر ممنون او د پښتو قصایدو او منظومو دروازه تقریباً ده ورته وپرانیستله، چې د دې خبرې شاهد د طلوع افغان د (۱۰) (۱۵) کالو ګڼي او د ده اخلاقي او اجتماعي، اصلاحي او غزلي ټوټې دي.

مرحوم سید یو صادق، وطن پرسته، پاک باطنه، او د پښتو ادب ماهر فرد و او په عین حال کې د خط او خطاطۍ، میناتوری د ښکلي فن یو تکړه استاد و.

مرحوم سيد په (۱۳۶۹ قمري سنه) کې له دنيا څخه سترگي پټي کړې.

۱-۲۳-۲ د کلام نمونه :

ياره نه لرم ولور

زوم وايي:-

پخوا لا تر دې ښه وم گرزېدم به د خپل سر

کوزده نه وه بلا وه تر پخوا سومه بدتر

ياره نه لرم ولور

پر ما ايښي له سره خسر دي پنځوس زره

ولور نه کاملېږي خرڅومه خپل ډگر

ياره نه لرم ولور

دا مهر دی که حمله دا کومه مسئله ده

ولور که خرڅېده دي د انسان نوع بشر

ياره نه لرم ولور

نکاح راته ماتم دی، کوزده نه ده يو غم دی

خسر بابا کړه غصب که مي غوا ده که سخندر

ياره نه لرم ولور

کلونه دي تېرېږي رسمونه دي ډېرېږي

په پور يې لېونی کړم د خسر بابا تېر

ياره نه لرم ولور

دا څه دود و دستور دی دا کله بيا ضرور دی

چې خوار لا په خوارېږي يا به پروت وي پر ټېر

ياره نه لرم ولور

واده ولي ځنډېږي دود وار په وار غمېږي

خوښي لا راته گوري پاته نور زر و زبور

ياره نه لرم ولور

دوستي که دښمني ده، سيالي ده که ځواني ده

له سره نه پوهېږي دا مخلوق په خير و شر

ياره نه لرم ولور

شکوه کړم له بدحاله له داسي سخته جاله

په عذر نه خلاصېږم په زړگي مي ځي خنجر

ياره نه لرم ولور

خسر بابا که ښه وای پر ما بې وسيله وای

ما نه پرېږدي و کور ته راته وايي پيل و غر

ياره نه لرم ولور

خو دا ولور پوره سي زړگی به مي اړه سي
په سل به مي ماینه مري دی به گرځي شملور
یاره نه لرم ولور

خسره بختوره پوره دي کره خو زره؟
گروي بې چا ته ورکړې زما سوې خاوري پر سر
یاره نه لرم ولور

خسر بابا چې موږ سو واده هم داسي جوړ سو
دوستي که دښمني ده سره ولو به په سخر
یاره نه لرم ولور

دا څه ډول واده دی دا سیل که مانده دی
په زر نه تاړه کېږي زوم یې یووړ لکه پر
یاره نه لرم ولور

دېگونه دي مجمې دي، سالن دی کتلمې دي
واده په ډماډم سو فضول خرڅ که برابر
یاره نه لرم ولور

درې سوه نارینه دي نیازمني په بانه دي
فضول رسمونه ډېر سوه زوم په غم وهي غومبر

ياره نه لرم ولور

خسر روپی راشه کړې و ځان ته يې خړه کړې

جهيز به د لور ورکړي زور تلنک نوی تگر

ياره نه لرم ولور

دا گټه کړې د وروره؟ هو يو دي وړه تر کوره

نوها! لاس مي پر ږيره که اخته نه سوې په شر

ياره نه لرم ولور

چې ورک مو اعتدال سو د هر چا په سر کې خيال سو

دغه دودونه ډېر سوه چې يې وکي بد اثر

ياره نه لرم ولور

"نه کور ورک نه به دود" و متل د پښتنو

پخوا به څوک خوښ نه وو يو د بله په ضرر

ياره نه لرم ولور

دا شعر بې درده نه دی د هر سړي په ښه دی

په کار دی هر مومن او مسلمان لره هنر

ياره نه لرم ولور

"سيد" چې نصيحت کړم خپل ځان به په عزت کړم

ویناوي مي پخپله پر ما ډېر کوي اثر

یاره نه لرم ولور

نوټ:-

د پورتنۍ سوانح مضمون ښاغلي واسعي ليکلی او د ۱۳۹۶ سنې د جمادي
الثاني په مياشت کې په طلوع افغان کې نشر سوی دی.

۱-۲۴ جانان

حاجي محمدشريف جانان د صوفي عبدالعزيز زوى، يو پوه عالم او دردمن شاعر دي، چې د موسيقۍ په ټولو مقامو او ادبي صنايعو كې پوره لاس لري، تحصيل يې خصوصي او له خپل مشر ورور مرحوم ملا محمدشفيح آخند څخه چې يو جيد عالم و كړى دى، د هغه پوه بزرگوار د تعليم په بركت او د ده د خپل فطري ځراكت په اثر سره اوس په اكثر و متداولو علومو كې د ښو معلوماتو څښتن دى، دى په (۱۳۲۲ قمري) سنه كې د قندهار په ښار كې زېږېدلى او په (۱۳۰۱ ش) سنه كې يې د كار په عالم كې پل ايښى دى، لمړى وار معلم و، په (۱۳۱۵ ش) سنه كې په وطن شركت كې د ليكونكې په حيث سره مقرر سو، په (۱۳۱۹ ش) كې د قندهار د مطبوعاتو مديريت ته راغى لمړى وار كاتب او بيا سر كاتب سو، اوس د درملتون د مدير كفيل دى، علاوه پر بيان سوو دندو باندې يې دا څو كاله كېږي چې د خپلې مورنۍ ژبې پښتو د ښوونكې وظيفه هم پر اوږه باندې اخيستې ده. ده يو كتاب د بهار جانان په نامه سره چې د قندهار د مختلفو شعراو غزلي پكښې دي جوړ كړى او اوس د خپلو اشعارو د دېوان په تدوين او ترتيب بوخت دى، جانان يو حق ويونكى او مجلس آرايه سړى دى. خبري يې پر چا باندې بدې او درنې نه پرېوزي، اشعار يې هم نظمي او هم بزمي احساسات لري، نثر چندانې نه ليكي او د منظمو مضامينو رنگ يې گاهي اجتماعي او گاهي عشقي وي.

۱-۲۴-۱ د جانان د كلام نمونه:

الهي ورک د پښتانه کړې دا دودونه د غم
چې په سيالي سره پر خپلو ځانو کاندې ستم
راسه نظر وکړه اې ياره د واده پر انجام
ها دهوکې او د دسمال سيالي به هم يادوم
ولور دي څو کښېښو شرعي څو دي خپل ځان کی خبر
د سلو کالو دوستي ولي په ولور سوه برهم
څو دي قندونه څو دسماله په ترتيب کړه تيار
د دې دسمال رونق د خدای دپاره زه درښيم

فقط دوه قنده يو من نقل چې دي كړه برابر
يوه توتې قند خو داني نقل تكليف ډېر مه كه سم
دغه اعلان د نكاح بس دی چې سنت سو پر ما
نور نو تكليف نقصان پر ځان او پر بل مه كه محكم
په كوم كتاب دي دېرش مجمي فالوده كړه يو پر بل
ياد برات او د اختر جوړې نه وركې پرتم
د خوښې خوند يې فقط درې ورځې وي مقام د جنون
خسربابا پسونه وريجي غوړي غواړي يو دم
خو خراغان خو دي غابونه د سالن كړه كړهه
د سازنده يو زر روپۍ په كم كتاب سوې الزم
چوپان والا دوه سوه غواړي لا هنوز دی خفه
خو لنگوتې او خو چوخي د اقرباوو د زوم
پر چايو څه شي مرتب خشكېت لري هم گرمي
څه وكم چای خورمه اودس په ډېر زحمت رسوم
د چلم دود ځگر پارچې پارچې مدام مي خړكۍ
د بل په جېب كې ورتوكم خيال د دوشۍ پر كوم
چې يې نسوار په خوله كې واچول نو سيل يې كوه
وايي نو وروړه په ډې ډېرش كاله نسوار زه كوم
اې وروړه څه وكرم د زړه له درده كړمه پېښې
لر لږ به سعيه كوو كړو به دا عبث شيان كم
نفس مقتضى دی چې دغسي سيالداري دي ول تل
اما "جانانه" دخل و خرڅ وسنجوه په قلم

ورك دي سي چايو چلم

ورك دي سي چايو چلم

چې مو خپل آن كى تمام

ورك دي سي چايو چلم

کتاب خو زموږ دی رهبر
ورک دي سي چايو چلم
چې دي خپل ځان کی افگار
ورک دي سي چايو چلم
سړي که سل دي حاضر
ورک دي سي چايو چلم
زموږ د خيرالورا
ورک دي سي چايو چلم
هم مرواري جل و بل
ورک دي سي چايو چلم
تر خوله يې لو پړي لږمون
ورک دي سي چايو چلم
ولاړه د کور قبالة
ورک دي سي چايو چلم
راسه چاره يې کوه
ورک دي سي چايو چلم
په سړي بولي کوي
ورک دي سي چايو چلم
پر روژه مات مي زگېروی
ورک دي سي چايو چلم
فقط توږی مورزاده
ورک دي سي چايو چلم
ومو ختلې ريښې
ورک دي سي چايو چلم
هنوز دي سي يو په سل
ورک دي سي چايو چلم

۱-۲۵ واسعي

ښاغلی عبدالخالق واسعي د مرحوم عبدالواسع مشر زوی د قندهار په ښار کې زېږېدلی او لوی سوی دی، په عمر پنځوس کلن معلومېږي، له رنگه برابر سړی دی، د ده والد مولوي عبدالواسع یو مشهور علامه و، چې پخوا د پښتو مرکې مشر و او نیکه یې حبیب الله اخوندزاده هم یو مشهور بزرگوار عالم تېر سوی دی، دی د خپل نوم سره واسعي لیکي، او ځان خپل پلار ته منسوبوي، ښاغلي واسعي کتابونه له خپل پلار څخه لوستي دي، په مروجو علومو کې پوره دسترس لري، ذاتاً دی هم یو پوه او هوښیار دانسته سړی معلومېږي، د عربي علومو پوره عالم دی او عصري معلومات هم په زیاته اندازه لري. د ماموریت دوره یې د ۱۳۰۰ څخه شروع کېږي، دی اول وار د پښتو په مرکه کې عضو مقرر سو او بیا په قندهار کې د ابتدایي او رشدي مکاتبو دورې تېرې کړې، تر انقلاب وروسته کوم وخت چې په قندهار کې پښتو انجمن جوړ سو نو دی هغه وخت د انجمن په عضویت وټاکل سو. ډېره زمانه په دغه انجمن کې د یو لایق فاضل عضو په حیث شامل و، د پښتو د ژوند په لار کې یې زیات قلمي زحمتونه ایستلي دي.

په هغه وخت کې یې د پښتو زیات مجهول آثار پیدا کړي دي او د ډېرو شاعرانو نومونه یې ژوندي کړي دي، ده د دغه انجمن په عضویت کې ځیني کتابونه د عربي او فارسي څخه هم ترجمه کړي دي، په دې جمله کې د معارف د پروگرام څو کتابونه هم شامل دي او د حصون حمیدیه په نوم یو کتاب هم د ده په قلم د عربي څخه ترجمه سوی، د معلم پښتو په تالیف کې هم برخه لري، واسعي د پښتو په لیکوالو کې د سبقت خاوند دی، افکار یې اعتدالي او متین دي، په پښتو کې د ژبې د اساسي اصولو طرفدار د اجنبي لغاتو د ایستلو مخالف دی، وایي چې دا پخپل لاس د ژبې یوه لویه پانګه له ګوتو ایستل دي. په فارسي او پښتو دواړو کې ښه لیکونکی دی، په عربي او انګلیسي هم

پوهېږي، اردو يې هم لږ لږ زده ده، واسعي د شعر سره ډېره علاقه نه لري نسبت و نثر ته شعر کم وايي. د انيس د پښتو محرري او د پښتو ټولنې د عضویت، د قندهار د مطبوعاتو د معاوني دورې يې تېري کړي دي، اوس په ترانسپورت کې سرکاتب دی، د نثر مقالې او منظوم آثار يې په طلوع افغان، پښتو مجله، انيس کې په زياته اندازه پيدا کېږي.

۱-۲۵-۱ د واسعي د کلام نمونه:

تياره او ښکلا

تل يې گوره چې تياره او ښکلا
دوه عنوانونه د غروب پر کتاب
خير ورته گوره! چې ښکلا هر ماښام
له تا بېلېږي د تيارو په حجاب
توله نړۍ باندې آرام سي حاکم
چې لمر پښه کښېږدي د غروب په رکاب
خو چې سهار سي تياره مخ ونيسي
بیرته عالم د ژوندون اور کړي کباب

لمر د افق پر ژۍ جلي وليکل
چې عالم ږوند دی هم مغرور هم خطا
آيا د ژوند فنا زوال نه وينی؟
لکه تيارو چې زما رونا کړه تالا
کشکې لمر خپل تاريخ ليکلای همېش
چې څه پېړۍ دي رږ بدلي پخوا؟

د لمر نظام ته یو حیرت اخیستی ختو لوېدو یې سودايي کره دنیا

نوبت :-

د ښاغلي واسعي د سوانح پورتنی مضمون د ښاغلي خادم په قلم لیکل سوی او د 1319 کال په سالنامه کې خپور سوی دی، ما سره له لږ تصرف او زیاتوالي رانقل کړی.

۱-۲۶ قاضي عبدالصمد

دی د قندهار له مشهورو علماوو څخه دی، چې عربي يې لوستلې او ډېر تدقیق پکښې لري. په صرف، نحو، فقه، حدیث، حکمت کې پوره لاس لري او یو فصیح او بلیغ سړی دی. قاضي صاحب په عمر 60 کلن معلومېږي او شخصي اخلاق يې ډېر شریفانه او ښه دي، د حلم او تواضع خاوند دی، مگر سره د دغه هم معتدل دی او په اخلاقو کې د اعتدال خوا لري.

قاضي صاحب شل کاله پخوا د قندهار په زمین داور کې قاضي و، مگر وروسته يې بیا قاضي توب نه دی کړی او نه يې کوي، ځکه چې دی یو محترم او معزز سړی دی او په خپل ښار کې يې خلک په ښه خلق پېژني او په فضیلت يې مني، نو هر کله دی خپل وکېل مقرر کوي، لکه چې دا څو دورې چې د قندهار په مرکزي مشوره کې وکېل و. قاضي صاحب یو عالم او د فضیلت خاوند دی، مگر دی د زارې علم سره نوي معلومات هم لري او مخصوصاً په وطن کې د اصلاحاتو او ترقياتو طرفدار دی او هر کله په دې لار کې تبلیغ کوي او صحیح افکار خلکو ته بیانوي. قاضي صاحب په فارسي او پښتو کې قلم لري مگر نشر لږ لیکي، پښتو شعر يې اصلاحي رنگ لري او د خاص خونده ډک دی، دی کوبښن کوي چې ځینې اجتماعي معایب او مفاسد وغندي نو ځکه د ده اکثره

اشعار هم په دغو موضوعاتو کې دي، قاضي صاحب په قندهار کې د يوې علمي کورنۍ څخه دی، چې خلک يې په تقوی او صلاح مشهوره وه.

۱-۲۶-۱ د قاضي عبدالصمد د شعر نمونه:

د تللي دوران ياد

پښتونه پروت يې لا تر څو تللی دوران دي څه سو؟
فرض واجب هم د اسلام عهد و پيمان دي څه سو؟
د توري برق دي و ښکاره ستا پر مشرق او مغرب
گتلی نوم د شجاعت ښکلی جهان دي څه سو؟
د عافيت په گنج کې ناست پر پلنگ خوب کړو د ناز
نه دريادېږي چې خپل تېر دور و ښېان دي څه سو؟
د توري مېړي وری که تور نه وي تور تکی لري
د پلار اثر نسته پر تا هغه وجدان دي څه سو؟
چې په شپېتو سپرو يې فتح کړل ملکونه پردي
خان د پرېڅو ښه نامداره فتح خان دي څه سو؟
چې و قايد د پښتنو او هم عابد و پښتون
هغه غازي نيکه حاجي ميرويس خان دي څه سو؟
چې بې په توره فتوحات کول و هري خوا ته
هغه ښاغلی احمدشاه پلار د افغان دي څه سو؟
د خلکو توان د زړو ارمان پر هر غريب مهربان
حاجي جمال د پښتنو د سپرو خان دي څه سو؟
چې په ليدو يې رېږدېدل مخالفين د اسلام
چې هم سردار و هم غازي محمداکبر خان دي څه سو؟
چې و منجي د پښتنو او هم غازي د وطن

هغه بڼاغلې نادرخان شاه افغان دي څه سو؟
زېب و زينت که په ځان وکړې چې خوشحاله نه سې
که در په ياد کې چې ها تېر غشي کمان دي څه سو؟

نوټ :-

د پورتنۍ سوانح مضمون کټ مټ د 1319 سنې د سالنامې څخه رانقل

سوی دی.

۱-۲۷ مسلم

ښاغلی محمدرسول مسلم د محمدعلم زوی، یو پوه ادیب او نازکخیاله شاعر دی، چې اشعار یې اجتماعي او اخلاقي جنبه زیاته لري. د طلوع افغان په ورځپاڼه، کابل مجله او د پښتو په مجله کې یې مضامین زیات میندل کېږي. دی د خپل نامه سره مسلم لیکي، دا یې پخوانی او زوړ تخلص دی، په اشعارو کې هم له دې تخلص څخه کار اخلي، نسبت تر نثر یې د نظم و خوا ته میل زیات دی، په پښتو او فارسي کې یو شانته لیکنه کولای سي، تحصیل یې خصوصي او په شخصي صورت سره دی، په عربي او اردو ژبه ډېر ښه پوهېږي، له انگلیسي څخه لږ لږ استفاده کولای سي، دې قابل قدره لیکونکي د ډېري مودې راپدېخوا ځان د شاعر او تکړه نویسنده په حیث سره ښکاره کړی دی، په ماموریت کې یې د معلمی، مدیریت، او اطاق د منشي توب دورې تېري کړي دي، اوس د وطن په شرکت کې د اجرائیه مامور دی، د بهشتي زېور مفید کتاب چې د دیني مسائلو خزانه او مخصوصاً د ښځو د معلوماتو له پاره دی د ده په قلم له اردو څخه په پښتو ترجمه سوی دی، د ملا نصرالدین فکاهي کلیات یې له عربي څخه په خوږه او دلچسپه ژبه پښتو کړي دي، بل یې له فارسي څخه مجموعه صحیه چې د روغتیا په باره کې دی پښتو کړی دی. دا مجموعه نه ده چاپ سوې، د هزار و یک حکایت څخه یې ځیني حکایتونه انتخاب او هغه پښتو ته را اړولي دي.

۱-۲۷-۱ د مسلم د کلام نمونه :

پښتونه وروره ولي نه کوي له ځانه گله
 بېځايه وايي غرو پيل کړي له جهانه گله
 کور کړي خراب د مسلمان په شپه يې لوڅ کړي غريب
 چې سې بندي بيا نو کوي له قوماندانه گله
 د خوني بام دي نه کړ گل ناوه دي نه کړه جوړه

چې ژمی راغی وړانه سوه، کړې له بارانه ګله
بېکاره ګرځم ولي نه راځي ډوډۍ تیاره
له بد طالع څخه شاګې، کړم له آسمانه ګله
مدام مي پښې دي غزولي ملامي ما ته په کار
چې مفت مي نه ساتي کوم له فلانکې خانه ګله
د بل ډوډۍ ته بې عزته ځوري سترګي وي ناست
بې حسه نه کوي د خپل کښته وجدانه ګله
نسته پر چا باندې منت نه ملامت دی بل څوک
له خپله ځانه دي کوه "مسلمه" ځوانه ګله

نوت :-

د پورتنۍ سوانح مضمون ښاغلي رشتين ليکلی دی، ما سره له لږ
تصرف او تغيره رانقل کئ.

۲۸-۱ نوميالی

محمدانور نوميالی د حاجي محمدنعيم زوی، ښه پوه ليکونکی او د طبعي لرونکی شاعر دی، قدیم علوم يې درساً ويلي او په نورو علومو کې مطالعوي عبور لري، د معلوماتو ساحه يې ډېره پراخه او د هونښ قوه يې هومره تېزه ده چې د هر ناويلي کتاب مفهوم او لنډ مطلب په ډېره ساده او اسانه صورت سره را ايستلای سي. د فلسفې او روحياتو له علمه سره خاصه مينه لري او تل په دې فکر کې دی چې د هغو د مجهولو قضایا وو حل دي په عملي صورت سره وکړي، چنانچه د دغه شوق او ذوق په اثر سره يې د فرويد د روح مقناطيسي هيپنوتيزم تجربه کړي مسايل راغونډي کړي او يو کتاب يې ځني جوړ کړی دی او څو نوري متفرقي رسالې يې چې يوه يې د کرهني او بله د طبعينو د طريقې ابطال او يوه هم د فراست په نامه دي، په طلوع کې نشر سوي دي. اوس د يوه بل کتاب په ليکنه چې علم الروح نومېږي بوخت دی. پروسې کال په ترانسپورت کې کاتب و اوس د ګرځک د انکشاف د رياست د نشریاتو په مدیریت کې کار کوي. د ليکني طرز يې اجتماعي دی، ګاهي وختي فلسفي مضامين هم ليکي.

۱-۲۸-۱ د نوميالی د کلام نمونه :

د شاعر ژوند

هغه ږغ دی چې بیده زړونه په پاڅي
په آهنگ يې د آسمان ملکې ناڅي
د بهار د عندليب د زړه نغمه ده
د کاروان د جرس ښکلې زمزمه ده
د شپانه د پردېسۍ د نل آواز دی
د حکمت په دفرونو کې یو راز دی

ښه مظهر دی د سپېڅلو احساساتو
فلسفه ده د خوش رنگو کائناتو
د روحانو له دنیا سره آشنا دی
د بېلتون مړو ته دم د مسیحا دی
چې د آهه سره وزي له سيني څه
تویوي ويني د سترگو له چپې څه
د دردونو نماینده د ځگر ږغ دی
څیروونکی همېشه د کانه غوږ دی
د سرتورو پټوونکی حمایه ده
د یتیم و بې سایې سر ته سایه ده
دی زگېروی د زکندن سانده د بورو
د ظالم پر کوتي کار کوي د تورو
د غریبو د غمجنو زړو قوت دی
و سرمستو بډایانو ته آفت دی
چې د چا د بخت ډېوه سي په ده بله
تولوي د تاریکۍ هره کمبله
دغه ږغ چې په کوم ځای کې موجودسي
هره ورانه یې آباده په مسعود سي

۱-۲۹ حیدري

میر حیدر حیدري د ده په قول د 58 کالو دی، يعني د هجري شمسي په 1279 چې د قمري هجري 1314 او د میلادي 1895 سره مساوي بلل کېږي په یوه علمي او ادبي کورنۍ کې پیدا سوی دی. د ده کورنۍ له اوله تر آخره پورې د علم، فضل، پښتو او پښتونوالي په مینه شهرت لري، زه د خپلې همدې خبري د مصداق له پاره دا لازمه گڼم چې د ده د کورنۍ په شاوخوا کې تر هغه حده چې ما د نوموړي ادیب څخه معلومات حاصل کړی دی، و گرانو لوستونکو ته تقدیم کړم.

۱-۲۹-۱ د پښتون ناظم میر حیدر کورنۍ:

پښتون ناظم د فیض الله صاحبزاده یاسین زی زوی او د افغانستان د جنوبي خوا کټواز نومي مشهور ځای و او په کټوار کې بیا د عرض بیګي نومي کلي و، فیض الله صاحبزاده خپل لومړني تحصیلات د کټواز په همدې کلي کې وکړه، وروسته تر هغه د درس لوستلو او انجامولو له پاره د هندوستان و خوا ته ولاړ، چې د هندوستان له علماوو څخه هم استفاده وکړي او په هند کې یې مروج کتابونه ولوستل، خو بیا هم د ده هغه د مینې تنده چې ده د علم سره درلوده نه سوه ماته او د هند څخه و اېران او له اېران څخه د عربي ممالکو و خوا ته ولاړ، په دغه دباندي ملکو کې فیض الله صاحبزاده فقه، د فقه اصول، میراث (علم الفرائض)، احادیث، تفاسیر، صرف، نحوه، علم المعاني، منطق، حکمت، ریاضي چې هغه وخت د همدې علومو ویل رواج وو، وویل. که څه هم ده علوم په عربي ویلي وو، مگر په فارسي یې اشعار ویلای سول، او د غمگین د مثنوي په نامه یې یو مکمل کتاب په فارسي ژبه لیکلی دی، خو سره له دومره قدرت لرلو ده خپله پښتو هېره نه کړه او په پښتو یې خورا ډېر اشعار وویل، مگر زما لاس ته رانغلل صرف د نمونې په توګه د ده دا دوه د پښتو بیتونه وګورئ:

په هېڅ ډول مې د يار ديدن پرې نه ښود
که هر څو و د رقيب راته تل غږېږ
د رقيب په لاپو شا پو بندواز نه وم
هجران سو زمري رامات يې کړ اورمېږ

په همدې ډول د فيض الله صاحبزاده اکا محمد عمر صاحبزاده هم د پښتو سره
دېره علاقه درلودله، چې د خپلې علاقې په اثر يې (درمختار) ټول په پښتو
منظوم کړی او نن هم د ده د لمسي يعني عبدالله صاحبزاده څخه موجود دی.
د سيد فيض الله صاحبزاده ورور چې عبدالکريم صاحبزاده نومېدی، هم عالم
او د پښتو ژبې يو ښه شاعر و، د اشعارو مجموعه يې زما و لاس ته ده راغلې،
مگر دا يو څو بيته يې لاس ته راغلل :

چې بدر د ناخن هلال پر سر کړ
لمرله شرمه سر په ځای د مازيگر کړ
قد زېبا ستا چې سر لوړ کړ لهشمشاده
سروي سر د سلامۍ په زانو ورکړ

۱-۲۹-۲ د مير حيدر حيدري د پښتون ناظم د تحصيل دوره :

څرنگه چې د پښتون ناظم پلار په کوچنيوالي کې مړ دی؟، نو دی
وايي چې زما اکا د کتواز د عرض بيگي له کلي څخه د قندهار د ارغنداب و
جوى لاهور نومي کلي ته په کډه ولاړ او زه يې هم د ځان سره بوتلم او خپل
ابتدایي تحصيل مې له خپل اکا څخه وکړ، وروسته تر هغه د قندهار د لاري
پښين او د پښين په شاوخوا کې په تحصيل بوخت سوم، فقه، ادبي علوم،
صرف او نحو، احاديث، تفاسير مې په همدې سفرونو کې وويل او په همدې
سلسله کې تر کوهاټه پورې ما د علم له پاره سفر ته دوام ورکړ او بيرته
قندهار ته راغلم. په قندهار کې د څه عمر له پاره په خپل کور کې وم خو بيا

هم زه خپل اکا تشويقولم چې خپل تحصيل ته دوام ورکړم او ما هم د علم ډېر شوق درلود، هغه و چې د قندهاره بيا و چمن ته ولاړم او دا وار مي سفر تر دهلي، اگري او مدراسه پورې اوږد سو او بيا په مدراس کې ما د علامه مولوي صاحب ابوالوفا قندهاري د علم شهرت واروېد او بېله ځنډه مي د دکن حيدرآباد و خوا ته چې نوموړی مولوي صاحب دغلته و، عزم وکړ او د ده د شاگردانو په ډله کې حساب سوم. دا پښتون ناظم په قام ياسين زی دی چې د پښين د اوسېدونکو يو خپل دی، دی اوس د قلات په خاله کې استوگنه لري.

۱-۲۹-۳ د پښتون ناظم د پښتو سره د ميني پيدا کولو عوامل :

که څه هم د ده مينه د خپلې پښتو ژبې سره ډېره او د خپل اکا عبدالکريم صاحب زاده شاعر په لاس د ده روزنه سوې او دی هم د پښتو د ميني او محبت سره آشنا و، خو بيا هم د مولوي ابولوفای قندهاري صحبت پر ده اثر وکړ، مولوي ابوالوفا صاحب د هند په حيدرآباد کې اوس يو لوی پښتون عالم دی او د قندهار په طلوع افغان کې يې اشتراک درلود، کله چې به دغه اخبار راوړسېد نو پښتون ناظم به هغه لوست او د خپل استاد په توصيه به يې ورځ په ورځ مينه لا هم ډېر بډله او د زماني غيب اللسان سوځوونکي اشعارو به دی و خپلې خوا ته لکه کهربا کشاوه، او د رحمان بابا دې بيت :-

که چا لار د عاشقۍ وي ورکه کړې

زه "رحمان" د عاشقانو رهنما يم

په مصداق به يې ده ته د خپلې ژبې سره د عشق رهنمايي کوله.

۱-۲۹-۴ د پښتون ناظم د شاعرۍ دوره :

پښتون ناظم چې خپل هغه علوم چې ده د مولوي ابوالوفا صاحب څخه ويل و پای ته ورسول نو سمدستي د قندهار و خوا ته را رهي سو او تر

خپله کوره يې ځان راوړساره، د ده و کور ته رارسېدل او د نظمونو شروع کېدل و، اول وار چې ده کوم کتاب منظوم کړی دی هغه د فقي يو کتاب و، چې د والا حضرت سردار محمدهاشم خان د افغانستان د فقيد صدراعظم په نامه يې مسمی کړ او نوم يې تحفاً الهاشميه کښېښود، دا کتاب د 900 بيتونو په حدودو کې ليکل سوی دی، پس له دغه يې د ميراث علم الفرائض يو کتاب منظوم کړ چې نوم يې د ميراث رساله وه او په 750 بيتو کې ليکل سوی دی. څرنگه چې دا کتاب خلاص سو بېله دې څخه چې دی دا کتابونه د چاپ له پاره و چا ته ورکړي او څوک يې تشويق او ترغيب کړي، ده د بل کتاب په ليکلو پيل وکړ چې دا کتاب د بيالوژی کتاب دی، او ده يې نوم پوره انسان ايښی دی او د انسان د اعضاو تشریحي موضوع ده او 1500 بيتونه پکښي ليکل سوي دي او يو کتاب د ادبي حکایاتو په نامه چې 1000 بيته دی او هم د پوهانو افکار چې 1500 بيتو ته رسېږي او بل د افغانستان مجمل تاريخ دی چې 3000 بيته دی.

۱-۲۹-۵ د پښتون ناظم د مطبوعاتو سره پېژندگلوي :

دی وايي چې ما په 37 کلنۍ کې د يوه اسلامي تاريخ د نظم په ليکلو پيل وکړ او دا تاريخ مي په 300 بيتو کې وليکه او د مطبوعاتو و رياست ته مي راوړ، څرنگه چې د هغه وخت د مطبوعاتو مستقل رئيس ښاغلی صلاح الدين سلجوقي و نو ده زما کتاب وليد او وې ويل چې زه خو په پښتو نه پوهېږم که څه هم ستا نظمونه و ما ته سليس معلومېږي خو بيا هم دا کتاب زه و ادبي ټولنې ته محول کوم چې دوی څه نظريه ليکې، څرنگه چې هغې ټولنې هغه تاريخ مجمل وباله او و ماته يې د مفصل تاريخ د نظم کولو هدايت راکړ، نو ما هم د هغې ورځې څخه د تاريخ په منظوم کولو شروع وکړه او آشنایي مي د

مطبوعاتو سره قايمه سوه، پس له دغه وخته څخه ده د افغانستان د لوی تاریخ په نظم کولو شروع وکړه او د خپل ټینگ عزم او نوي شاعرۍ په برکت په دغه کار موفق سو چې تر اوسه یې د فردوسي د شاهنامې په ډول دا وروسته منظوم تاریخونه لیکلي او چاپ ته آماده کړي دي :

1. تر اسلام دمخه د افغانستان تاریخ په 15000 بیتو کې.
 2. د اسلام په ظهور کې د افغانستان تاریخ په 4500 بیتو کې.
 3. د میرویس نیکه تاریخ په 2500 بیتو کې.
 4. د احمدشاه بابا تاریخ په 3000 بیتو کې.
 5. په نونسم قرن کې د افغانستان تاریخ په 9000 بیتو کې.
 6. د کوشانیانو تاریخ په 4000 بیتو کې.
- د دغو ټولو اوسنیو تاریخونو مجموعه چې ده منظوم کړي دي 35740 بیتو ته رسېږي.
- څرنگه چې ما ته د ده د خبرو څخه ښکارېږي دی دا کار و سر ته رسېدلی نه بولي او نه په دې کار کې په پښتني خدمت د پښتو په لار کې ځان سترې بولي، د ده د احمدشاه بابا د تاریخ له 3000 بیتو څخه لاندني بیتونه د نمونې په ډول راانقلوم :

۱-۲۹-۶ د حیدري د شعر نمونه:

د احمدشاه بابا خویونه

چې رغېږي موږ ځین له دې ټولواکه
ګاڼه کېږي معتدل شاه له اخلاقه
دېر پابند د اوامرو مذهبي و
ولاړ ټینگ پر عرف عاداتو پښتني و

چې اعمال افعال د ده ته کاته کېږي
له شاهانو عادلانو حسابېږي
ټولواک کې وصیت زامنو ته تل داسې
مجرمان چې هیڅ وخت نه کېږي مثل تاسې
بل ویلي دوی ته داسې وه نوموړي
له کورشه د ځان منع کې وگړي
بحث مجلس د علماوو به همېش کېږي
او حرمت به د سید او د دروېش کېږي
د ټولواک دینداره زبښته ډېر عزت و
له غیرته یې همدا رنگه حالت و
گنېکار یې له گناه کوله تېره
له ضعیف سره یې کړه کمینې ډېره
ظالمانو او غلیم ته داسې وړ و
ډار یې نه کاوه همېش به په کاروړ و
له دیني عزت ته هیڅ وخت خالي نه و
او دغه شاني یې تعصب ملي نه و
د خپل ملک په نېک مشفق په شان د پلار و
پر مجرمانو د خارج باندي قهار و
دا ټولواک و جوانمرد حق پېژندونکی
د احسان په هیڅ وخت نه و هېروونکی
له نادره چې احسان و شاه لیدلی
کور د ده یې له تاراجه و ساتلی
د ښاغلي چا لیدلی امساک نه و
ډار او حس او تکبر د ټولواک نه و
ښه اعمال صالحه یې په دې شان دي

په همت او بزرگي يې شاهدان دي
نو په دې حيث موږخين پښتانه واړه
مدحه کړي د دې ټولواک په لوړه غاړه
او اکثره پښتانه د دغه غولي
احمدشاه له اولياو څخه بولي
دغه لوی افتخارات د ده باله سي
ورته گوره درانه څپه په تاله سي

نوټ :-

د ښاغلي حیدري د پورتنۍ سوانح مضمون د ښاغلي ژواک په قلم
لیکل سوی، او د کابل مجلې د 1332 سنې په 340 مه شماره کې خپور سوی
دی، ما کټ مټ رانقل کي.

۱-۳۰ پښتون

محمدرسول پښتون د حاجي خدايار زوی يو مقتدر او فيلسوف ليکونکی دی، مضامين يې علاوه پر ادبي نزاکت او پختگی باندې فلسفي باريکی هم لري، چې ويونکې ته د ده فاضلتوب او علميت له ورا څرگندوي. په رسمي ماموريت کې يې د سرحددارۍ، علاقه دارۍ، قوماندانۍ او په اقتصادي شعباتو کې يې د نماينده گۍ او شرکتو د رياست چوکۍ اشغال کړي. دغه پښتون په فارسي او پښتو ژبو کې ښه خوند د نظم او نثر مضامين ليکلای سي، مگر ميل يې نسبت تر نظم د نثر و خوا ته زيات ليدل کېږي. په خواصو کې ذاتاً حق گوښه، صادق، وطن پرسته او د ښو احساساتو لرونکی سپړی دی، د ليکني طرز يې اجتماعي او فلسفي دی، د عشقي اشعارو له ليکلو څخه يې طبعاً او ملکاً بد راځي.

۱-۳۰-۱ د پښتون د کلام نمونه :

هم بحر هم طوفان يم

نه پوهېږم چې انسان يم که ملکه که پېريان يم
 په جلي قلم ليکلۍ پر خلقت باندې عنوان يم
 يا چمن يمه شين سوي يا خزان يمه پر بوټي
 يا وږمه يمه د گلو يا پخپله گلستان يم
 يا د يار دمخ آئينه يم يا پخپله جانانه يم
 د هر گوښي ننداره يم په ډولو ډولو عيان يم
 نه هغه يم نه دغه هسي خوشي بهانه يم
 گورئ څه يم لا به څه سم چې د ټولو داستان يم
 نه سور گل يم غوړ بدلی نه نسيم يم الوتلی

چې په بوى باندې يې پايښت د هغه باغ باغبان يم
نه د پوه يم نه لگېږم نه پټن يم چې کړېږم
د آشنا د مخ شغله يم پرېوتلى پر جهان يم
نه هنداره د بنایست يم نه پخپله نماینت يم
يو تعمير يم جوړ سوي چل د بله څخه بيان يم
چې په غشو يې د سترگو زخمي کړي يم د درگو
د هغو وینو سېلاب يم چې هم بحر هم طوفان يم

۳۱-۱ مستغني

عبدالعلي مستغني د ملا رمضان زوی په قوم هوتک په ۱۲۹۳ قمري کال د کابل په بالاحصار کې زېږېدلی دی، د مرحوم مستغني ابايي مېنه د قندهار د کلات د حکومت د سيوري په کلي کې ده. مگر ځينو نيکه گانو يې په کوم نسبت چې لا تر اوسه معلوم نه دی له هغه ځايه راغلي او د کابل د ميدان د بيني بادام په کلي کې يې هستوگنه غوره کړې ده. آخوند ملا رمضان د مرحوم مستغني پلار په افغانستان کې د هغه علماوو ځني و چې د استادۍ مقام يې درلود، ملا رمضان د علم د زده کړې له پاره د سوات، بونير، پېښور او نورو ځايو ته مسافر سوی او پردېسۍ يې گاللي دي، وروسته د متداوله علومو له زده کړې څخه د سوات بابا جي ته ورغی او طريقه يې وکړه او بيرته خپل وطن ته راغی او په ډېره لږه موده کې يې د پوهي او علمي مقام زوړ د امير شېرعليخان غوړ ته ور ورسېد، نو دی يې راوغوښت او د هغې مدرسې تدریسي او اداري چارې يې ور وسپارلې چې هغه امير شېرعليخان په بالاحصار کې تاسيس کړې وه، هر کله چې امير شېرعليخان مړ او امير عبدالرحمن خان پاچا سو د هغه مخالفت په نسبت چې د هغو تر منځ و، ملا رمضان له کابل څخه لوگر ته ولاړ او د محمدآغې په کلي کې په تدریس لگيا سو، څه موده وروسته د کابل په شرعي محکمه کې مفتي سو.

په دې وخت کې چې امير حبيب الله شهزاده و، د ده له ديندارۍ، علم او پوهي خبر سو، دی يې د خپل ښوونکې په حيث وټاکه او تر وروستنۍ سلگۍ پورې يې د خپل معظم استاد احترام او قدر کاوه، نو په دې نسبت چې د ده پوهه او علميت هر چا ته څرگند و او د ده شهرت دی پرې ښود چې په کليو او گوښه ځايو کې هستوگنه اختيار کړي، نو د افغانستان په مرکز (کابل) کې يې هستوگنه غوره او په دې ښار کې مرحوم مستغني دنيا ته راغی.

مرحوم مستغني عموماً له خپل بزرگوار پلار څخه خپله زده کړه کړې او د وطن له نورو علماوو څخه يې ډېر لږ تعليم کړی دی، له متداوله علومو څخه يې مبادي منطق، يوناني فلسفه، د کلام علم، فقه شريفه په لازمه او مروجه اندازه په عربي مدرسو کې زده کړي وه، خو د پښتو او پارسو په ادبياتو کې يې لوی لاس درلود، پښتو يې مورنۍ ژبه وه منگر د عربي او پارسو ژبې يې کسبي وې، د مرحوم مستغني طبع زښته ډېره روانه وه، چې په يوه هفته کې به يې ډېر فرمايشتي اشعار جوړول، دی دومره د خپلې طبعي په روانۍ ډاډه و چې د سراج الاخبار د ادبي برخي عهده داري يې منلې وه، مستغني په هيواد کې لومړنی شاعر و چې د ده اجتماعي او اخلاقي آثار د وطن په اخبارونو او جريدو کې خپاره او عام او خاص ځني مستفيد سوي دي، يو څه موده د سراج الاخبار مصحح او بيا د حبيبيې په مکتب کې د ادبياتو معلم و، مستغني په نجوم او رمل او حساب او هندسه کې هم ځانله مطالعه کوله، د ده عزت النفس دومره قوي و چې د خپل وخت فضلاو ته يې تن نه ايښوده، مستغني د شجاعت او لوړ همت خاوند و.

دی د سقاو د انقلاب په زمانه کې قندهار ته تللی و، نو هر کله چې انقلاب خلاص سو او اعليحضرت شهيد محمدنادر شاه پاچا سو، کابل ته راغی او په کابل کې چې ادبي انجمن تاسيس سو نو دی يې هم په غړو کې وټاکل سو، مرحوم مستغني د 60 کالو په عمر په 1352 قمري کال کې د 1312 شمسي کال سره سم د حوت په 21 د يکشنبې په ورځ په ملکې شفاخانه کې له دې جهانته څخه سترگي پټي کړې او مړ سو، مرحوم مستغني په رشتيا سره ډېر لوی او مقتدر شاعر و، ده په قصيده، غزل، مثنوي، قطعه، رباعي، مخمس، مسدس، ترکيب بند او ترجيع بند کې لوی لاس درلود او ځکه چې طبع يې ډېره روانه وه نو ځينو به دی د شعر ماشين باله، مستغني د وخت د تقاضا سره سم په فارسي کې ډېر اشعار ويل او ډېري مشهوري قصيدې لري، په پښتو کې هم

ښه اشعار لري، د ده اشعار د وطن په اخبارونو او جريدو کې ډېر نشر سوي دي، مگر لاندینی قصیده يې موږ گرانو ويونکو ته د نمونې په ډول سره وړاندې کوو.

۱-۳۱-۱ د مستغني د کلام نمونه:

خپله ژبه

هر ملت چې سي گويان د خپلې ژبې
مطالب يې سي آسان د خپلې ژبې
ښه دی زده کړه هر مطلب په خپله ژبه
پښتانه سي ترجمان د خپلې ژبې
گفتگوی په پردی ژبه کړي تر کومه
مگر نه لري امکان د خپلې ژبې
ته افغان په پردی ژبه دي تحریر دی
ولي نه کوي افغان د خپلې ژبې
په پردی ژبه تحریر و تقریر مه کړه
زده کړه زده نوشت و خوان د خپلې ژبې
هر ملت د خپلې ژبې صحت غواړي
ولي نه کوي درمان د خپلې ژبې
ورکاو به شي پېغور په هره ژبه
څوک چې نه وي زبان دان د خپلې ژبې
نه پوهېږي چې پښتو پښتون یادېږي
ولي نه يې نکته دان د خپلې ژبې
چې پوښتنه ورنه وسي نه پوهېږي
بيا به وکوي ارمان د خپلې ژبې
که څوک زده کاندې سل ژبې دا کمال دی
دا کمال نه دی نقصان د خپلې ژبې
ښه ده ښه ده چې په سل ژبې دانا يې
ولي مه کېږي نادان د خپلې ژبې
په هيڅ ژبه دا بيان کولای نه سم

که هر څو کوم بیان د خپلې ژبې
خدای دي هېره خپله ژبه له چانه که
رشتیا وایم جار قربان د خپلې ژبې
په بازار د پردۍ ژبې سودا مه کړه
سودا ښه ده په دوکان د خپلې ژبې
په گلزار د پردۍ ژبې گلچین مه سه
چې رنگین دی گلستان د خپلې ژبې
خپله ژبه سود و زیان د هر سړي ده
هر څوک مومي سود و زیان د خپلې ژبې

نوټ :

د مرحوم مستغني د سوانح مضمون ما کټ مټ د کابل مجلې څخه
رانقل کړی دی.^(۱)

۱-۳۲ بېنوم

دا معاصر ادیب چې وروسته به یې له شعر او شاعرۍ څخه ښه خبره سئ د یوې
لویي کورنۍ یو مشهور فاضل او په قوم او ملت دردمن او غمجن پښتون دی، د
وطن او ملت او خصوصاً د اسلام له پاره د ده د والد مجاهدې او کوششونه، لکه
لمر څرگند او ښکاره دي، ده پخپل کلام او شعر کې بېنوم تخلص غوره کړی
دی او موږ یې هم صرف په دې نامه یادوو.
بېنوم د پاڅه فکر، قوي ارادې، ښه تدبیر خاوند دی، عزم، همت، صبر، حوصله،
پاکې او دینداري، راستي او صداقت د ده غوره او ښکاره صفات دي، سربېره پر
دغه یو زړه ور او تور یالی عسکر هم دی، چې د وطن په ډېرو داخلي او خارجي

جگړو کې يې د ياد وړ خدمتونه او لويي کارنامې کړي دي. د قوم اصلاح او آرامي او قراري د ده د ژوند اوله آرزو ده، تقريباً 54 کاله يې د ژوندانه ډېري تودې سرې ليدلي دي او ډېري سختي پېښي يې د خپل فکر په مرسته فيصله کړي دي، په ټولو چارو کې د پخې تجربې او رسا فکر خاوند دی، د ده علمي او سياسي معلومات هم ډېر ښه دي، څه شي چې له اوله د ده سره ملگري سوي او د ده زړه يې بې آرامه کړی دی هغه د قوم درد دی او همدا شی د خپلې شاعرۍ د آغاز سبب بولي، لکه چې وايي:-

چې په غم کې د قام شومه

په زړگي بې آرام شوومه

اوسه پورې مي خوله چپ وه

اوس شروع په کلام شوومه

۱-۳۲-۱ د شعر دېوان :

د 1319 ش په آخر کې ما د ده يو وړوکی دېوان ليدلی و، له هغه وخت څخه د ده د اشعارو اثر پر ما پروت دی، بيا په 1322 ش کې يې يو بل لوی دېوان موږ وليد چې تر 600 صفحو زيات او تقريباً 12000 بيته دی، دا دېوان د مضامينو او موضوعاتو په لحاظ د خوشحال دېوان ته ورته دی، هر ډول قومي، ملي، سياسي، تاريخي، عشقي، تصوفي، اجتماعي او اخلاقي مضامين پکښي بيان سوي دي، دا رنگ د شعر اکثري نوعي هم پکښي سته، لکه غزلي، رباعي، قطعه، قصيده، مثنوي، ترجيع بند او نور، مگر په دې برخه کې شاعر له پخوانو پابنديو څخه وتلی دی او په نوي طرز يې هم ځيني اشعار ويلي دي، دغه نوي طرزونه يې حقيقتاً ډېر خواږه او خوندور دي ښايي چې وروسته به يې څه نمونې وښودل سي، دا کلیات د بېنوم دېوان نومېږي، اصلي نسخه يې چې په خپله د ښاغلي بېنوم په خط ده، د پښتو ټولنې ځينو ملگرو ليدلې ده، او دوی يې اشعار خوښ کړي دي.

۱-۳۲-۲ د ده اشعار او کلام :

د بېنوم په اشعارو کې که څه هم هر ډول مضامين سته، مگر عموماً دا درې برخې لري:

1. عشقي او تصوفي

2. اجتماعي او اخلاقي

3. سياسي او قومي

لاندینۍ دوی منظومې يې د کلام د نمونې په ډول سره گرانو ويونکو ته

ليکم:

۱-۳۲-۳ د بېنوم د کلام نمونه:

چې وړوکې سره مور که	يا له وروره سره ورور که
داسې کړه له غريبانو	هر غريب په اوږه سور که
هر غريب لکه ماشوم دی	هر ماشوم د سترگو تور که
په خدمت و هر غريب ته	ځان له مړ د آخر اور که
هوښياري شرافت نه دی	د وړوکو چې لوی زور که
له انصاف له عدله ليري	چې د کوندو سر سرتور که
د هغه زړگی به خوږ شي	د یتیم زړگی چې خور که

غوښي خورمه د خپل ورور	غلا کوم له حکومته
د عزت خاوند چې راشي	زه يې کړمه بې عزته
چې مظلوم عريضه راکړي	وې وهمه څو لغته
سلام کله د چا اخلم	چې به کم شم له شوکته
اشاره په سر کومه	دا مې دی له سياسته
خپل عزيز په سپکه گورم	ورته ډېر له حقارته
په "بېنوم" به لعنت وايي	که شي پوه له حقيقته

نوت :-

د بېنوم دغه پورتنۍ سوانح ښاغلي رښتين ليکلي او د کابل مجلې د 1325 کال په 8 گڼه کې خپره شوې ده، ځکه چې دی يې د خواهش په اثر له نامه څخه ليري سوي او په تخلص سرې اکتفا کړې ده، نوزه مجبوره يم او د پلار د نامه له ليکلو څخه يې د نه معلومات لرلو په نسبت معافي غواړم. د دې تکړه اديب نوم د ادبياتو د تاريخ په حواله او د نوابي د يوه مکتوب په اثر سره فضل اکبر دی.

۲ تعلیقات

۱-۲ آشنا

په تذکره کې د پښتو لیکوال او شاعر عبدالباري آشنا پيژندنه راغلې چې بشپړه نده، خو له دې تذکرې څو کاله وروسته مرحوم استاد عبدالرووف بينوا په اوسني لیکوال کې د عبدالباري آشنا په باب ځينې اضافي معلومات ليکلي چې زه د هغه د خبرو لنډيز راوړم.

په اوسني لیکوال کې راغلي چې آشنا په ۱۳۰۵ هـ ش کال کې په کندهار کې د بالاکرز په سيمه کې زيږيدلی دی، لومړنی زده کړې يې د ميرويس بابا په لېسه کې کړي او په ۱۳۲۷ هـ ش کال کې د احمد شاه بابا له لېسې څخه فارغ شوی دی، په ۱۳۳۲ هـ ش کال کال کې د کابل پوهنتون د ادبياتو پوهنځي له پښتو څانگې څخه فارغ شوی او د احمدشاه بابا په لېسه کې د ښوونکي په توگه په دنده گومارل شوی دی، په ۱۳۳۵ هـ ش کال د همدې ښوونځي مرستيال دنده ورکړل شوې او وروسته په ۱۳۳۶ هـ ش کال کې يې د يادې شوې لېسې د مدير په توگه کار کړی دی. په ۱۳۳۷ هـ ش کال کې د لېسې د مديريت سربيره د پوهنې دمدير په توگه هم کار کړی دی. په ۱۳۳۹ هـ ش کال کې د کابل پوهنتون د ادبياتو پوهنځي په تدريسي هييت کې د پوهيالي په رتبه وظيفه ورکړل شوه، چې د شخصي ستونزو له امله يې دا کار پرېښود او په همدې وخت کې يې د وړيو د اودلو په فابريکه د مراقبت د مدير په توگه په کار پيل وکړ.

په اوسني لیکوال کې راغلي چې آشنا په ۱۳۳۶ هـ ش کال کې د (ادبيات) په نامه يو کتاب ليکلی او په طلوع افغان کې خپور شوی چې وروسته بيا دوه ځله

مستقل چاپ شوی دی او د مطبوعاتو ریاست له خوا یې د رحمن بابا لومړی
جایزه ترلاسه کړې ده.

په اوسني لیکوال کې بینوا د آشنا د نثر یوه نمونه هم راوړې او ویلي یې دي
چې ده (آشنا) هېڅ شعر نه دی ویلی، له نجیب او بینوا وروسته سرمحقق
زلمي هیواد مل په فرهنگ زبان و ادبیات پښتو کې، چې په ۱۳۵۶ هـ ش کال
چاپ شوی، د آشنا په اړه لیکلي چې آشنا له لیکوالی سربیره شاعر هم و، د ده
د یوه شعر یو بیت یې هم راوړی او د آشنا د مرگ کال یې هم ښوودلی دی.
آشنا په ۱۳۴۷ هـ ش کال له نړۍ سترگې پټې کړې دي: (۲۳: ۳۶)

۲-۱- د آشنا یو بیت له فرهنگه :

برایي مې دا زخمي زړه ناقرار کړم په جهان جهان غمويي گرفتار کړم

۲-۲ محمد نجيم آريا

محمد نجيم آريا د مرحوم خان محمد خان زوى په ۱۲۹۸ هـ ش كال كې په گرديز كې زيږيدلى دى.

ښاغلى آريا په ۱۳۰۷ هـ ش كال كې كابل ته راغى او په حبيبې ليسه كې شامل شو. نوموړى د مرحوم قلعه بيگي عبدالغني خان گرديزي وراره اود نائب سالار غازي ببرك خان خدران خوريه وه، چې د افغانستان د استقلال ترلاسه كولو په جنگونو كې سېم درلود.

د محمد نجيم آريا د ماموريت دوره:

له حبيبې ليسې څخه تر فراغت وروسته د انيس ورځپاڼې د سرمحرر په حيث مقرر شو.

له هغه وروسته يې په ډيلي كې د افغانستان په سفارت كې يوڅه وخت كار وكړ او په ۱۳۲۹ هـ ش كال بيرته له مطبوعاتو سره يوځاى شو او د انيس ورځپاڼې د مسوول مدير په حيث وټاكل شو. ښاغلى آريا يوڅه وخت په كندهار كې د طلوع افغان جريدې مسوول و، له هغه وروسته د گرځندوى ادارې د مسوول په توگه مقرر شو، له دې وروسته د افغانستان پيژندنې د عمومي مديريت مسووليت ور په غاړه شو، په همدې وخت كې يې په اندونيزيا كې د باندونگ په لسم كنفرانس كې د افغانستان د استازي په توگه گډون وكړ، چې د ښه لياقت له امله د دې كنفرانس د ټولو گډون كوونكو هيوادونو د مطبوعاتو پلاوي د وياند په حيث وټاكل شو.

نوموړى په ۱۳۴۴ هـ ش كال د اطلاعات او كلتور وزارت د مرستيال په حيث مقرر شو.

محمد نجيم آريا د شهيد ميوندوال له نږدې دوستانو او همكارانو څخه و او د دموكرات مترقي گوند په تاسيس كې يې له ميوندوال سره همكاري وكړه، د

میوندوال تر شهادت پورې د دې گوند مرستیال وه او وروسته بیا تر وفات پورې یې د دموکرات مترقي گوند مشري په غاړه درلوده.

آریا وروسته زندانی شوی او په زندان کې د جسمي او روحي شکنجو لاندې هم راغلی دی، د زندان څخه له خلاصیدو وروسته پېښور ته مهاجر شو او هلته یې سیاسي فعالیت پیل کړ، د جمعیت اخبار یې د مقاومت ترعنوان لاندې خپراوه. له هغه وروسته بیا امریکا ته مهاجر شو او په تکزاس ایالت کې یې د افغانستان له آزادۍ څخه د دفاع لومړنۍ انجمن رامنځته کړ.

محمد نجیم آریا په ۱۳۷۲ هـ ش کال کې وفات شوی دی.

د مرحوم آریا گڼ شمیر مقالې په بیلابیلو اخبارونو کې چاپ شوې دي او نور آثار یې په لاندې ډول دي.

۲-۱-۲ د محمد نجیم آریا آثار:

۱ — مبارزه در راه آزادی

۲ — پښتونها کیستند از کجاستند باکې مربوطند.

۳ — تاریخ مختصر گردیز.

۴ — افغانستان و تجاوز شوروي.

۵ — میوند وال (شرح زنده گي).

۶ — خدا در قرآن (رساله تحقیقي)

۷ — زنده گي من شرح حال خودش است (نا تمام).

نوموړي اشعار هم ويلي دي

۲-۲-۲ د محمد نجیم آریا د دري شعر نمونه:

پیری رسید و مستی طبع جوان گذشت

فصل بهار رفت و گل ارغوان گنشت

یک قطره آب خوردیم و دریا گریستیم

خیراز جهان ندیده و عمر از جهان گذشت

د مرحوم آريا وروستی شعر چې د ناروغۍ پر مهال يې ویلی دی:
از لحدناله بر آرم من آواره ملک
خاک بر سرته خاک دگران خفته ام
وطنم رفت زدست همتی ای نسل جوان
چشم امید به نیروی شما دوخته ام (4:1)

۲-۳ محمد شاه ارشاد

ښاغلي نجيب په خپله تذکره کې د محمد شاه ارشاد لنډه پيژندنه راوړې چې له نورو ضروري خبرو سربيره د ده د کلام نمونې هم نه لري. له ده وروسته عبدالروف بينوا د ارشاد په باب په اوسني ليکوال کې پوره معلومات ليکلي چې لنډيز يې زه دلته راوړم. محمد شاه ارشاد په ۱۲۹۶ ش کال کې د پروان ولايت د بگرام په يوزباشی کې زيږيدلی دی.

لومړنۍ زده کړې يې په کور کې له خصوصي ښوونکو پای ته رسولي دي او ۱۳۱۵ ش کال کې د کابل په دارالعلوم کې شامل او په ۱۳۲۲ ش کال کې له دغه دارالعلوم څخه فارغ شو. نوموړی په ۱۳۲۷ ش کال د عدليې وزارت د مفتش په حيث گومارل شوی. په ۱۳۳۰ ش کال کې د قندهار د مطبوعاتو لوی مدير او د طلوع افغان ورځپاڼې مسوول چلوونکی وټاکل شو.

په ۱۳۳۴ هـ ش کال کې د پروان د ورځپاڼې مسوول مدير او په ۱۳۳۶ هـ ش کال کې د هيواد د نشراتي موسسې د آمر او د هيواد ورځپاڼې د مسوول مدير په حيث وټاکل شو. (۵: ۵۴)

په زندان خوړلي نومې تذکره کې ښاغلي رفيع هم د ارشاد بشپړې سوانح راوړې دي. محمد شاه ارشاد له پښتو سربيره په فارسي هم ليکنې کړي او له عربي يې ډير آثار ترجمه کړي دي، د "اسلام په غرب کې" يو اثر ژباړلی چې د طلوع افغان ادارې له خوا نشر شوی دی.

ښاغلی ارشاد د ثور له کودتا (۱۳۵۷ هـ ش) وروسته بندي شو او له زندانه ژوندی را ونه ووت. (۲۱: ۱۹)

د حبيب الله رفيع په بل اثر پښتو کتاب ښود کي د محمد شاه ارشاد لاندې آثار ياد شوي دي.

۲-۳-۱ د محمد شاه ارشاد آثار:

۱— د طلوع پلوشه ، کندهار، گڼ کسان، د طلوع افغان اداره، ۱۳۳۰ ش کال، د طلوع افغان اداره.

۲— د عشق جلوه (د شعر مجموعه)، کابل د مطبوعاتو وزارت ۱۳۴۴ ش کال، دولتي مطبعه. (۳۱: ۲۰)

۲-۳-۲ د ارشاد د شعر نمونه:

کوشش

شپوه د سعيې په ژوند کې له درياب نه زده کړه
بې ثباتي د دې جهان هم له حبابه زده کړه
په سر کې شور په زړه کې اور سترگې له اوښکو ډکې
رنگ د طوفان لرل له موجه د سحابه زده کړه
په سوز گداز کې تبسم له حال د شمعي ځنې
د خار او خس په جفا صبر له گلابه زده کړه
اسره د گل کاندې هغه چه سوز د عشق نه لري
مزه د مينې د پتنگ په جفا صبر له گلابه زده کړه
پېښو ته تن ورکول زړه، لکه سندان نيولی
سرگرداني په دې جيحون کې له گردابه زده کړه
ژړا فرياد د دزړه له اوره لا لمبه زياتوي
په ښه دقيق نظر دغه راز له کبابه زده کړه

په کونښن نشي میسر خاورې د یار د پښو
نارسایي دلته د زلفو له طنابه زده کړه
هله به وصل شي مراد ته په اسانه سره
که تواضع دې په رفعت کې له رکابه زده کړه
چه همت لوړوي وړوکتوب مانع دسعیې نشي
د اعتلا راز د ذرې له ډېر شتابه زده کړه
تنه یې نه ګرزي مانع د ارتقا دپاره
په یک تنه صورت شاهي پاس له آفتابه زده کړه
صحرا د غم شوه راحت ګاه د لیونو د پاره
راحت د ځان همیش د عقل له ذهابه زده کړه
وینن توب په ژوند کې شي بلا راحت له خلکو یوسي
په دې جهان کې آسایش راشه له خوابه زده کړه
نیاز د زړه د لفظ له نازه مستغنی ښکار پرې
په پټه خوله راز د معناوو له کتابه زده کړه
هره خبره چې له زړه نه وي اعجاز ګانډه شي
اثر د شعر د وینا له آب و تابه زده کړه

۲-۴ محمودشاه ابوالوفا

د دې تذکرې بل لیکوال محمود شاه ابوالوفا دی د ده په باب هم ښاغلي نجیب لنډ معلومات راوړي، له ده وروسته سرمحقق زلمي هیوادل په فرهنگ زبان و ادبیاتو پښتو کې د ابوالوفا د ژوند او آثارو په باب معلومات ورکړي دي. ابوالوفا افغاني یا محمود شاه مشهور په ابوالوفا الافغاني د افغانستان د معاصرې دورې له ادیبانو څخه و، په ۱۲۶۹ هـ ش دنیا ته راغلی او په ۱۳۵۴ هـ ش د هندوستان په دکن کې مړ شوی دی.

ابوالوفا یو دیني عالم او له اسلامي علومو د پوره مطالعې خاوندو، نوموړي په ۱۳۴۸ ق کال کې د حیدر آباد په دکن کې د احیاء المعارف نعمانیه په نامه یوه علمي موسسه جوړه کړه او د دغې موسسې له لارې یې شاوخوا شل جلدونه کتابونه تصحیح، تنظیم او خپاره کړي دي. مولوي ابوالوفا د تجوید علم په برخه کې د (دلیل القرآن بزبان پښتو) په نامه کتاب لیکلی او همدارنګه شعرونه یې هم ويلي چې په طلوع افغان کې خپاره شوي. استاد ابوالوفا الافغاني په پښتو، اردو، پارسي، او عربي ژبو ښه پوهیده او په دغو ژبويې د لیکلو پوره توان درلود. (۲۳: ۱۱)

۲-۵ گل پاچا الفت

د پښتو ادبياتو د معاصرې دورې ليکوال گل پاچا الفت په باب هم په دې تذکره ډیر کم معلومات راغلي دي. له نجیب وروسته په اوسني ليکوال کې د گل پاچا الفت د ژوند او کارنامو په باب او همدارنګه حبیب الله رفیع هم په پښتو کتابښود کې د ښاغلي الفت ټول آثار معرفي کړي دي، گل پاچا الفت د میر سید پاچا زوی د سید فقیر پاچا لمسی په ۱۲۸۷ ش کال کې د لغمان د عزیز خان په کڅ کې زیږیدلی دی.

علمي تحصیلات یې په غیر رسمي مدرسو کې کړي او د خپل وخت مروج علوم، لکه صرف، نحو، منطق، تفسیر، حدیث، معانی او بیان یې د ننگرهار او کابل له مشهورو استادانو څخه لوستي دي.

په ۱۳۱۴ ش کال کې د انیس ورځپاڼې په اداره کې د کاتب په حیث مقرر شو. په ۱۳۱۵ ش کال کې د هغه وخت د انجمن ادبي (چې بیا پښتو ټولنه شوه) د تألیف او ترجمې څانګې غړی شو، چې د زیري اخبار یې هم چلاوه، په ۱۳۱۸ ش کال کې د پښتو ټولنې د صحافت د مدیریت مرستیال شو، په ۱۳۱۹ ش کال کې د پښتو ټولنې د لغاتو او قواعدو د څانګې مدیر شو. په ۱۳۲۰ ش کال کې د اصلاح ورځپاڼې د پښتو برخې مشاور شو او په همدغه کال د پښتو ټولنې لوی مبصر او د کابل مجلې چلوونکی و ټاکل شو. په ۱۳۲۵ ش کال کې د ننگرهار د اتحاد مشرقي د جریدې مدیر شو، په ۱۳۲۷ ش کال کې د ننگرهار د قبایلو مدیر شو او په ۱۳۲۸ ش کې د خلکو له خوا د ملي شورا په ۷ مه دوره کې وکیل وټاکل شو او بیا د ملي شورا دوهم معین وټاکل شو. په ۱۳۳۱ ش کال کې د لغمان د قرغیو د خلکو له خوا د ملي شورا د اتمې دورې په وکالت و ټاکل شو، په ۱۳۳۴ ش کال کې د جلال آباد د خلکو له خوا د لویې جرګې وکیل شو او په ۱۳۳۵ ش کال کې په لومړۍ رتبه د پښتو ټولنې مشر وټاکل شو او ترڅنګ یې د کابل پوهنتون ادبیاتو په فاکولته کې د پښتو ژبې استاد هم و.

ښاغلي الفت په پښتو او پاړسي ژبه هم نثر ليکلی او همدارنگه په عربي ژبه يې هم مقالې ليکلي دي.

د ده شعر ډير سليس، روان، خوږ او په عين حال کې له ابتکاره ډک دی، ډير نازک اونوي خيالات يې په زړو ساده الفاظو کې ځای کړي او ډير زړو او له نظره لويدلو مضامينوته يې نوی خوند او رنگ ورکړی دی.

په نظم او نثر کې د پوه استدلال خاوند دی، په تېره بيا د ده منثور اشعار او د نثر خوږې ټوټې له هره حيثه زړه وړونکې دي او په دې ټوټو کې اجتماعي دردونه په ښو اغيزناکو الفاظو کې بيانوي. (۵: ۹۱)

د حبيب الله رفيع په (پښتو کتابښود) نومي اثر کې د گل پاچا الفت دغه آثار معرفي شوي:

۲-۵-۱ د الفت آثار:

۱— ادبي بحثونه، کابل، پښتو ټولنه، ۱۳۳۲ ش کال، د کابل عمومي مطبعه.

۲— بله ډيوه، کابل، پښتو ټولنه، ۱۳۲۰ ش کال، عمومي مطبعه.

۳— پښتو سندرې، کابل، پښتو ټولنه، ۱۳۲۵ ش کال، عمومي مطبعه.

۴— په افغانستان کې د اسلام خپرېدل، (ژباړه) ليکونکی مير غلام محمد غبار، کابل، تاريخ ټولنه، ۱۳۳۸ ش کال، دولتي مطبعه.

۵— څه ليکل يا ليک پوهه، ننگرهار، د اتحاد مشرقي اداره، ۱۳۲۸ ش کال، د اتحاد مشرقي مطبعه.

۶— د آزادۍ پيغام، کابل، ن، د کابل عمومي مطبعه.

۷— د پسرلي نغمه، کابل، پښتو ټولنه، ۱۳۲۰ ش کال، عمومي مطبعه.

۸— د زړه وينا، کابل، پښتو ټولنه، ۱۳۴۱ ش کال، د پوهنې مطبعه، آفيسټي چاپ.

۹— عالي افکار، ننگرهار، د اتحاد مشرقي اداره، ۱۳۲۷ ش کال، د اتحاد مشرقي مطبعه.

- ۱۰— غوره اشعار، کابل، پښتو ټولنه، ۱۳۳۴ ش کال، عمومي مطبعه.
- ۱۱— غوره نثرونه، کابل، پښتو ټولنه، ۱۳۳۶ ش کال، دولتي مطبعه.
- ۱۲— لغوي څيړنه، کابل، پښتو ټولنه، ۱۳۲۱ ش کال، عمومي مطبعه.
- ۱۳— لوړ خيالونه او ژور فکرونه، (انتخاب، ترجمه، تأليف)، کابل، پښتو ټولنه، ۱۳۳۵ ش کال، دولتي مطبعه.
- ۱۴— ليکوالي املاء او انشاء، کابل، پښتو ټولنه، ۱۹۶۱ ع، دولتي مطبعه.
- ۱۵— ملي قهرمان، کابل، د قبایلو مستقل ریاست، ۱۳۴۴ ش کال، د پوهني مطبعه.
- ۱۶— منطق، کابل، پښتو ټولنه، ۱۳۳۵ ش کال، دولتي مطبعه.
- ۱۷— نوی سبک او نوی ادب، کابل، د مطبوعاتو ریاست، ن، دولتي مطبعه. (۲۰: ۳۸)
- د مرحوم الفت شعري کلیات ښاغلي شهرت ننگیال او نثري کلیات ښاغلي محمد اسمعیل یون تهیه کړي دي. له کلیاتو پاتې متفرق نثرونه یې سرمحقق عبدالله بختانی ټول کړي او چاپ کړي دي.
- گل پاچا الفت د ۱۳۵۶ هـ ش کال د قوس په ۲۸ مه نیټه وفات شو او د لغمان د عزیز خان کڅ کې خاورو ته و سپارل شو.

۲-۵-۲ د گل پاچا الفت د نثر نمونه:

بېگناه بندي

پر پردۍ — دابې گناه بندي پر پردۍ!
مه ویر پرې — د ده په ازادولو کې هیڅ خوف او خطر نشته — فساد او شرارت له ده نه پیدا کیږي.
دده بندي کول لویه گناه ده .
دا هغه یوسف دی چه د بې گناهی په سبب په زندان کې لویدلی دی.

که دی له زندانه راووزي ستاسې آينده سنجولی شي او ستاسې دبلې
ورځې غم خوري.

پر پردۍ - دابې گناه بندي پر پردۍ!

که دی خلاص شو ستاسو انتظام به په ډیر ښه شان وکړي

تاسی دغه ښکلی موجود په تورو ځاگانو کې مه غورځوئ

په زندانونو کې یې مه اچوئ.

په لیوانو او پرانگانو یې مه خورئ -

پر پردۍ - دابې گناه بندي پر پردۍ!

دی به ستاسې دگډوډو او پریشانو خوبونو صحیح تعبیرونه وکړي.

ډیرې سختې مبهمې او مجملې غوټې به پرانیزي . دی دراتلونکي حال

پیشبیني کولی شي.

دطبیعت په رمزونو اواسرارو پوهیږي.

دجوي اوفلکي اوضاعو اقتضات ور معلوم دي.

پر پردۍ - دابې گناه بندي پر پردۍ!

دده آزادی باندی علم او پوهه زیاتېږي وطن رڼا کیږی، ږانده بینا کیږی.

دی له خپلو جفا کارو وروڼو سره هم ښه سلوک کوي - دی ډیر پیچلومي

اوارولې شی، ډیری ، کړې لاری سمولی شي او ډیر مشکلات حل کولی شي.

ما خوب لیدلی چه دا بندي خلاصېږي او د سلطنت په کرسی کښیښي.

ښه فکروکړئ

دابندی څوک دی؟

پس له ډیر فکره وایم :

«فکر دی فکر !!» (۵: ۹۶)

۲-۶ محمد انور ایوبي

دمحمد انور ایوبي د سوانحو په باب مو هم د ښاغلي نجیب په تذکره کې معلومات ولوستل تر کومه ځایه چې ما نورې پښتو تذکرې او له فرهنګیانوسره مصاحبې کړي د نوموړي په هکله مې نور معلومات و نه موندل.

۲-۷ غلام محی الدین ایوبي

غلام محی الدین ایوبي د دې تذکرې بل لیکوال دی چې د ده پیژندنه د تذکرې په اصلي متن کې راغلې د نوموړي په باب د پښتو معاصر لیکوال پرته په نورو پښتو تذکرو کې معلومات نه دي راغلي.

۲-۸ محمد نادر ایوبي

په دغه تذکره د محمد نادر ایوبي په باب ډیر لنډ معلومات راغلي، له دې تذکرې وروسته استاد عبدالروف بینوا په اوسني لیکوال کې د نوموړي سوانح راوړي دي، محمد نادر ایوبي د محمد سرور ایوبي زوی په ۱۳۰۸ ش کال کې په کندهار کې زیږېدلی، نوموړي خپلې لومړنۍ زدکړې دکندهار په میرویس لیسې، حبیبیه او غازي لیسو کې کړي او د کابل د تجارت لیسې څخه یې په اعلی درجه شهادت نامه اخیستې او لوړې زدکړې یې د کابل پوهنتون په حقوقو پوهنځي کې سرته رسولې دي.

ښاغلی ایوبي (د ۱۳۴۳ کال څخه تر ۱۳۴۶ کال) پورې په امریکا کې د افغانستان د شاهي دولت لوی سفارت اتشه وه په همدې وخت کې نوموړي له رسمي ماموریت سربیره د واشنگتن (هارورډ پوهنتون) د سیاسي علومو او بین الملي مناسباتو په څانګه کې د مافوق لیسانس درجه حاصله کړه.

د ده مورنۍ ژبه پښتوده په فارسي، انګریزي او اردو ژبو هم ښه پوهیده، د پښتو ژبې تکړه نثر لیکونکی و او نظم یې هم کله کله لیکه.

د محمد نادر ایوبي آثار د کندهار په طلوع افغان او د هلمند په جریده کې زیات خپاره شوي دي، نوموړی دوه چاپ شوي اثار، چې یو یې په دوه ټوکه کې سیاسي نظریات او بل یې په درې ټوکه کې اقتصادي نظریات دي، همدارنګه ده ځینې لنډې قیصې او ناولونه، لکه سپین او ملغره او پاینات هم

لیکلي دي. (۷: ۱۳۹۴)

حبیب الله رفیع په پښتو کتاب ښود د نوموړي دا لاندې اثار معرفي کړي دي.

۲-۸-۱ د محمد نادر ایوبي آثار:

۱ — اقتصادي نظریات (لومړی ټوک)، کندهار، ۱۳۳۷ ش، د کندهار دولتي مطبعه.

۲ — اقتصادي نظریات (دوهم ټوک)، لاهور، ۱۴۲۴ هـ ق، دوهم چاپ.

- ۳ — اقتصادي نظريات (دريم ټوک) کندهار، ن، د کندهار دولتي مطبعه.
- ۴ — سياسي نظريات (لومړی ټوک)، کندهار، د طلوع افغان اداره، ۱۳۳۷ ش کال، د کندهار دولتي مطبعه.
- ۵ — سياسي نظريات (دوهم ټوک)، هلمند، ن، د ګرځک دولتي مطبعه. (۲۰: ۴۶)
- محمد نادر ايوبي د عرفان، فلسفې او روحياتو په نامه نور کتابونه هم ليکلي او په وروستيو کلونو کې چاپ شوي دي.
1. سپين اومرغلره: (پښتو ادبي داستان) د کندهار ولايت د طلوع افغان په ورځپاڼه کې په پرله پسې توګه نشر شوی دی.
 2. اسلام: چې پر پنځو برخو (حقوق، سياست، اقتصاد، تصوف او فلسفې) باندې مشتمل دی په کويټه کې چاپ شوی دی.
 3. دوی څوک وو؟: د يوسلو پنځو تاريخي او ريښتني داستانو او قصو مجموعه ده په کويټه کې چاپ شوی دی.
 4. عرفان: دا اثر هم په لاهور کې چاپ شوی دی.
 5. روحيات يا علم النفس په کال ۲۰۰۷ ميلادي کې په لاهور کې چاپ شوی دی.
 6. فلسفه: په کال ۲۰۰۶ ميلادي کې کويټه کې چاپ شوی دی.
 7. حقوق: په کال ۲۰۰۶ ميلادي کې په لاهور چاپ شوی دی.
 8. دافريقا جغرافيايي، تاريخي او اجتماعي مسایل (ناچاپ)
 9. دانسان ستونزي (ناچاپ)
 10. علم او ايمان (ناچاپ)
 11. د حق او باطل تاريخی سير (ناچاپ)
 12. د تاريخ ځينې هيرې شوي پاڼې (ناچاپ)
- محمد نادر ايوبي په ۱۳ هـ ش کال کې د امريکا په متحده ايالاتو کې وفات شو.

۲-۸-۲ د محمد نادر ایوبي د نثر یوه بیلگه:

د سوسیالیزم عمومي گټی :

داقتصاد یونو په عقیده د سوسیالیزم یوه لویه گټه داده چه د ټولنې گټې ته لومړی مقام ورکوي یعنې د ټولنې گټې په فرد دمخه بولي که داسي پېښه سي چې د جامعي او فرد گټه سره متضاده سي هلته سوسیالیزم د جامعي گټې ته ترجیح ورکوي ځکه نو په سوسیالیزمي رژیم کې تل عمومي گټوته په درانه نظر کتل کیږي او دهغه پراساس نقشي جوړیږي پرمهدي اساس د سوسیالیزم په برخه کی شخصي انحصارات له مینځه ایسته کیږي او ټولنه د فردي انحصاراتو د ضرر څخه په امان پاته کیږي او له بلې خوا څخه په ټولنه کې بیکاري نه پاته کیږي ځکه چې عرضه د تقاضا پراساس تولید او له دي کبله د اضافي تولید مخ نیول کیږي چه دغه موضوعگانې په سرمایه داري اقتصاد کې د لوبو بحرانو سبب کیږي خو په سوسیالیزم کې دغه ډول بحرانونه پېښیږي دخلکو په اجتماعي ژوند او د فکر په سویه کې ښکاره توپیر نه راځي هغه اخلاقي معایب چه په ټولنه کی د سرمایې او شخصي ملکیت څخه پیدا کیږي له منځه وزي ځکه چې علت ورکېږي دخلکو تر مینځ درواغ ویل او یو بل ته په سپکه کتل د دښمنۍ کمبله ټولېږي په سوسیالیزم کې محرومیتونه نسته ځکه چې ټول خلک دخپل کار حاصل او ثمره اخلي هیڅوک مفت خوره نه پاتی کیږي جنایتونه چې د بیکارۍ او ملکیت څخه پیدا کیږي له منځه وزي همداسې له بل پلوه ملي عایدات دیوه صحیح پروگرام او پلان له مخې دخلکو دنماینده گان له خوا څخه کنترول او مملکت دخلکو تر مینځ په عادلانه ډول توزیع کیږي چه دغه موضوع هم افراط او تفريط چې په سرمایه داري نظام کې موجود دی له منځه باسي او پردغه اساس په یوه ټولنه کې د طبقاتو توپیر او تضاد دمنځه څخه اخستل کیږي ځکه چې هلته بیا سرمایه داره ډله او اجوره خوړونکې ډله نسته بلکه هلته به یوازې آزاد او

خوشحاله کارکونکي موجود وي دخلکو صحي حالت سميرې ځکه چه پرخلکو دومره فشار نسته چه دخپل ځان صحت غوښتني او خوشحالی ته موقع ونه لري ټول به د ټولووي هر څوک به ټولو ته کارکوي هرڅوک به خپل سعادت دټولو په سعادت کی لټوي دسپين سرو او کوچنيانو او نورو معيوبينو سره دټولنې له خوا څخه مرسته کيږي دسوسيالستي پوهانو په عقیده د دوی ټول کوششونه ددې له پاره دی چه دنړۍ دخلکو مادی او معنوی ژوندون ته سمون ورکړي خلک د بدبختۍ او ذلت څخه ساتي.

دخلکو افکار او قواوې د دې په عوض چې رقابتونو او يود بل ددښمنۍ له پاره په کار واچول سي علمي او تربيتي چارو ته متوجه کيږي هغه مضر اجتماعي حوادث چې دملکيت او سرمايه دارۍ دعلت له کبله دزروکلودبشري تاريخ په شاهدي پرائسانانوناوپره اثرات اچولي وه په سوسياليزم کې استه کيږي دانسانانو په ټولو شئونو کې د وحدت مساوات له پاره نوې دروازې پرانيږي او دانسان ښکلی مقام د خطر څخه ساتي. (۱۳۹۵:۷)

۲-۹ غلام فاروق ايوبي

غلام فاروق ايوبي د دې تذکرې بل ليکوال دی د دې ښاغلي د سوانحو په باب هم يواځې استاد عبدالقدوس نجيب په (پښتو معاصر ليکوال) اثر کې چې تاسو ولوستل معلومات راوړي په گڼ شمير کتابخانو کې چې ما کومې پښتو تذکرې کتلي او يا مې د پښتنو ليکوالو او فرهنگيانو سره مرکې کړې د غلام فاروق ايوبي په باب مې معلومات نه دي پيدا کړي.

۲-۱۰ عبدالخالق اخلاص

په دې تذکره مو د عبدالخالق اخلاص په باب يوڅه ولوستل، په اوسني ليکوال کې عبدالروف بينوا ده (اخلاص) بشپړسوانح داسې را اخیستي، عبدالخالق اخلاص د ملاجان آخند زاده زوی په خټه ساپی په ۱۳۱۹ هـ ق کال کې د رجب المرجب په مياشت د جمعې په ورځ د کونړ په دهوز کلي کې زيږيدلى دى، د ده پلار يو ښه عالم او د فکر خاوند و، د خپل زوى له پاره يې داسې نوم و ټاکه چې د رجب المرجب د حروفو په يوځای کولو سره د جمل په حساب د ده د تولد تاريخ جوړېږي.

ده په خصوصي ډول زدکړې کړي، عربي او فارسي کتابونه يې له پلار څخه لوستي دي، خو احاديث او تفاسير يې يوځای بل ځای ويلي دي، اخلاص له کوچنيوالي څخه د پښتو ليکل او لوستل پيل کړي.

ښاغلي اخلاص په ۱۳۰۳ ش کال کې د نظامي کنډک کاتب او بيا پسې د کنډک مشرۍ رتبې ته ورسيد، په ۱۳۱۰ ش کال کې د قوم له خوا دملي شورا وکیل وټاکل شو، بيا په ۱۳۱۶ ش کال کې د پښتو ټولنې غړى شو چې له هغه ځايه د مشرقي اتحاد د اخبار معاون مقرر شو او څه موده وروسته بيرته د پښتو ټولنې د لغاتو د څانگې د مدير په توگه وټاکل شو.

عبدالخالق اخلاص پر پښتو سربيره په فارسي ژبه هم نظم او نثر ليکلای شو. د ده زياتره آثار د کابل په مجلو او د اتحاد مشرقي او د هيواد په نورو اخبارو کې خپاره شوي دي. (۵: ۴۸)

حبيب الله رفيع په په پښتو کتابښود کې د اخلاص يو اثر معرفى کړى:

۲-۱۰-۱ عبدالخالق اخلاص آثار:

۱ — تصحيح التلاوت فى علم القراءت ، پيښور، سردار گهرک سنگهـ، ۱۹۲۷

ع، رفيع عام پريس — لاهور. (۲۰: ۲۹)

دا رساله يې د تجويد علم په باب په نظم کې ليکلې.

۲ — سيف الامان دا د اخلاص صاحب يو بل منظوم اثر دی، په دغه اثر کې د گوډ ملا او د منگلو د ۱۳۰۳ لمريز کال بغاوت يې له پيله نه تر پايه پورې ليکلی. د دې کتاب په باب معلومات د قلمي نسخې څخه اخيستل شوي او د چاپ کال يې نه دی ښودل شوی.

۳ — نهضت پښتو: دا د عبدالخالق اخلاص يوه دري منظومه ده، چې د افغانستان د اوومې هجري پېړۍ د نامتو شاعر ابونصر فراهي د نصاب الصبيان په طرزي ويلي او پښتو ضروري نو مونه يې په فارسي پکې معرفي کړي دي. د يادولو وړ ده چې د ابونصر فراهي نصاب الصبيان د عربي ژبې د زدکړې لپاره دي او ورځنې عربي لغتونه په دري بيتونو کې ترجمه کوي او د اخلاص دا اثر بيا د پښتو لغتونو دا ډول معرفي ده، دا د ابونصر فراهي تر کتاب وروسته د دې طرز دويم اثر دی او درېيم اثر يې هم د «پښتو—دري نصاب الصبيان» دی چې عظيمي جوزجاني ليکلی او د اخلاص له اثر سره همزولي دی.

۴ — نورستان يا جديد الاسلام، دا د ښاغلي اخلاص بل اثر دی په دې اثر کې يې د نورستان د خلکو کلتوري ژوند څيړلی چې ډير جالب او په زړه پورې مواد لري، په دې منشور اثر کې د دوی قوميت او له اسلام نه وړاندې احوال، ميرنتوب او وسله، رنگ او قيافه، کسب او گټه وټه، خوراک او جامې، ميلمه، تعليم او تربيه، ژبه او الفاظ، رسوم او عادات، واده د ولادت رسوم او نوم ايښودل، د ښځې يا د څښتن مرگ، هيڅ ښځه د مړې ښځې لرگي نه سپزي، طلاق يا ښځه خرڅول، د مړي خرڅول، دمړي تجهيز، جرگې مرکې اودجگړو فيصلې، قتل او زنا، د قرض اصول او معاملات، آشنايي پالل، حمايتي پلار، رسمي دعوتونه، د ډوډۍ خوړلو تنظيم، اقتصادي او حکايت تر عناوينو لاندې په زړه پورې مواد راغلي دي.

دا اثر د ۱۳۱۸ هـ ش کال په سالنامه کابل کې خپور شوی دی.

۵ — د استقلال څلورمه جبهه، د ښاغلي اخلاص دا اثر د افغان — انگلیس په دریمه جگړه لیکل شوی، ښاغلي حبیب الله رفیع د دې کتاب د سمون، لمنې، او نښلونې چارې ترسره کړي او په ۱۳۶۵ هـ کال چاپ شوی دی. عبدالخالق اخلاص په ۱۳۶۷ ش کال کې د ورپېښې ناروغۍ له امله د پښتونخوا په صوابۍ کې وفات شو او مړی یې هم هلته خاورو ته وسپارل شو. (۲۱: ۱۱۴)

۲-۱۱ محمد اعظم ایازي

محمد اعظم ایازي هم د پښتو ژبې یو له هغو لیکوالانو څخه دی چې ښاغلي نجیب په دې تذکره کې د نوموړي د ژوند په هکله یو څه لیکلي، له ده وروسته د پښتو په نورو تذکرو او اثارو کې د ښاغلي محمد اعظم ایازي د ژوند او آثارو په باب پوره معلومات راغلي چې لنډیز یې زه دلته راوړم.

ښاغلی محمد اعظم ایازي په قوم ځدراني په ۱۲۵۷ ش کال کې په کندهار کې زیږیدلی او په ۱۳۳۵ ش کال کې وفات شوی دی.

د ایازي کورنۍ د غازي سردار محمد ایوب خان سره له وطنه جلاشوي وه ځکه نو ده مختلف هیوادونه، لکه ایران، ترکیه او هندوستان لیدلي وو.

او آخر ته په کوټه کې یې ځای نیولی او هلته یې تر اعداد یې پورې تعلیم کړی او د لسم جماعت فارغ التحصیل و، په اردو، انگریزي ښه پوهیده، په ۱۳۰۳ ش کال کې بیرته افغانستان ته راغی.

د پښتو په صرف او نحوه کې یې ښه زیار ایستلی او ښه لاس یې پکې درلود، ښاغلي ایازي شعر نه وایه خو په نثر کې ښه پوخ لیکونکی و. محمد اعظم ایازي ډیر صاف، ساده، حلیم بردبار او هرچاته تسلیم سپری وه، که هرڅو ډیر تاوان به چا ور ورساوه خودی یې مقابلي ته تیار نه و او دچا سره یې شخړه خوښه نه وه.

وايي چې په امانيه عصر کې هغه وخت چې امان الله خان قندهار ته تللی وه او د قندهار د خرقې په زيارت کې يې وينا کوله نو ايازي ورته ژړل، خو شاوخوا چې يې وکتل بل چانه ژړل نو ده په ډيره جدي لهجه نارې کړې:

"اې د غوايي قامه ولې نه ژاړئ؟"

د ده مقالې او ترجمې په پښتو مجله او د کابل په مجله او د انيس په ورځپاڼه کې ډيرې خپرې شوي دي. (۵: ۱۱۲)

سرمحقق زلمي هيواد مل هم د محمد اعظميازي په هکله په فرهنگ زبان و ادبيات پشتوکې ليکلي چې نوموړي په کوټه کې خپل تحصيلات پايته رسولي، د کندهار او کابل په ادبي ټولنو کې يې کار کړی د نوموړي پارسي، او ترکي ژبې هم زده وې. او په پښتوگرامر ښه پوهيده، د پښتو لغاتو په راټولو کې يې زحمتونو گاللي او دغه آثار يې تاليف کړي دي:

۲-۱۱-۱ د محمد اعظم ايازي آثار:

(۱) قواعد پښتو (۲) اصول مقاله نويسي (۳) الفاروق (۴) لس زره لغتونه (۵) د پښتو گرامر (۶) رياضي و جغرافيه برای صنف ابتدائي مکاتب. (۲۳: ۶۲)

حبيب الله رفيع بيا په پښتو کتابښود کې د محمد اعظم ايازي درې اثار معرفي کړي دي.

۱—پښتو نحو، کابل، د انيس اداره، ن، عمومي مطبعه.

۲—قواعد پښتو، کابل، پښتو ټولنه، ۱۳۱۸ ش کال، عمومي مطبعه.

۳—لس زره لغتونه، کابل، پښتو ټولنه، ۱۳۲۰ ش کال، عمومي مطبعه. (۲۰: ۴۵)

۲-۱۲ محمد یوسف ایازی

د دې تذکرې بل لیکوال محمد یوسف ایازی دی، له نجیب وروسته په نورو پښتو تذکرو کې د نوموړي په باب معلومات نه دي راغلي، کوم معلومات چې ما د محمد یوسف ایازی په هکله ترلاسه کړي، هغه د نورالله اوریای د ماسترۍ تیزس څخه چې په ۱۳۹۰ کال کې یې بشپړ کړی او همدارنگه د مرحوم ایازی د کورنۍ څخه دي.

محمد یوسف ایازی د محمد علم خان ایازی زوی او د محمد اعظم ایازی لمسی په ۱۲۸۳ هـ ش کال د کندهار ښار په یوه درنه علمي کورنۍ کې زیږیدلی دی. ځینې تحصیلات یې په خپله کورنۍ کې بشپړ کړي او د نورو تحصیلاتو په اړه یې بشپړ معلومات په لاس کې نشته ځکه چې د مرحوم د کورنۍ یواځینې کشری زوی چې د ده د مړینې پر وخت د پنځو میاشتو و، له هغه سره هم کوم معلومات نشته. د محمد یوسف ایازی د دندو او کار په هکله کوم معلومات چې په لاس کې لرو هغه دادي چې مرحوم په ۱۳۰۵ هـ ش کال د کندهار د ښار په یوه ښوونځي کې د معلم په توګه دنده درلوده. په ۱۳۱۹ هـ ش کال د ثور په ۱۴ نیټه په کندهار کې د طلوع افغان د ورځپاڼې د مدیر مسؤل په توګه وټاکل شو او تر ۱۳۲۹ هـ ش کال یې دا دنده پرمخ یوړه. وروسته له ۱۳۲۹ هـ ش کال څخه د کندهار د ښاروال د مرستیال په حیث وټاکل شو او بیا د هلمند په ولایت کې د اطلاعاتو او فرهنگ د رییس په توګه مقرر شو، اړوند ایازی په ۱۳۶۲ هـ ش کال په کندهار کې ومړ.

۲-۱۲-۱ د محمد یوسف ایازی آثار:

د اړوند ایازی د زوی په وینا "کله چې په ۱۳۷۱ ل کال په کندهار کې اوضاع کړکیچنه شوه نو مونږ خپل کور چې د کندهار په نوي ښار کې و له هر څه نه ډک پرېښود او یوازې ځانونه مو یو امن ځای ته ورسول، دوه - درې اونۍ وروسته چې خپل کور ته راستانه شوو نو زما د پلار ټول آثار چې تقریباً

درې - څلور بکس کتابونه او قلمي آثار وو څه يې سوځول شوي وو، څه يې خپرې خپرې د کور په انگرې کې تيت او پاشان پراته وو او يو څه نور يې هم خلکوله ځانوسره وړي وواود کارشی يې مونږ ته نه وورا پرېښي. "(۱: مرکه)
يوآخې دې ده دوه اثره چې په کندهار کې چاپ شوي او زما لاسته راغلي معرفي کوم:

۱- د کتاب نوم: (د بيت المقدس ساتنه) دخارجي منابعو څخه د اروښاد محمد يوسف ايازي ترجمه د ترجمې کال ۱۳۲۸ هـ ش .

خپرنډوی: سنځر خپرنډويه ټولنه / کندهار چاپ کال: ۱۳۸۶ ش

۲- د کتاب نوم: د انگرېزانو پنجابی جاسوس

ژباړن: اروښاد محمد يوسف ايازی

خپرنډوی: سنځر خپرنډويه ټولنه / کندهار، چاپ کال ۱۳۸۷ هـ ش.

۳- باغوان د رابندر ناتھ ټاگور اثر دی چې په ۱۳۲۱ هـ ش کال محمد يوسف

ايازي ژباړلی او په همدغه کال په طلوع افغان کې چاپ شوی او بيا په ۱۳۳۶ ل

کال په ۲۵ بيلابيلو گڼو کې د دوهم ځل لپاره په طلوع افغان کې خپور شوی

دی. (۲: ۵)

۲-۱۳ محمد انور ايازي

محمد انور ايازي د دې تذکرې يو بل معاصر ليکوال دی، چې د سوانحو په باب يې يواځې استاد نجيب معلومات راوړي، د نوموړي په هکله په هيڅ بلې پښتو تذکره کې معلومات نه دي راغلي.

۲-۱۴ لعل محمد احمدي

د ښاغلي نجيب په تذکره کې مو د پښتو ژبې د يادشوي ليکوال په باب څه يادونې ولوستې، خو له ده وروسته د لعل محمد احمدي په باب څه نه دي ليکلي شوي اونه زما له نظره تېر شوي دي.

۲-۱۵ نظر محمد اخک

په دې تذکره کې د نظر محمد اخک د ژوند په هکله یوڅه معلومات راغلي، له ښاغلي نجیب څخه څو کاله وروسته عبدالرووف بینوا په اوسني لیکوال کې لیکلي: نظر محمد اخک د لعل محمد زوی په ۱۳۰۹ هـ کال د کندهار د شاهي طبیلې په کوڅه کې زیږیدلی دی.

نوموړی د پښتو او فارسي ژبو ښه نثر لیکونکی تېر شوی او په پښتو ژبه یې هم شعرونه ویلي دي.

د نوموړي آثار په اتفاق اسلام او طلوع افغان کې زیات خپاره شوي دي خو د مستقلو اثارو نومونه یې نه دي ذکر شوي.

د ماموریت دوره یې زیاته په قبایلو او مطبوعاتو کې تېره شوې ده او په وروستیو کې یې د داخله وزارت د قلم مخصوص مدیر هم پاتې شوی.

۲-۱۵-۱ د نظر محمد اخک د نظم نمونه:

ساقی جام راوړه بهار سو	باغ وراغ ټول لاله زار سو
غوټی بیا په مسکیدو سوه	بلبلان په نخیدو سوه
آبشار بیا وهي موجونه	بوراگان کړي اتینونه
هله زما د زړه همرازه	تر تاجارشمه د مسازه
راته خلاصه میخانه کړه	وروسته ډکه پیمانه کړه
نه خو غل شته نه غدار شته	نه غماز شته نه رویار شته
وچی شونډې زړه بې شوره	دا خمار حال ته می گوره
نن دی وار دی که څه داد کړې	په خپل داد مې خاطر ښاد کړې
نور دیل نه ښایې تلوار که	له سروره مې خمار که
ستاتر سرو سترگو درجار شم	ترتا وگرځم نثار شم
اې زما د زړه همدمه !	زړه مې وچاودی له غمه

خوش مشربه خریدار یم
ډکی ډکی پیمانی کړه
ستا تر ډک جام سپیلنی شم
ترتا وگرځمه راشه
ما ته راکه د تاک وینه
له عالمه بیگانه شم
له زاړه فکره پرواز کړم
یو جنون او یو هستي وي
دسرونا بو پیا له اخلم
زه به خاندم ته به ناڅپي
ساقی ژړکوه بهار دی
جام اوچت که مسلمان شه

ترتا وگرځم نثار شم
نن له موږه یارانې کړه
ستا کرم ته دې واری شم
د زځمي زړگي دوا شه
چه مې یخه شي پرې وینه
یوه نوې افسانه شم
ځانته نوی جهان ساز کړم
په شرابو کښی مستی وي
تسه ږدم ډکه را اخلم
زه به کښینم ته به پاڅپي
زرغون واړه لاله زار دی
جنتي په دې جهان شه (۷: ۱۳۰۱)

۲-۱۶ سید حسن اتم

سید حسن اتم د دې تذکرې ۱۶ شمیره لیکوال دی د ده د سوانحو او فرهنگي فعالیتونو په باب هم په نورو تذکرو کې معلومات نه دي راغلي یوازې ښاغلي عبدالقدوس نجیب د ده سوانح راوړي دي.

۲-۱۷ منشي احمد جان

د دې تذکرې بل لیکوال منشي احمد جان دی، د ده په باب هم په دې تذکره کې معلومات راغلي خو بشپړ نه دي. له نجیب وروسته د پښتنو لیکوالو په بیلابیلو تذکرو کې د منشي احمد جان په باب ډیر معلومات راغلي دي. مشني احمد جان د قاضي عبدالرحمان په کور کې په ۱۸۸۲ ع کال په ډیسمبر میاشت کې د بنو په مشهور کلي «فاطمه خیل» کې زیږیدلی دی.

نوموړی د پښتو هنري نثر له موسسینو څخه دی. منشي احمد جان په پېښور کې ژوند کاوه، او انگریزانو ته یې پښتو ژبه ور زدکوله، چې د خان بهادري لقب یې هم ورکړی و.

له دې سربیره یې د پېښور په یوې محکمه کې د یوه افسر په توګه هم کار کړی او په همدې وخت کې یې په پښتو ژبه قیصی، حکایات، او مختلفو موضوعاتو مضامین لیکلي دي.

د منشي احمد جان، د لیکلو طرز ساده، عام فهم او روان دی. خان بهادر منشي احمد جان په ۱۳۳۰ هـ ش کال له نړۍ سترګې پټې کړې، د ده آثار تاریخ افغانستان، چې له (انگریزي څخه ژباړلی دی)، هغه دغه، او د قصه خوانی ګډ ښودل شوي.

منشي احمد جان د اوو او لادونو، چې پنځه یې زامن او دوه لوڼې وې پلار وو. او په پای کې د ستوني سرطان له امله په ۱۹۵۱ ع کال د اکتوبر په ۱۹ نیټه وفات شو او د پېښور صدر په هدیره کې خاوروته وسپارل شو. (۲۳: ۱۸)

۲-۱۷-۱ د منشي احمدجان آثار:

۱ — تاريخ افغانستان، پېښور، ن، ۱۹۳۰ع، ن.

۲ — د قصه خوانۍ گپ، پېښور، بهاري لال، ۱۹۳۰ع، کانپور اړت.

۳ — هغه دغه، پېښور، بهاري لال، ۱۹۲۹ع، ن. (۲۵:۲۰)

هميش خليل هم د پښتانه ليکوال په لومړي توک کې د منشي احمد جان بشپړ سوانح او همدارنگه د ده د اووه آثارو نومونه ياد کړي چې د بشپړ سوانح او آثارو ذکر يې دلته راوړم.

د منشي احمدجان پلار قاضي عبدالرحمان په اصل کې د غزني اوسيدونکى وه، د قاضي عبدالرحمان د پلار نوم غلام قادر خان و، د غلام قادر خان په څلورو زامنو کې قاضي عبدالرحمان د ټولونه مشر و.

قاضي عبدالرحمان د خپل کشر و رور خداى نظر سره د تعليم حاصلولو په خاطر هندوستان ته ولاړ، د عربي او فارسي د علومو له حاصلولو وروسته بنو ته راغلل، دغه وخت قاضي عبدالرحمان د بنو په يوه ښوونځي کې د عربى او فارسي ژبو ښوونکى مقرر شو، خداى نظر بيرته غزني ته ولاړ، مگر قاضي عبدالرحمان په بنوکې پاتې شو.

هميش خليل د منشي احمد جان لاندې آثار معرفي کړي دي:

۱ — د قصه خوانۍ گپ

۲ — هغه دغه

۳ — د افغانستان تاريخ (پښتو ژباړه) (۴۴:۱۶)

۲-۱۷-۲ د منشي احمد احمد جان د نثر نمونه:

قيصې او تقالې

لومړى حکايت: يو باد شاه او شهزاده دواړه پلار او زوى ښکارته وتي وو، چې گرمې يې وشوه، نو خپلې چوغې يې د يو ټوقي په اوږه واچولې، بادشاه ورته

مسکی شوه او ویې ویل چې ای توقماره ! په تاخو د یوه خره بار جوړ شه، هغه ورته وویل چې نه قربان دې شم د دوو.

دویم حکایت: یو طبیب چې به چیرې هدیرې ته نو په مخ به یې خادراچاوه خلکو ترینه تپوس وکړ چې دا ولې ؟ هغه ورته وویل چې د دې قبرونو د مړونه زه ډیر شرمیرم ځکه چې دوی زما په دارو مړه شوي دي.

څوارلسم حکایت : یو غریب شاعر یو دولتمند ته ملاقات د پاره لاړ او هغه سره داسې نږدې کیناست چې د هغه او د ده مینځ کې یو لوېشت فرق وو، دولت مند په دې خبره خفه شو، ویې ویل چې یار تا کې او خره کې څومره فرق دی؟ هغه وویل چې یو لوېشت، دولت مند په دې خبره خفه شه او معافي یې ترې وغوښتله.

۲-۱۸ رحمت الله بابا

د رحمت الله بابا د ژوند په باب هم په دې تذکره کې عمومي معلومات راغلي دي. خو په دې تذکره کې د رحمت الله د زوکړې، وفات او همدارنگه د ده د آثارو په باب څه نه دي راغلي، له نجیب څخه وروسته په پښتانه شعراً دریم ټوک چې د پښتو ټولنې له خوا چاپ شوی او همدارنگه سرمحقق زلمي هیواد مل په فرهنگ زبان و ادبیات پښتو کې د ملارحمت الله بابا په باب معلومات راوړي دي:

ملارحمت الله د عبدالله پوپلزي زوی د عطا محمد لمسی په خټه پوپلزي ۱۲۵۳ ش کال د کندهار په «بلده» کې زیږیدلی دی. دی د پښتو ژبې د معاصرې دورې یو تکړه شاعر تیر شوی، رحمت الله بابا مروج علوم، لکه تصوف، فقه، منطق او د ادب او بلاغت فنون له خپل پلار او د سیمې له نورو علماوو څخه زده کړي. نوموړی د کندهار د بزم او ادب په حلقو کې اوس هم په ملارحمت الله بابا مشهور دی. د ده د اشعارو دیوان هم راټول شوی او چاپ شوی دی.

د ده اشعار ډیر ساده او نازک دي، د نازک خیالي په لحاظ، یو مخصوص سبک لري، ده په ډیرو لطیفو تمثیلاتو او مناسبو تشبیهاتو خپل شعر خوندور کړی. د نوموړی ډیری اشعار په طلوع افغان اخبار کې خپاره شوي دي او د دغه اخبار مدیر هم پاتې شوی دی.

رحمت الله په ۱۳۳۰ هـ ش کال د حج د فريضي د ادا کولو د پاره حجاز ته ولاړ او له حج نه د راستنیدو په لار د کویت په ریگستان کې وفات شو او هلته خاور ته وسپارل شو. (۱۳۹۰:۲۳)

۲-۱۹ عبدالرؤف بېنوا

د پښتو ژبې د معاصرې دورې لیکوال عبدالرؤف بېنوا د دې تذکرې بل لیکوال دی چې ښاغلي نجیب یې په باب معلومات راوړي دي، د دې تذکرې له لیکلو وروسته، عبدالرؤف بېنوا خورا زیات کتابونه لیکلي چې زه د خپله عبدالرؤف بېنوا له خولې اوهمدارنگه د ځینو نورو پښتنو لیکوالو له آثارو چې د نوموړي د ژوند او آثارو په باب یې معلومات راوړي دلته راوړم:

عبدالرؤف بېنوا د مفتي عبدالله، زوي او د مولوي عبدالحق اخندزاده، لمسی دی. دوی له اصله د کندهار د معروف له علیزو څخه دي، چې بیا د دوی لوی نیکه ملا گلاب آخند د هلمند ولایت موسی کلا ولسوالۍ ته تللی او هلته د موسی کلا په سربینه کې، چې اوس ډېر خلک ورته په اصطلاحې ډول سربېښه وايي، مړ او ښخ دی. خو د ملا گلاب آخند لمسی مولوي عبدالحق اخندزاده شل کلن و، چې له موسی کلا څخه بېرته کندهار ته راغی او د کندهار ښار له خرقې شریفې سره نږدې یې د سید حسن خان په کوڅه کې یې واړول، هماغه و، چې استاد بېنوا هم په ۱۲۹۲ لمريز کال کې د وږي پر لومړۍ نېټه وزېږېده او همدلته لوی شو.

استاد بېنوا د قرآن کریم تر زده کړې وروسته د خپل ورور مولوي عبدالکریم حقاني تر استادۍ لاندې خپلو زده کړو ته دوام ورکړ او عربي صرف او نحو یې ترې زده کړل، بیا یې فقه ولوستله چې مولوي ترې جوړ شو، تر دغو زدکړو وروسته یې ادبي ډگر ته مخه کړه او په شعر لیکلو یې پیل وکړ، چې لومړني شعرونه یې د کندهار په طلوع افغان کې خپاره شوي دي، بیا کابل ته تللی او د خپل ورور مولوي حقاني کره اوسېده، په همدغه وخت کې یې خپلو نورو زده کړو ته دوام ورکړ او عربي ادبیات یې په شخصي توګه زده کړل، بدیع، بیان او ګرامر یې هم زده کړل، چې بیا یې څو کاله وروسته د کابل پوهنتون د ژبو او ادبیاتو په پوهنځي کې د ژبپوهنې په څانګه کې وظیفه واخیستله. استاد بېنوا

عربي، اردو، دري او انگرېزي ژبې زده وې او په هغو کې د پوره مطالعې څښتن
۰۹

۲-۱۹-۱ داستاد بينوا رسمي دندې:

عبدالرؤف بېنوا د ادبي فعاليتونو سربيره په دولتي ارگانونو کې هم ډېرې
مهمې رسمي وظيفې اجرا کړې دي، چې خپله ارواښاد په خپل قلم داسې بيان
کړي:

- ۱- د کابل د ادبي انجمن غړی ۱۳۱۸ لمریز کال
- ۲- د کابل د ادبي انجمن د نشراتو مرستيال ۱۳۱۹ لمریز کال
- ۳- د پښتو ټولنې د صحافت مدير ۱۳۱۹ لمریز کال
- ۴- د کابل مجلې مدير ۱۳۲۰ لمریز کال
- ۵- د مطبوعاتو د رياست د نشراتو مرستيال ۱۳۲۰ لمریز کال
- ۶- د پښتو ټولنې مرستيال ۱۳۲۳ لمریز کال
- ۷- د پښتو ټولنې عمومي مدير ۱۳۲۵ لمریز کال
- ۸- د تاريخ د انجمن غړي ۱۳۳۰ لمریز کال
- ۹- د مطبوعاتو رياست د داخلي نشراتو عمومي مدير ۱۳۳۱ لمریز کال
- ۱۰- په ډيلي کې د افغانستان د سفارت مطبوعاتي مستشار ۱۳۳۱ لمریز کال
- ۱۱- د کابل راډيو رئيس ۱۳۳۵ لمریز کال
- ۱۲- د افغانستان او هند د دوستۍ د انجمن غړی ۱۳۳۶ لمریز کال
- ۱۳- د افغانستان او شوروي د دوستۍ د انجمن غړی ۱۳۳۹ لمریز کال
- ۱۴- په قاهره کې د افغانستان د سفارت مطبوعاتي مستشار ۱۳۴۲ لمریز کال
- کال
- ۱۵- د افغانستان راډيو رئيس ۱۳۴۴ لمریز کال
- ۱۶- د قبایلو د مستقل رياست مرستيال ۱۳۴۵ لمریز کال
- ۱۷- د اطلاعاتو او کلتور وزير ۱۳۴۶ لمریز کال

- ۱۸- د ولسي جرگې وکیل ۱۳۴۸ لمریز کال
- ۱۹- د پښتو د بین المللي تحقیقاتو د مرکز اجیر غړی ۱۳۷۵ لمریز کال
- ۲۰- د افغانستان اکاډمۍ اجیر غړی ۱۳۵۷ لمریز کال
- ۲۱- د صدارت مشاور د فوق رتبه په حیث ۱۳۵۸ لمریز کال
- ۲۲- په لیبیا کې د افغانستان سفیر ۱۳۵۸ لمریز کال
- عبدالرؤف بېنوا په ۱۳۶۲ لمریز کال کې د امریکا په متحده ایالاتو کې سیاسي پناه واخیسته، او یو کال وروسته یعنې په ۱۳۶۳ لمریز کال د جدې پر ۲۱ مه نېټه، د هغې ناروغۍ له امله چې ورپېښه وه، وفات شو.
- ۲-۱۹-۲ د بینوا آثار:
- ۱ — ادبي فنون، کابل، پښتو ټولنه، ۱۳۲۶ ش، د کابل عمومي مطبعه.
- ۲ — اوسنی لیکوال (لومړۍ ټوک)، کابل د مطبوعاتو، مستقل ریاست، د کورنیو خپرونو لوی مدیریت، د جوايزو او د کتاب چاپولو څانګه، ۱۳۴۰ ش، دولتي مطبعه.
- ۳ — اوسنی لیکوال (دوهم ټوک)، کابل د مطبوعاتو، مستقل ریاست، د کورنیو خپرونو لوی مدیریت، د جوايزو او د کتاب چاپولو څانګه، ۱۳۴۱ ش، دولتي مطبعه.
- ۴ — اوسنی لیکوال (درېم ټوک)، کابل د مطبوعاتو، مستقل ریاست، د کورنیو خپرونو لوی مدیریت، د جوايزو او د کتاب چاپولو څانګه، ۱۳۴۶ ش، دولتي مطبعه.
- ۵ — «پښتني میرمنې»، کابل، پښتو ټولنه، ۱۳۲۳ ش، د کابل مطبعه.
- ۶ — «پښتونستان»، کابل، د مطبوعاتو، مستقل ریاست، د داخلي نشراتو عمومي مدیریت دوهمه څانګه ۱۳۳۰ ش، د کابل عمومي مطبعه.
- ۷ — «چند آهنگ پښتو»، کابل، راډیو افغانستان، د کابل عمومي مطبعه.

- ۸ — خوشحال او پسرلی، کابل، د راډیو افغانستان د پښتون غږ مدیریت، ۱۳۳۷ ش، دولتي مطبعه.
- ۹ — خوشحال خټک څه وایي؟، د بلخ د اتحاد یې شرکت، ۱۳۲۷ ش، مطبعه محمدی بمبئی.
- بل چاپ: کابل، پښتو ټولنه، ۱۳۲۹ ش، عمومي مطبعه.
- 10 — د افغانستان نوميالي (لومړی ټوک)، کابل، د اطلاعاتو او کلتور وزارت — د پښتو د انکشاف او تقويي آمریت، ۱۳۵۳ ش، دولتي مطبعه.
- ۱۱ — د افغانستان نوميالي (دوهم ټوک)، کابل، د اطلاعاتو او کلتور وزارت — د پښتو د انکشاف او تقويي آمریت، ۱۳۵۳ ش، دولتي مطبعه.
- ۱۲ — د افغانستان نوميالي (دریم ټوک)، کابل، د اطلاعاتو او کلتور وزارت د نشراتو ریاست، ۱۳۶۰ ش، دولتي مطبعه.
- ۱۳ — د پیر محمد کاکړ دیوان، کابل، پښتو ټولنه، ۱۳۳۵ ش، دولتي مطبعه.
- ۱۴ — د رحمان بابا دیوان، کابل، پښتو ټولنه، ۱۳۲۸ ش، عمومي مطبعه.
- ۱۵ — د زړه خواله، کابل، د کتاب چاپولو مؤسسه، ۱۳۴۵ ش، دولتي مطبعه.
- ۱۶ — د غنمو وړی، کابل، پښتو ټولنه، ۱۳۲۵ ش، عمومي مطبعه.
- ۱۷ — د کاظم خان شیدا دیوان، کابل پښتو ټولنه، ۱۳۳۰ ش، د کابل عمومي مطبعه.
- ۱۸ — گیتا انجلي (رابندر اناتھ ټاگور)، کابل، پښتو ږغ، ۱۳۳۶ ش، دولتي مطبعه.
- ۱۹ — گیتا انجلي (رابندر راناتھ ټاگور)، سریزه د پوهاند عبدالشکور رشاد، کابل، پوهنتون د ادبیاتو پوهنځی، ۱۳۵۴ ش، دولتي مطبعه.
- ۲۰ — لنډی، کابل، راډیو افغانستان، ۱۳۳۷ ش، عسکري مطبعه.
- 21 — میرویس نیکه، کابل، پښتو ټولنه، ۱۳۲۵ ش، عمومي مطبعه.

- ۲۲ — نيټه ليک يادښتونه يا د افغانستان تاريخي پېښې (لومړۍ ټوک) ،
کابل، د ادبياتو پوهنځۍ، ۱۳۵۴ ش، دولتي مطبعه.
- ۲۳ — ويښ زلميان، کابل، پښتو ټولنه، ۱۳۲۶ ش، عمومي مطبعه.
- ۲۴ — هوتکيان، پښتو کوونکي محمد يونس مراد، کابل، د تاريخ او ادب ټولنه،
۱۳۴۵ ش ، دولتي مطبعه.
- ۲۵ — د ښځې حقوق او مقام، کابل، د بيهقي کتاب چاپولو مؤسسه، ۱۳۵۴
ش، دولتي مطبعه.
- ۲۶ — د بينوا — پريشانه افکار، کابل، د پښتو ټولنې د ادبياتو څانگه، ۱۳۳۵
ش، دولتي مطبعه.
- ۲۷ — پښتو روزنه، کابل، د پښتو څيړنو بين المللي مرکز، ۱۳۵۷ ش، دولتي
مطبعه.
- ۲۸ — د افغانستان نوميالي، څلورم ټوک، د اطلاعاتو او کلتور وزارت، ۱۳۵۸ هـ
ش .
- ۲۹ — نيټه ليک يادښتونه يا د افغانستان تاريخي پېښې، دويم ټوک، کابل
پوهنتون ۱۳۵۷ هـ ش . (۵۶:۲۰)
- د بينوا صاحب پورته ياد شوي او يو شمير نور اثار هم د اوسني ليکوال د دريم
جلد په پاى کې معرفي شوي چې زه دلته د هغو اثارو يادونه کوم چې ښاغلي
رفيع په پښتو کتابښود کې نه دي راوړي:
- ۱ — پښتو کلي: — څلورم جلد چې په ۱۳۲۰ ش کال د پښتو ټولنې لخوا د
درسي او تعليمي کتاب په حيث چاپ شوی دی.
- ۲ — پردیس : — دا د علامه اقبال د «مسافر» نومي منظوم کتاب په پښتو نظم
ترجمه ده چې د ۱۳۲۱ ش کال د انيس په ورځپاڼه کې نشر شوې ده.

۳ — پښتو د شاهانو په دربار کې: — دا یوه رساله ده، چې په کې د شاهانو له خوا پښتو پالنه یاده شویده، دا رساله د ۱۳۲۲ ش کال کې په «کابل کالنی» کې نشر شوې ده.

۴ — د هوتکو په دوره کې پښتو: — داهم یوه وړه رساله ده چې د هوتکو مشرانو او شاعرانو توجه پکې ستایلې او خپرلې شوې ده.

۵ — آریایي، پارسي، پښتو مرثیې او ویرنې: — دا رساله د ۲۶ — ۱۳۲۵ ش کلو په «کابل کالنی» کې نشر شوې ده.

۶ — د دار مستتر پښتو خپرني: — دا کتاب فرانسوي مشهور مستشرق (جیمس دار مستتر) په فرانسوي لیکلي چې ښاغلي سیدقاسم رښتیا په پارسي ترجمه کړی او ښاغلي حبیبی او بینوا پښتو اړولی او په ۱۳۲۶ ش کال پښتو ټولنې چاپ کړی دی.

۷ — نظریې به پښتونستان: — دا په فارسي ژبه یوه رساله ده، چې په ۱۳۲۹ ش کال په کابل کالنی کې هم او ځانته په مستقل شکل هم چاپ شوې ده.

۸ — لیدران امروزي پښتونستان: — دا د پښتونستان د اوسنیو ځینو مشرانو او لیدرانو لنډه پیژندگلوې ده، چې د ۱۳۳۱ ش کال په کابل کالنی کې او ځانته د رسالې په شکل چاپ شوې ده.

۹ — پاچا خان: — دا کتاب له اردو څخه په فارسي ژباړل شوی او ۱۳۳۸ ش کال د انیس په ورځپاڼه کې پرله پسې چاپ شوې ده.

۱۰ — پښتو قرائت: — د پوهنې د وزارت په غوښتنه د ښوونځیو د لسم ټولگي د پاره په ۱۳۳۹ ش کال لیکل شوی.

۱۱ — زوړ گنهگار: — دا یوه پښتو ډرامه ده چې د قندهار په پوهنه نندارې کې تمثیل شوې او هم د کابل راډیو په «پښتون ږغ» کې خپره شوې ده.

۱۲ — کابر اصل: — دا یوه تنقیدي ډرامه چې په فارسي لیکل شوې او د کابل په پوهنې نندارې کې تمثیل شوې ده.

۱۳ — اشتباه: — دا هم يوه اجتماعي ډارمه ده چې د کابل د جشن په صحنه کې تمثيل شوې ده.

۱۴ — آشيانه عقاب: — يوه تاريخي او حماسي ډرامه ده چې په فارسي ليکل شوې او د کابل په پوهنې ننداره کې تمثيل شوې ده.

۱۵ — زرنګ: — يوه راډيويي ډرامه په پارسي ليکل شوې او هماغه وخت په کابل راډيو کې تمثيل شوې ده.

۱۶ — حکومت بيدار است: — دا هم يوه راډيويي ډرامه ده چې په کابل راډيو کې تمثيل او «پښتون ږغ» په مجله کې چاپ شوې ده. (۷: ۱۵۱۰)

۲-۱۹-۳ د عبدالرؤف بينوا د نثر نمونه:

ګرانه ملګريه:

زه چې تاته څه ليکم داله بېکاريه نه دي ، خو د بېکاري وخت کې دي ، مګر بېکاره ورته ويل به لږ ظلم غوندې وي .زه پوهېږم چې ستا د کار سره دومره مينه ده، چې نه غواړې د کار وخت دې په بېکاره خبرو تېرسي ، خو پخپله به د کار په باب کې د زړه خواله کول کار نه وي.کار د ژوند نښه ده او د ژوندونښت پرکار ولاړ دی ، ليکن څنگه کار ؟ او څنگه بايد شروع سي ؟ دا ډېر دقت او سنجش غواړي . د کار تر شروع دمخه دکار امکانات سنجول ، د کارپه سر کې د کار پای ته کيدل ، د کار موانع او مشکلات په نظر کې نيول او خپل توان ليدل هغه ضروري خبرې دي، چې د کار خاوند د هوس او تظاهر له لارې را ګرځوي، کوم کار چې د هوس او تظاهر له مخي شروع کېږي ، هغه به ضرور نيمګړی پاته وي او هغه کار چې نيمګړی پاته او سرته نه رسېږي ښه داده چې شروع سي اود شاعر په وينا : ترنيمګړې مستی به هوښياري ده په پښتو کې يو متل دی ، وايي: ډېره چې له ځايه پورته کولای نه سي له ځايه يې مه خو ځوه.ډېر کسان سته چې تش د تظاهر او هوس له لارې په کار لاس پورې کوي، خوڅنگه چې سنجش ور سره نه وي نو په نيمه لاره کې پاتېږي ،

مالي او جسمي توان يې صرف سي خو بېځايه بې نتيجې او بې گټې. د کار بل شرط کارد کار اهل ته سپارل دي ، ځکه چې هر چاته کار سپارل د کار اهليت ته اهميت نه ور کول دي او چی دې اهميت ته په سپکه سترگه وکتل سي نو گواکې له بيزو څخه د نجاری کارغو بڼتل دي او دا خو کار پرمخ نه بيايي، بلکی کار شنډوي، البته دا خبره دا معنی نه لري چې يوه سړي ته چې نه د يوه کار اهليت لري ټول کارونه و سپارل سي، نتيجه دا سوه چې نه خو بايد هر چاته هر کار و سپارل سي او نه هم بايد ټول کارونه يوه سړي ته پرېښودل سي، يابه بل عبارت د کار له پاره بايد اهل سړی پيدا کړه سي ، نه د بې اهليتـه سړي له پاره کار. او که بياهم کار پرمخ نه ځي نو علت او سبب يې بايد د کار په ماشين کي ولټول سي. رښتيا هم د کار انتظام او حرکت د يوه ماشين د پرزو سره زيات شباهت لري، په ماشين کې که ټولي پرزي روغې وي او کار و کړي خو چې يوه حساسه پرزه يې له کاره و لو پرې ماشين سم کار نه کوي د دې چاره د هغي بېکارې پرزې سمول يا اليشول دي، مگر که د ماشين زياتي پرزې وړاني وي او يوې يا څو پرزو کار کاوه، داکار بې له دې چی دا بېکاره پرزې هغه کار گرې پرزې هم له کاره وا چوي او يايې کار ورسست کړي بله نتيجه ورځنې اخيستل مشکل ښکاري. همد اشان اجتماعي او ادارې چارې په خپل منځ کې سره ټينک ارتباط لري ځينې وختونه دا ارتباط څرگند او مستقيم وي او کله هم پټ او غير مستقيم . مثلا ډيرې ادارې وي چې په يوه اداره کې په ډېرې تېزۍ سره روانې وي خو څنگه چې د دې چارو پرمختگ د نورو ادارو په فعاليت هم اړه لري نو که هغه ادارې پخپل فعاليت کې جدي وي د لومړۍ ادارې کاميابي حتمي ده او که هغه ادارو پخپلو چارو کي فعاليت نه درلود نو د لومړۍ ادارې جدیت او فعاليت هم مطلوبه نتيجه نه ورکوي دا چې په ځينو ځايو کي فعاليت ولې لږ پرې ، د دې علت اکثره د هغو ځايو د اداري سيستم وړاني وي او يا د کار کوونکو عدم دلچسپي ، عدم دلچسپۍ ، علت خو يا نا

پوهي او نالايقي يا د کار کوونکو د اقتصادي وضعیت پر بشاني ، چې علت یې د کار غیر عادلانه شرایط ، او د کار او دکار د اجرا ترمنځ عدم مساوات دی له دې نه چې تېرسو دکار کوونکي او کارفرما ترمنځ په عادلانه صورت د روابطو تنظیم ، د کار فرما دلچسپي ، د کار فرما له خوا د کار کوونکو تشویق ، تقدیر او ترغیب هم د کار په پرمختګ کې ښه اغېزه لري نو ګرانه ملګريه ؛ که زه او ته غواړو چې کارونه مو پرمخ ولاړ سي نو باید دا ذکر سوي نکات په نظر کې ونیسو او چې د کار سر او پای ، خپل توان او اهلیت مو وسنجاوه نو کامیابي مو حتمي ده ، که دانه وي تش د کار په فکر بېکاره کښېناستل او بېکاره ورځې شپي تیږول نه ستا له پاره ګټه لري اونه د ملګري له پاره.

اوس دنیا یوازې ویلو ته ضرورت نه لري بلکې کول هم غواړي. (۸: ۱۵)

۲-۲۰ عبدالشکور رشاد

عبدالشکور رشاد د ښاغلي نجیب د تذکرې بل پښتون لیکوال دی. د ده په باب هم لکه د نورو په څیر معلومات راغلي دي البته د نورو په پرتله د ده په هکله یوڅه زیات ویل شوي خو بیا هم د ده د ژوند، آثارو او د وفات نېټې په باب معلومات نشته چې دا دې د پښتو لیکوالو د ځینو نورو تذکرو په اساس یې زه دلته راوړم: عبدالشکور رشاد د عبدالغفور خان زوی، د حاجي محمد ایاز خان لمسی په خټه بابر د پښتو ژبې پوخ لیکوال او شاعر تیر شوی دی په ۱۳۰۰ هـ کال کې د قندهار ښار د بابرو د کوڅې په یوه بډایه کورنۍ کې زېږېدلی دی او په ۱۳۱۲ هـ کال کې له ابتدایي ښوونځي څخه فارغ شوی نورې زدکړې یې په خصوصي توګه کړي دي.

ښاغلي رشاد د پښتو ژبې په ادب کې ژورې کتنې او عالمانه څېړنې کړي دي. ده د پښتو او پښتنو د تاریخ په روڼولو کې ډیر زیار ایستلی دی، برسیره پر دېرو مضامینو چې په دې لاره کې یې د هیواد په اخبارو او ادبي مجلو کې

ليکلي دي ځينې گټور تدریسي، ادبي او تاریخي مستقل آثار یې په پښتو تالیف او یا ترجمه کړي دي، چې دا ټول د ده د علمي څېړنې ذوق په تېره بیا د پښتو ژبې د ادب او پښتو د تاریخ سره د ده مینه ثابتوي .

که څه هم ده زیار ایستلی چې په نثر او نظم کې د پښتو ژبې سوچه او لرغوني لغتونه او اصطلاحات راوړي چې له دې امله کله کله په خپله هم مجبورېږي چې د داسې لغاتو او اصطلاحاتو شرح د خپلو لیکنو په پای (فټ نوټ) کې ولیکي خو بیا یې هم له اشعارو د یو اغیزناک پټ درد پته او څرک لگي په تیره بیا د انساني مینې تاثیرات پکښې زیات لیده شي. (۵: ۴۵۸)

د پښتو معاصرو لیکوالو په تذکرو کې د ده د وفات نېټې په باب څه نه دي ویل شوي خو د وفات نېټه او همدارنګه د ده د آثارو په باب معلومات مې د ده دمشر زوی ډاکټر طارق رشاد له یوې مقالې څخه را اخیستي:

عبدالشکور رشاد د ۱۳۸۳ ل کال د لېنډۍ د میاشتي پر یوولسمه نېټه، د چهارشنبې په ورځ د کابل په څلورسوه بستریز روغتون کې د زړه د ناروغۍ له امله په حق ورسېد.

ارواښاد استاد په پاړسي، عربي، اردو، هندي، روسي او انګریزي ژبو پوهېده او له ترکي او جاپاني ژبو څخه یې هم استفاده کوله . پر خپلې مورنۍ ژبې سربېره یې په پاړسي او اردو ژبو کې هم ښه عروضي شاعري کوله ، خو ده خپل ټول ژوند د پښتو ادب د پرمختګ او ودې په لاره کې تېر کړی دی ، علمي ، ادبي او تاریخي اثار یې لیکلي ، د نړیوالو ادبیاتو ژباړې یې کړي او زیات شعرونه یې زموږ شعري نړۍ ته ډالۍ کړي دي . د ده (۴۹) آثار له سلګونو مقالو سره چاپ شوي دي او یو شمیر نور ناچاپه دي چې په لاندې ترتیب سره ذکر کېږي:

۲-۲۰-۱ د عبدالشکور رشاد چاپي آثار:

1. ملحد شاهي يا کمونيست شاهي، شعري ټولگه ده چې د ۱۹۷۸ م کال د کودتا څخه تر ۱۹۹۲ م کال پورې د وخت د حکومت د کړنو غندنه پکې شوې ده.
2. تنظيم شاهي، شعري ټولگه ده چې د ۱۹۹۲ م کال څخه تر ۱۹۹۶ م کال پورې د هغه وخت د حالاتو ذکر پکې شوی دی.
3. طالب شاهي، شعري ټولگه ده، چې د طالبانو له حکومت څخه وروسته چاپ شوې ده.
4. لودي پښتانه په ۴۲۰ مخونو کې، د ۱۹۵۸ م کال چاپ.
5. دهلي د پښتنو په وخت کې، سريزه، د ۱۹۶۰ م کال چاپ.
6. د ليو تولستوی درې نکلونه، (پښتو ژباړه) د ۱۹۶۱ م کال چاپ.
7. د يولسم ټولگي پښتوقرائت، د ۱۹۶۱ م کال چاپ.
8. د امير خسرو دهلوي هندي شاعري، د ۱۹۷۴ م کال چاپ.
9. د خيرالبيان لغتونه، سريزه، په ۱۲۲ مخونو کې، د ۱۹۷۴ م کال چاپ.
10. د خيرالبيان په سريزه کې درې مقالې، د ۱۹۷۴ م کال چاپ.
11. د دولت لوانې د دېوان سريزه، د ۱۹۷۴ م کال چاپ.
12. د واصل روښاني دېوان، سريزه او سمون، د ۱۹۷۴ م کال چاپ.
13. د پانې نې، ارزښت ادبيای او په هغه کې پښتو کلمې، د ۱۹۷۵ م کال چاپ.
14. گيتا آنجلي (د رابندرانات ټاگور اثر) د پښتو ژباړې سريزه، په ۱۰۴ مخونو کې، د ۱۹۷۵ م کال چاپ.
15. تاج (د رابندرانات ټاگور اثر) د پښتو ژباړې سريزه، د ۱۹۷۵ م کال چاپ.
16. د گولډن شتات د فرهنگ سريزه، د ۱۹۷۷ م کال چاپ.

17. د گلشن روه سريزه په ۱۹۲ مخونو کې، د ۱۹۷۷ م کال چاپ.
18. د احمدشاه بابا د پښتو اشعارو شرح او سريزه، د ۱۹۷۷ م کال چاپ.
19. د احمدشاه بابا د دېوان غورچاڼي، د ۱۹۷۸ م کال چاپ.
20. بدیع درسي کتاب، د دارالمعلمين له پاره، د ۱۹۸۰ م کال چاپ.
21. د ابن سینا مخارج الحروف پښتو ژباړه.
22. د پښتو تجويدونو تاريخچه په ۷۴ مخونو کې، د ۱۹۸۰ م کال چاپ.
23. د پښتو اسماء الحسنی سريزه، لغتنامه او تعليقات، د ۱۹۸۰ م کال چاپ.
24. د څمکنو ميا عمر، د ۱۹۸۱ م کال چاپ.
25. د حاجي جمعه بارکزي د دېوان سريزه او لغتنامه، د ۱۹۸۲ م کال چاپ.
26. پر افغانستان او بریتانوي هند باندې څو خبرې، د ۱۹۸۲ م کال چاپ.
27. د پټې خزانې فرهنگ، لومړی چاپ ۱۳۶۲ هـ ش کال.
28. در باره ظفرنامه اکبري و ناظم آن، د ۱۹۸۶ م کال چاپ.
29. د قصه خوانۍ خونړۍ پېښه، د ۱۹۸۸ م کال چاپ.
30. لس مقالې، د ۱۹۸۸ م کال چاپ.
31. سوبه‌اش چندربوس، د ۱۹۸۹ م کال چاپ.
32. د زړه وينې (شعري ټولگه)، د ۱۹۹۱ م کال چاپ.
33. د افغانستان بډې ورځې (شعري ټولگه)، د ۱۹۹۴ م کال چاپ.
34. لولپه پېغله (شعري ټولگه)، د ۱۹۹۵ م کال چاپ.
35. کوروش خون آشام، (پارسي نظم)، د ۲۰۰۰ م کال چاپ.
36. د پښتنو غميزه (شعري ټولگه)، د ۲۰۰۱ م کال چاپ.
37. خښمېدلې امريکا (شعري ټولگه)، د ۲۰۰۲ م کال چاپ.
38. د واده کلۍ کر بلا سو (شعري ټولگه)، د ۲۰۰۳ م کال چاپ.

39. د تودو وینو حمام افغانستان سو (شعري ټولگه)، د ۲۰۰۳ م کال چاپ.
40. د افغانستان د تاریخي جغرافیې په اړه د علامه رشاد سره د مرکو ټولگه، (لومړۍ برخه)، د ۲۰۰۴ م کال چاپ.
41. تېروتنې (تاریخي او ادبي) لومړۍ برخه، د ۲۰۰۴ م کال چاپ.
42. بې لاسو ښځه (د لیو تولستوی د اثر ژباړه)، د ۲۰۰۴ م کال چاپ.
43. لوی احمدشاه بابا د خلکو له نظره، (د افغانستان د اکاډیمۍ له خوا)، د ۱۹۹۱ م کال چاپ.
44. روڼې اوښکې (شعري ټولگه) په ۱۲۰ مخونو کې، د ۲۰۰۵ م کال چاپ.
45. د گلانو گېډۍ (شعري ټولگه)، په ۴۶ مخونو کې، د ۲۰۰۵ م کال چاپ.
46. د بېنوا یاد، په ۴۵ مخونو کې، د ۲۰۰۵ م کال چاپ.
47. ادبي نثرونه، په ۶۱ مخونو کې، د ۲۰۰۵ م کال چاپ.
48. د کارنامو مېرمنې، په ۶۸ مخونو کې، د ۲۰۰۵ م کال چاپ.
49. نصاب الصبيان، سریزه، ۱۹۸۲ م کال چاپ.
50. فواید فقیرالله، لغتنامه او تعلیقات، ۱۹۸۰ م کال چاپ.
51. د پښتو - جاپاني قاموس په باب.
52. د حیات افغاني پر پښتو ژباړي تعلیق، دریم ټوک.
53. د حالنامې سریزه، تعلیقات او لغتنامه.
54. د پتي خزاني عروضي اړخ.
55. د تاریخ سیاح مسیحي کتنه او نظر.
56. د زمانشاه او سلطان ټیپو سریزه.
57. پښتانه شعراء (دریم ټوک) د ۲۷ شاعرانو د احوالو او اثارو پېژندنه، تصحیح او تنقیح.
58. د ملاعبدالباقي د تبیین الواجبات سریزه.

۲-۲۰-۲ د عبدالشکور رشاد ناچاپ آثار:

1. پښتانه شعراء په اردو ژبه کې ، په دغه اثر کې هغه پښتانه معرفي شوي دي چې په اردو ژبه يې شعرونه ويلي دي، په دغه اثر کې ۳۸۳ تنه شاعران راغلي دي ، ۸۵۰ مخونه لري.
2. پښتانه شعراء په پاړسي ژبه کې ، په دغه اثر کې هغه پښتانه معرفي شوي دي چې په پاړسي ژبه يې شاعري کړې ده ، په دغه اثر کې ۲۰۰ تنه شاعران معرفي شوي دي ، ۷۰ مخونه لري.
3. غالب جنگ غازي نواب احمدخان بنگښ او د هغه کورنۍ، ۱۹۰ مخونه لري.
4. آیا؟ په دغه اثر کې هغه تېروتنې او تېر ايستني په ګوته شوي چې هغه په پښتو او پاړسي ادبياتو او تاريخ کې د پاملرنې وړ دي ، ۵۰۰ مخونه لري.
5. د قومو او قبيلو په باب يادښتونه، ۶۷۰ مخونه لري.
6. مستشرقين، په دغه اثر کې ۲۰۰ تنه ختيځ پوهان چې د افغانستان، پښتو او پاړسي ژبو په باب يې څېړنې کړي ، معرفي شوي دي ، ۵۴۰ مخونه لري.
7. امين الملك گل محمدخان غورياخېل بابړ او د هغه کورنۍ چې د استاد له نيکونو څخه دی ، ۲۴۰ مخونه لري.
8. ملي قهرمان غازي محمداکبر خان ، ۲۳۰ مخونه لري.
9. سوري پښتانه، ۴۰۰ مخونه لري.
10. د کندهار د مدرسو تدريسي نصاب، ۴۰۰ مخونه لري.
11. حضرت ابوبکر صديق، ۲۳۰ مخونه لري.
12. په زړه پاړسي ، پهلوي او اويستا کې پښتو کلمې، ۳۸۰ مخونه لري.
13. د کندهار زيارتونه، په ۷۰۰ مخونو کې چاپ شوی دی.

14. ادبي قاموس، دغه اثر شپږ ټوکه دی، لومړی ټوک ۱۲۰۰ مخونه، دوهم ټوک ۶۳۰ مخونه، دریم ټوک ۱۲۵۰ مخونه، څلورم ټوک ۶۰۰ مخونه، پنځم ټوک ۶۵۰ مخونه او شپږم ټوک ۱۲۰ مخونه لري.
15. پښتانه مصنفین، دغه اثر درې ټوکه دی، لومړی ټوک ۱۰۰۰ مخونه، دوهم ټوک ۷۶۰ مخونه او دریم ټوک ۵۸۰ مخونه لري.
16. جغرافیایي یاداشتونه، دغه اثر دوه ټوکه دی، لومړی ټوک ۸۰۰ مخونه او دوهم ټوک ۳۶۰ مخونه لري.
17. د کندهار تاریخي یاداشتونه، دغه اثر دوه ټوکه دی، په لومړي ټوک کې مخکې تر مغلو حالات بیان سوي دي او ۹۷۰ مخونه لري او په دوهم ټوک کې وروسته تر مغلو حالات بیان سوي دي چې ۱۰۴۰ مخونه لري.
18. د احمدشاهي عصر نومیالي، دغه اثر هم دوه ټوکه دی، لومړی ټوک په ۵۰۰ مخونو او دا برخه د احمدشاهي شاهنامې د تعلیقاتو په نامه راغلې ده او دوهم ټوک په ۴۲۰ مخونو کې چې له احمدشاهي شاهنامې پرته د نورو نومیالیو ذکر هم په کې راغلی دی چاپ شوی دی.
19. پښتانه مشاهیر، درې ټوکه دی، لومړی ټوک ۱۵۰ مخونه، دوهم ټوک ۲۰۰ مخونه او دریم ټوک یې تر لاس لاندې و لږ لیکل شوی دی.
20. د طریقت شجرې، د هغو طریقو په باب چې په افغانستان او پښتنو کې مشهورې دي، ۲۰۰ مخونه لري.
21. نسبي شجرې، دغه شجرې پنځه ټوکه دي، لومړی ټوک په هندوستان کې د پښتنو نوابیو او نامتو کورنیو په اړه دی، ۲۷۰ مخونه لري، دوهم ټوک د سدوزو پاچاهانو، شهزاده گانو او سردارانو په اړه دی، ۹۰ مخونه لري، دریم ټوک د محمدزیو پاچاهانو، شهزاده گانو او

سردارانو په اړه دی، ۱۸۵ مخونه لري، څلورم او پنځم ټوکونه د پښتنو قومونو او قبیلو په اړه عمومي شجرې دي، چې څلورم ټوک ۳۲۰ مخونه او پنځم ټوک ۱۲۰ مخونه لري.

22. سل متله په اوو ژبو، دغه اثر په څلورو ټوکونو کې دپښتو، پارسي عربي، انگریزي، روسي، اردو او ترکي ژبو ورته متلونه راوړي دي.

23. دوه زره روسي متله په پښتو ژبه، دغه اثر څلور ټوکه دی، لومړی ټوک ۳۶۵ مخونه، دوهم ټوک ۴۵۰ مخونه، دریم ټوک ۴۲۰ مخونه او څلورم ټوک ۴۲۵ مخونه لري.

24. د خوشال فرهنگ، دغه اثر اووه ټوکه دی، لومړی ټوک طب نامه ۴۰۰ مخونه، دوهم ټوک بازنامه ۲۶۰ مخونه، دریم ټوک رباعیات او قطعات ۲۸۰ مخونه، څلورم ټوک دستارنامه ۴۸۰ مخونه، پنځم ټوک غزلیات او قصاید ۵۲۰ مخونه، شپږم ټوک غزلیات او قصاید ۳۲۰ مخونه، اووم ټوک غزلیات او قصاید ۳۶۰ مخونه لري.

25. د پتي خزاني فرهنگ، دوهم ټوک، ۴۰۰ مخونه لري.

26. د گلشن روه لغتنامه، ۸۰۰ مخونه لري.

27. نواب حافظ رحمت خان بریځی او د هغه کورنۍ د افغانستان د علومو اکاډیمۍ چاپ.

28. د فرهنگونو په باب، په دغه اثر کې هغه ټول فرهنگونه چې په ختیځ کې لیکل سوي، معرفي سوي دي، ترتیب یې په لاندې ډول دی:

- پښتو فرهنگونه (د الفبا په ترتیب).
- پارسي فرهنگونه (د الفبا په ترتیب)
- عربي فرهنگونه (د الفبا په ترتیب)
- ترکي فرهنگونه (د الفبا په ترتیب)
- هندي فرهنگونه (د الفبا په ترتیب)

29. بدیع، ۷۵۰ مخونه لري.
30. بیان، ۵۰۰ مخونه لري.
31. قافیه، ۶۵۰ مخونه لري.
32. عروض، دغه اثر څلور ټوکه دی، لومړی ټوک ۱۱۳۰ مخونه، دوهم ټوک ۳۶۸ مخونه، دریم ټوک ۴۴۰ مخونه او څلورم ټوک ۹۵ مخونه لري.
33. معاني، ۶۵۰ مخونه لري.
34. نقد، د پښتو، پارسي، او عربي ادبياتو په تاريخي او علمي برخو کې، ۵۰۰ مخونه لري.
35. مکتبي قاموس، په دغه اثر کې د ښوونځيو د کتابونو ۶۰۰۰ لغاتونه تشریح شوي دي، د چاپ کال ۱۳۹۴ هـ ش.
36. په گلشن روه کې د بابو جان منتخبات نثرونه دي، (د پوهاندۍ اثر) ۲۴۰ مخونه لري.
37. لاله (شعري ټولگه)، ۱۵۰ مخونه لري.
38. چاپ شوي څلوېښت حديثه.
39. د محبت نغمې، (شعري ټولگه)، ۱۵۰ مخونه لري.
40. نیم دید، (شعري ټولگه).
41. د شعرونو پنځه ټولگې، لومړۍ ټولگه ۶۲ مخونه، دوهمه ټولگه ۵۰ مخونه، دریمه ټولگه ۱۲۶ مخونه، څلورمه ټولگه ۶۲ مخونه او پنځمه ټولگه ۱۸۰ مخونه لري.
42. شمس الکفات خواجه بزرگ احمد بن حسن میمندي، ۱۰۵ مخونه لري، (نیمگړی اثر)
43. شهید سردار محمد داود، ۱۸۰ مخونه لري، (نیمگړی اثر).
44. امان الله شاه غازي.
45. ۱۰۰ زارې لغاتونه).

46. د سنسکريت ژبې گرامر، ۷۴۰ مخونه لري.
47. د جاپاني ژبې گرامر او معلومات، دغه اثر دوه ټوکه دی، لومړی ټوک ۱۳۰ مخونه او دوهم ټوک ۱۶۵ مخونه لري.
48. د روسي ژبې گرامر، دغه اثر هم دوه ټوکه دی، لومړی ټوک ۱۶۰ مخونه او دوهم ټوک ۱۷۰ مخونه لري.
49. په پښتو کې مناظرې، ۷۵ مخونه لري.
50. الفنامې، ۸۵ مخونه لري.
51. د پښتو نظم عروضي سيستم، ۴۵۰ مخونه لري.
52. په پښتو کې د نظم ډولونه، ۲۹۰ مخونه لري.
53. سبک پېژندنه، ۲۰۰ مخونه لري.
54. د ډورن په پښتو ډکشنري کې تېروتنې.
55. تېروتنې او تېر ايستنې، په پښتو، دري او عربي کتابونو کې.
56. پښتو نکلونه او پښتو کېسې.
57. ځيني ادبي خبري، ۲۰۰ مخونه لري.
58. د جاپان سفرنامه (يون ليک)، ۹۰ مخونه لري.
59. د امريکا سفرنامه (يون ليک)، ۱۰۰ مخونه لري.
60. د يمن سفرنامه (يون ليک)، ۱۳۵ مخونه لري.
61. بريځي پښتانه، ۱۲۰ مخونه لري.
62. غازي ايوب خان، (نيمگړی اثر)
63. برمکبان، ۲۲ مخونه لري (نيمگړی اثر).
64. زړه پارسي (فُرس قديم)، ۵۰ مخونه لري.
65. د سوسيالوجۍ په اړه يادابښتونه، ۱۲۰ مخونه لري.
66. پښتانه شعراء په عربي ژبه کې، (نيمگړی اثر)
67. د پښتو کتابو کاتبان، ۱۲۰ مخونه لري.

68. تعليقات ، ۶۰ مخونه لري.
69. سر ياني قصيده، ۴۰ مخونه لري.
70. د خوشال خان ياد، ۱۰۰ مخونه لري.
71. عربي گرامر، ۱۲۰ مخونه لري.
72. شيخ قاسم سليمان، ۱۲۰ مخونه لري.
73. د تحفة القاسمي په اړه نيمگړې ليکنه.
74. د خوستي، تني، گوربزي لهجو ځيني کلمات.
75. رقوم نويسي.
76. پنځه کتابونه، ۶۰۰ مخونه لري.
77. د محاربه کابل په اړه نيمگړې تعليقات.
78. پردي دودونه، ۲۰ مخونه لري.
79. د فوايد دوا لغتونه، ۱۵۰ مخونه لري.
80. وحده الوجود، ۴۰ مخونه لري.

۲-۲۰-۳ د علامه رشاد د نثر نمونه:

اودگير (Awdgir) :

پردکن باندې د گورگاني مغولو بريدونه د اکبر په پاچهي کې پيل شول او د مغولو د پاچهۍ سرحد له نرېدا روده څخه د کرشنا رود تر برنيو برخو پورې ورسيد او د برار عماد شاهي پاچهي د اکبر په زمانه کې له منځه ولاړه، مگر د احمدنګر د نظام شاهيانو پاچهي د ملک عنبر د مختار الملکۍ په دوره کې ټينګه شوه او آب و تاب يې و موند. د بيجاپور عادل شاهيانو او د گولکندي قطب شاهيانو د نظام شاهۍ ځينې هغه سيمې، چې دوی ته ور څرمه وې، خپلې کړلې او يا د خپلولو په خيال کې وو. شاه جهان چې خبر شو پخپله دولت آباد ته ولاړ او له دغه ځايه څخه يې درې پوځه د بيجاپور او گولکندي د

پاچاهيو د خپلو له پاره وگومارل چې له شمال شرقي، غربي او جنوب غربي خواوو څخه بريد پروکړي څلورم پوځ يې د بنایسته خان په مشرۍ، د نظام شاهي کلاوو د نيولو له پاره وگوماره. د گولکنډې قطب شاهيانو اطاعتو مانه، بيجاپور شاهيانو جنگ وکړ، خوماته پرماته پرشا تلل، پای ته په سوله راضي شول.

د سيواجي پلار ساهوجي هم په دغو وختو کې پورته شو. د خان جهان لودي او خان زمان شخړې هم په دغه وخت کې وې، مگر ټولې د شاه جهان په گټه، پای ته ورسيدلې، په دغه گيرو دار کې د ۱۶۳۱ ع کال د سپتمبر په ۲۸ مه د اودگير کلا د مغولو لښکرو ونيوله، د اودگير کوتوال سدي مفتاح د شاه جهان نوکري ومنله او د حبش خان خطاب يې وموند. درې زری منصبدار شو، د اودگير کلا د زين خان کوکه زوی، مغل خان ته و سپارله شوه. (۱۸: ۲۶)

۲-۲۱ محمد ابراهيم خواخوږى

د دې تذکرې بل لیکوال محمد ابراهيم خواخوږى دی. په دې تذکره کې د ښاغلي خواخوږي د زوکړې نېټې، سیمې او زدکړو په باب خبرې راغلي دي خو له نجيب وروسته بېنوا صاحب د ابراهيم خواخوږي بشپړه معرفي کړېده. زه دلته هغه ټکي راوړم چې ښاغلي نجيب په دې تذکره کې نه دي یاد کړي: محمد ابراهيم خواخوږى په ۱۳۱۷هـ کال له ښوونځي څخه فارغ شوى په قندهار او کابل کې د ښوونکي په توگه له وظيفو وروسته په ۱۳۳۵هـ کال کې د پښتو ټولنې غړى شو. وروسته په ۱۳۳۶هـ کال کې د کابل راډيو د نشراتو رياست د مراقبت د څانگې مدير او ورپسې د کابل راډيو د رياست اداري مرستيال مقرر او په ۱۳۳۹هـ کال د پوهنې نندارې د مرستيال په توگه په کار وگومارل شو.

د خواخوږي لومړنى شعر په ۱۳۱۳هـ کال د طلوع افغان په اخبار کې خپور شوى دى او ترهغه وروسته يې ډېر اشعار او مقالې د هيواد په نورو اخبارو او مجلو کې نشر شوي دي. (۵: ۳۲۷)

د ښاغلي محمد ابراهيم خواخوږي د «مينې وږمې» په نوم شعري ټولگې اثر په پاى کې د ده د ژوند او اثارو په باب ځينې معلومات راغلي چې په نورو تذکرو زما نه دي ترسترگو شوي:

استاد محمد ابراهيم خواخوږى په ۱۹۴۲ ع کال کې د تعليم او تربیې کورس او په ۱۹۶۲ ع کال د ژورناليزم کورس سرته ورساوه، په ۱۹۶۱ ع کال کې د افغان چين د دوستۍ د ټولنې او په ۱۹۶۹ ع کال کې په افغانستان کې د يونسکو د ملي کمیسيون د غړي په حيث وټاکل شو. مرحوم خواخوږي د افغانستان د فرهنگ ستايلی کارمند (پوهنپال) عالي درجه ترلاسه کړه. مرحوم په ۱۹۴۶ ع کال کې د پښتو اوله درجه ادبي جايزه او په ۱۹۵۹ ع کال کې يې په شعر کې د رحمان بابا جايزه واخيسته، ښاغلي خواخوږي ته د په ۱۹۶۵ ع کال کې د

اعليحضرت محمد ظاهر شاه د حضور له خوا د مينه پال دوهمه درجه نشان او په ۱۹۶۹ ع کال د مينه پال د سرو زرو نښان ورکړل شو.

مرحوم خواخوږی په ۱۹۷۳ ع کال کې د سعودي عرب د بادشاه اعليحضرت ملک فيصل په دعوت حج ته ولاړ.

او په پای کې د ۱۳۷۱ هـ ل کال د لړم د مياشتي په ۳ نيټه چې د ۱۹۹۲ ع کال د اکتوبر د مياشتي د ۲۴ نيټي سره سمون خوري د زړه د ناروغۍ له امله په کابل کې ښار کې د ۷۱ کلونو په عمر وفات شو. (۱۵: ۱۴۹)

۲-۲۱-۱ د خواخوږي آثار:

۱ — د مینې وږمه (د اشعارو ټولگه)

۲ — حکایت نه دی حقیقت او درد دی.

۳ — یوه ژړوونکې منظره.

۴ — مرغله او تور خان.

۵ — شین خالی او گللی.

۶ — د گوستالوبون لنډې خبرې.

۷ — دوه ځواني مرگ مینان.

۸ — د اشعارو دوهمه ټولگه.

۹ — د اشعارو دریمه ټولگه.

۲-۲۱-۲ د محمد ابراهیم خواخوږي د کلام نمونه:

زمان گناه یې ده په غاړه

چې ځواني کې یې فقیر کړم

چرس، چلم، منکرات واړه

بې توبنې پتن زهیر کړم

وچه سوه د شرف ناړه

په کوم ژبه یې تعبیر کړم (۱۵: ۸۷)

۲-۲۲ سید حسین سید

سید حسین سید هم د پښتو ژبې له معاصرو لیکوالو څخه دی، چې په دې تذکره کې یې پرژوند او زدکړو خبرې شوي، له دې تذکرې وروسته په اوسني لیکوال، پښتانه شعراء چې د پښتو ټولنې له خوا چاپ شوی او همدارنگه په فرهنگ زبان وادبیات پښتو کې هم د ښاغلي سید حسین د سوانحو او د لیکوالۍ په محتوا خبرې شوې دي.

سید حسین د سید مبین زوی د ۱۳۱۵ ق هـ کال په حدودو کې په کندهار کې زیږیدلی، او هملته لوی شوی دی، زده کړې یې په خصوصي توګه کړې دي، د ده نظم په ساده او روانه پښتو لیکل شوی دی او ډیر اجتماعي او اخلاقي مسایل یې په کې بیان کړي، د ولس په ناوړه دودونو او خرافاتي رواجونو یې نیوکې کړي، د ښاغلي سید حسین د نظمونو زیاته برخه په طلوع افغان ورځپاڼه، د کندهار د ادبي انجمن په پښتو مجله او د کابل په مجله کې خپره شوې ده.

په خپل وخت کې د ده خطاطي شهرت درلود په نستعلیق کې یې زیات مهارت ستایل کیده او د استادۍ په درجه خلک ورته قائل وو.

سید حسین سید تقریباً شل کاله پرله پسې د کندهار د مطبوعاتو په مدیریت کې کله د مطبعې د منتظم او کله د طلوع افغان د مرستیال په حیث کار کړی. نوموړی د ۱۳۲۸ ش کال د حوت په میاشت کې په کندهار کې وفات شو او پخپله پلرنۍ هدیره کې خاوروته وسپارل شو.

ښاغلي سید حسین د هغو کسانو په باب چې ناحقه دعوه په قسم خوړلو ګټې د دوی له خولې وایي:

۲-۲۲-۱ د سيد حسين سيد د نظم نمونه:

دعوه مې وگټله

زه هر مشکل تېروم	او هر عاقل تېروم
شاهدان تل تېروم	دوه او درې شل تېروم
کلی پرېل تېروم	کلی پر خپل تېروم
زه څه پروا نه لرم	لحاظ د چا نه لرم
منم خاطر د قرآن	باک د بابا نه لرم
دعوه مې وگټله	ملامتيا نه لرم (۶: ۷۰۷)

۲-۲۳ ملا محمد شريف جانان کاکړ

ملا محمد شريف جانان کاکړ، د کندهار د ملا عبدالعزيز (چې په صوفي کاکا مشهور و) زوی، د ملا عبدالسلام لمسی، د ملا مهربان کړوسی، د ملا راحت کوسی او د ملا اختر کودی دی.

ملا اختر د سډو، سډو، د سیدو، سیدو اخترزی، ابراهیم زی، علی زی سنځرخیل کاکړ دی.

په کندهار کې د اسحقزو په کوڅه کې په ۱۳۱۴ هـ ق کال کې زیږیدلی او د کاکړو په کوڅه کې لوی شوی او هلته یې استوګنه کوله. مذهبي او دیني زده کړې، ریاضیات، صرف، نحو، تفاسیر، فقه او نور علوم یې د خپل ورور ملا محمد شفیع (وفات ۱۳۲۶ هـ ش/ ۱۳۶۷ هـ ق) څخه ترلاسه کړل.

کله چې په ۱۳۰۰ هـ ش کال کې تجارتي ښوونځی لومړی وار په کندهار کې تاسیس شو ښاغلی ملا جان هلته په ښوونه او روزنه مقرر شو. قرأت، دینیات، فارسي، پښتو، عربي، حساب، تاریخ، جغرافیه او نور مضامین یې درس ور کاوه. د امانی دورې د یوې تذکرې له مخې ملاجانان آخوند په ۱۳۰۱ هـ ش کال د مکتب تجار ښوونکی او د شلو کالو زلمی ښوول شوی دی.

وروسته په احمدشاهي او تیمور شاهي ښوونځیو کې ښوونکی مقرر شو. یو وار کندهار ته نږدې د کدې په سیمه کې د سر ښوونکي په حیث مقرر شوی دی. د ښوونکي مجله ۱۵، ۱۶ او ۱۷ شماره د کندهار د پیاوړي او سابقه دار ښوونکي د پیژندگلوی په لړ کې پر اته لسم مخ د ملاجانان کاکړ کندهاري په باب داسې لیکي: ښاغلی جانان تر دغه وروسته د ښې او پخې لیکنې په سوب د کندهار د طلوع افغان په اداره کې محرر وټاکل شو، خو هلته هم د ښوونځي څخه لیرې نه دی پاتې شوی او د پښتو درسو ښوونکی و، د ډیرو کلونو د پاره یې د پښتو قرأت لوست پرمخ بیولی، په ۱۳۳۵ هـ ش کال کې بیرته د زرغونې آنا په ښوونځي کې ښوونکی مقرر شو.

په افغانستان کې د ثور د خوني کودتا، او تاریخي کش و بکیر له سببه نوموړی د نبوي(ص)

عمل په تکمیل هجرت ته اړ شو، او د خپلې کورنۍ سره په ۱۳۶۴ هـ ش کال کې چمن ته مهاجر شو. څلور میاشتې ناروغه و، او د ۱۳۶۴ هـ ش کال د اسد میاشتې په ۲۲ نیټه په حق ورسیده او د چمن په زړه هدیره کې خاوروته و سپارل شو.

۲-۲۳-۱ د ملا محمد شریف جانان آثار

ملاجانان کندهاری یو لوی لیکوال او شاعر، تکره مفسر، فصیح او بلیغ خطیب و. اکثر اجتماعی، انتقادی، اصلاحی نظمونه او نثرونه یې وار په وار د کندهار په طلوع افغان اخبار کې نشر شوي دي او د یو شمیر علمي او ادبي کتابونو مؤلف او مصنف و، چې ځینې مهم آثار یې په دې ډول دي.

۱ — حسن البیان من تفسیر القرآن، په ۱۳۵۰ هـ ش کال یې پیل کړی د قرآن شریف تفسیر دی. د سوره البقره آیه "رزقا لکم فلا تجعلوا لله انداد و انتم تعلمون" پورې په زړه پورې ژباړه او تفسیر لري.

۲ — زین البیان من تفسیر القرآن، چې په ۱۳۸۷ هـ ق / ۱۳۴۶ هـ ش کال کې یې پیل کړی خطي نسخه یې ۴۳۴ مخونه لري او ۱۳۹ خطبې په کې دي.

۳ — د حج شریف احکام، د حج د مناسکو په باب په پښتو کې بشپړ اثر چې د ۱۹۹۶ م کال په فبروري میاشت کې د حبیبی اکاډمی چمن له خوا په ۳۹۹ مخونو باندې چاپ شو.

۴ — بهار جانان، په ۱۳۰۸ هـ ش / ۱۳۴۸ هـ ق کال کې یې تألیف کړی خطي نسخه یې ۲۷۴ مخونه لري، دکندهار دبیلایلو پښتو شاعرانو لرغونی شعري جونگ دی چې ځینې برخې یې څو څو واره له چاپ راوتلې دي.

۵ — اکبرنامه (ژباړه) د ۲۰۱۱ م کال چاپ.

۶ — ارمان جانان، د حاجي ملاجانان آخوند مردف دیوان دی چې خورا په زړه پورې اشعار پکې دي.

۷ — عبرت نامه، ۳۳ نقلونه لري، په ۱۳۳۴ هـ ش کال کې یې لیکلې، د گلستان سعدي په ډول لومړی یوقصه راوړي بیا یې نتیجه په درو شعرونو کې راوړي.

۸ — یادداښتونه، بیلایل یادداښتونه دي چې ځینې پکې بیخي مهم او تاریخي یا دداښتونه دي.

۹ — سفرنامې، د حج او ځینو نورو ځایونو حال دی چې په خوره بڼه پراته دي.

۲-۲۳-۲ د ملاجانان د نظم یوه نمونه:

پس له حمد ه له صلواه د غه عرض دی

پښتنو ورونو ته کاندمه وینا

که څوک زما څخه یو پوښتنه د کتاب کړي

چې دا څرنگه کتاب جوړ کړی چا

دا کتاب اکبر نامه نومېږي یاره

په نامه د اکبر خان سو مسمی

اکبر هغه سړی چې نر زمري و

دی و زوی د دوست ماد خان غوندې پاچا (۱۴:۱۱)

۲-۲۴ عبدالحالق واسعی

د دې تذکر بل لیکوال مولانا عبدالحالقی واسعی دی له نجیب وروسته په ځینو پښتو تذکرو کې د نوموړي د سوانحو په هکله هم معلومات راغلي دي.

عبدالحالق واسعی د ۱۳۱۹ هـ ق کال د روژې د میاشتې په شلمه د کندهار ښار د بامیزو په کوڅه کې زیږیدلی او د مرحوم حبو آخونزاده په مشهوره علمي کورنۍ کې لوی شوی او روزل شوی دی.

نوموړی د کندهار له پوهو او مشهورو عالمانو او لیکوالو څخه دی، په تیره بیا په شرقي او عربي علومو کې یې لوی لاس در لود.

د ده مرحوم پلار مولوي عبدالواسع، نیکه یې مولوي عبدالرؤف او ور نیکه یې عبدالرحیم آخونزاد چې د نامتو علامه حبیب الله آخونزاده مشهور په "حبو آخونزاده" زوی دی هم له خورا نامتو پوهانو څخه تیر شوی دی.

عبدالحالق واسعی د ۱۳۶۰ کال د حوت میاشتې په وروستۍ نیټه د ور پېښې ناروغۍ له امله په ابن سینا روغتون کې وفات شو.

۲-۲۴-۱ د عبدالحالق واسعی د ماموریت دوره:

نوموړي د ۱۳۰۰ هـ ش کال څخه ماموریت پیل کړی لومړی ماموریت یې د قضاتو د مکتب علمي او ور پسې د (مرکه پښتو) غړی و او بیا دوه کاله وروسته د کندهار د گنج په مکتب کې او وروسته په ۱۳۰۶ هـ ش کال هلته د متوسطه مکتب معلم و.

په ۱۳۱۲ هـ ش کال په کندهار کې د "د پښتو انجمن" په نامه یوه ټولنه تأسیس شوه، یو غړی یې دی هم و. په ۱۳۱۸ هـ ش کال کې د انیس د هفته وار اخبار د تحریر غړی و، په ۱۳۲۰ هـ ش کال کې د راډیو د ریاست د پښتو تراجمو آمر او وروسته د مطبوعاتو د مستقل ریاست د آژانس په مدیریت پورې مربوط د پښتو د دار الترجمی د مدیر په حیث مقرر شو. په ۱۳۲۲ هـ ش کال کې د پښتو ټولنې د عضو په نامه کندهار ته ولاړ او په عین حال کې یې د

کندهار په مطبوعاتو کې د معاون په حیث او کله به یې د مدیر په غیاب کې د کفیل په حیث وظيفه اجراکوله او په همدغو ورځو کې د احمد شاه بابا په لیسه کې د دولسم صنف د منطق او ادبیاتو معلم هم و. د ۱۳۳۰ هـ ش کال د جدي په میاشت کې د پښتونستان د تحریک په سلسله کې د (ورور ږغ) د مجلې مسوول چلوونکی او مدیر هم وټاکل شو. د ۱۳۳۵ هـ کال د یخواد د پښتو ټولنې د عضو په توګه په دغه ټولنه کې د لغاتو د مدیر په حیث مصروف و او له هغه وروسته په مشرانو جرګه کې سناټور شو.

۲-۲۴-۲ د ښاغلي واسعي ترجمې او تالیفات:

۱- د تالیف په نامه د ده لومړی اثر د پښتو د متعدي مصادر و مجموعه ده چې د پښتو مرکې د عضویت په زمانه ده ټول پښتو مصادر ټول کړي او د مصدر د پښتو مرکې د نورو آثارو سره ورک دي او بیایي څه نوم او نښان چانه دی لیدلی.

۲- بل اثر یې چې باید تالیف ورته وویل شي د "پښتو خود آموز" د متلو برخه ده، داکتاب د پښتو د زده کړې د پاره دی او د جمعیت له خوا تالیف شو چې په کمیسیون کې دی هم و او د پښتو متلونو برخه د ده او د طلوع افغان په مطبعه کې چاپ شوی دی.

۳- د ده بل اثر د پښتني دودونو د کتاب د کندهار د پښتنو دودونو برخه ده چې ده لیکلې ده او د کتاب مهمه برخه هم هغه ده. داکتاب پښتو ټولنې چاپ کړی دی.

۴- ده په ترجمه کړو آثارو کې یو کتاب د (بشپړه ویناوې) په نامه دی چې د مصري مشهور لیدر سعد زغلول د (جوامع الکلم) ترجمه ده او تر اوسه نه دی چاپ شوی.

۵- د (روح الاجتماع) ترجمه ده چې د فرانسوي اجتماعي عالم او فیلسوف (ګوستا لوبون) د فرانسوي تالیف د عربي ترجمې څخه پښتو شوی

دی. دې دواړو کتابونو د مطبوعاتو د ریاست د ۱۳۲۰هـ ش کال په تراجمو کې جایزه اخیستې ده.

۶- نړۍ په دو زرم کال کې د (العالم فی عام ۲۰۰۰) پښتو ترجمه ده چې د پښتو ټولنې له خوا نشر شوی دی.

۷- شخصیت څنگه وده کوي؟ د (کیف تکامل الشخصیه) پښتو ترجمه چې د پښتو ټولنې له خوا نشر شوی دی.

۸- روح التریبه چې د مصر د یوه لوی لیکوال تألیف دی او له عربي څخه پښتو شوی دی.

۹- روح الاعندال چې په فرانسوي تألیف شوی او بیا په انګلیسي ترجمه شوی او وروسته عربي ته را اړول شوی او بیا په پښتو ترجمه شوی دی.

۱۰- (علم النفس او د هغه اغیزې په ښوونه او روزنه کې) دا کتاب د مصر د یو علمي شخصیت فکري تألیف دی چې له عربي څخه پښتو شوی دی.

۱۱- (الصحافه) د محمود سمهاني مصري تألیف چې له عربي څخه په پښتو ترجمه شوی دی.

۱۲- (د حصون حمیدیه) پښتو ترجمه دا کتاب د یوه مشهور ترکي عالم تألیف دی او موضوع یې اسلامي عقاید او معتقدات دي کتاب اصلاً په عربي تألیف شوی دی.

۲-۲۴-۳ د ده د نظم نمونه:

تیاره او ښکلا

تل یې ګوره چې تیاره او ښکلا
دوه عنوانونه د غروب پر کتاب
څیر ورته ګوره چې ښکلا هر ماښام
له تایلیږي د تیارو په حجاب
ټوله نړۍ باندي آرام شي حاکم

چې لمر پښه کينډېږي د غروب پر رکاب
څوچې سهارشې تيارې مخ ونيسي
بیرته عالم د ژوندون اورکړي کباب
لمر د افق پر ژۍ جلي وليکل
چې عالم روند دی هم مغرور هم خطا
آيا د ژوند فنا زوال نه وينې؟
لکه تيارو چې زما رڼا کړه تالا
کشي لمر خپل تاريخ ليکلای هميش
چې څه پيړۍ دې رځيدلي پخوا؟
د لمر نظام ته يو حيرت اخيستی
ختو، لويډو يې سودايي کړه دنيا (۷: ۱۳۳۷)

له اوسني ليکوال وروسته په پښتو کتابښود کې هم د عبدالخالق واسعي د دوه
آثارو يادونه شوې ده:

۱- شخصيت څنگه وده کوي (ژباړه)، کابل، پښتو ټولنه، ۱۳۴۰ ش کال، دولتي
مطبعه.

۲- نړۍ په دوه زرم کال کې (ژباړه)، کابل پښتو ټولنه، ۱۳۳۶ ش کال، دولتي
مطبعه. (۲۰: ۲۶۱)

۲-۲۵ قاضي عبدالصمد

د دې تذکرې بل لیکوال عبدالصمد دی چې د ده په باب هم یوڅه معلومات راغلي دي، زما د معلوماتو له مخې د دې تذکرې له لیکوال وروسته یوازې سرمحقق زلمي هیواد مل په خپل کتاب فرهنگ زبان و ادبیات پښتو کې د قاضي عبدالصمد په باب نور معلومات راوړي.

قاضي عبدالصمد په ۱۲۶۶ هـ ش کال کې په کندهار کې زیږېدلی دی، په پښتو او فارسي ژبو یې نظم او نثر لیکلې نوموړی د وینې زلمیانو د ملي نهضت غړی و او په ۱۳۳۸ هـ ش کال کې وفات شو.

۲-۲۵-۱ د قاضي عبدالصمد د نظم نمونه:

چې محیط یې ټوله ګوروي څوک به یې ناکا په فریاد سم
که معمار هرڅو قابل وي کور اساس نه سي په باد سم (۲۳: ۳۱۰)

۲-۲۶ محمد رسول مسلم

د دې تذکرې بل لیکوال ښاغلی مسلم دی چې د ده په باب همپوره معلومات نه دي ورکړل شوي.

له نجیب وروسته په ځینو پښتو تذکرو کې د مسلم د سوانحو په باب دا معلومات راغلي دي.

محمد رسول مسلم دمیرزا محمدا علم زوی، د محمد کرم نمسی په خټه کاکړ او په کندهار کې زیږېدلی دی.

نوموړي خپل تحصیلات په خصوصي ډول له خپل پلار څخه پای ته رسولي دي چې د خپل وخت ښه عالم، مشهور خطاط او په انگریزي او اردو ژبو پوه سړی وه.

ښاغلی مسلم له ۱۳۰۴ هـ کال څخه تر ۱۳۰۷ هـ کال پورې د کندهار په لومړني ښوونځي کې ښوونکی وه او په ۱۳۰۸ هـ کال کې د ښاروالۍ د مصارفاتو په څانګه کې لومړی کاتب وټاکل شو او په ۱۳۰۹ هـ کال کې د ګمرک د مدیریت د لیکنې لومړی کاتب و. په ۱۳۱۱ هـ کال د ملکي شفاخانې د مدیر په حیث کار کاوه او په ۱۳۱۴ هـ کال کې د هرات د پښتو د کورس لوی ښوونکی د مدیر په رتبه وټاکل شو.

له ۱۳۱۹ هـ کال څخه تر ۱۳۲۱ هـ کال پورې د کندهار د تجارت په اتاق کې منشي و.

په ۱۳۲۲ هـ کال کې یې د (وطن) شرکت د پریس فابریکې د څانګې د مامور په حیث وظیفه واخیسته.

په اوسني لیکوال کې د محمد رسول مسلم له خولې د طبیعي خصوصیاتو په باب داسې راغلي:

"زما طبیعي خصوصیات

۱- له ترینګلي سړي څخه مې بد راځي، ځکه چې پخپله ترینګلی نه یم.

۲- له هغه چا څخه چې لکه مچ په هره کاسه کې بې سته لويږي بد وړم، ځکه چې په خپله هر ځای نه يم.

۳- له هغه چا څخه چې له خلکو څخه د خيرانې او قلمانې يا بله توگه پيسې اخلي ډير نفرت لرم، ځکه چې پخپله مې په عمر کې دا جک نه دي وهلي.

۴- ډير شاکی سړی مې نه دی خوښ، ځکه چې پخپله که لږوي که ډيره وي قناعت پر لرم که لنډه را ورسيرې خوښه که نه په وچه مې هم خوانه بديرې، ښه لباس مې ډير خوښ دی مگر په معمولي لباس هم نه شرميرم.

۵- په دخانياتو او نشه را وستونکو شيانو کې د هيڅ شي عملي نه يم.

ښاغلی مسلم د پښتو ژبې ليکونکی او اجتماعي شاعر دی، خو شعر يې تر نثر ډير دی. په عربي او اردو ژبو هم پوهيده او ښه د مطالعې څښتن دی.

د ښاغلي مسلم اجتماعي او تنقيدي شعرونه د هيواد په جرايدو کې په تېره بيا د طلوع افغان په ورځپاڼه کې ډير خپاره شوي دي.

۲-۲۶-۱ د محمد رسول مسلم د شعر نمونه:

د محمد رسول مسلم د نظم يوه نمونه:

زما وروره سې به وينې په دوران کله
خلکو خپلې چارې وکړې ته چاره کې د ځان کله؟
سه بيداره سر اوچت کړه قافله واړه رهي سوه
په يوه سر سفر کيږي چې رهي سې کاروان کله؟
اتفاق که ديانته دی له قرآنه هدايت دی
مسلمان و ځان ته وايي عمل کړې په قرآن کله؟
فلک ورکړه وهرچاته پر قدر باندې يې برخه
پرمقصد د پښتانه به و څرخيږي آسمان کله؟
نه شکوه سته له آسمانه نه له بل چاگيله من يم
له خپل لاسه را رسيرې پر بل چادی تاوان کله؟

په کونښن سره رسيږي د انسان مقصد ترپايه
خود پخوده دی حل سوی مشکل امر آسان کله؟
لوی نقصان دی په وطن کې خیانت او نفاق وروره
چې ورک نه سي له مابینه یوزره کیږي افغان کله؟
خوله درونیه "مسلمه" ته چا داسې رښتیا گوی کړې
اوس عالم خوشحاله کیږي د رښتیا په بیان کله؟ (۷: ۱۳۳۵)

۲-۲۷ محمد انور نوميالی

محمد انور نوميالی د دې تذکرې يو بل ليکوال دی چې مرحوم نجيب يې په باب ډير لږ معلومات راوړي د تذکرې له معلوماتو ښکاري چې ښاغلی نوميالی د دې تذکرې د ليکلو پرمهال ځوان او د فرهنگ ميدان ته يې تازه مخه کړې وه وروسته يې بيا پښتو ادب ته ډير خدمتونه کړي دي چې ما د اوسني ليکوال او تر ډيره بيا د کندهار له يو شمير فرهنگيانو څخه د ده په هلکه معلومات راټول کړي چې دلته يې راوړم:

محمد انور نوميالی د حاجي ملا محمد نعيم اخوند زوی، د غلام محی الدين لمسی په خټه اليزی، د کندهار ښار کې د معروف ولسوالۍ د اليزو په يوه روحاني کورنۍ کې نړۍ ته سترگې پرانيستي دي.

محمد انور نوميالی د وخت د متداوله او مروجه علومو زده کړې له خپله پلاره، چې ملا طبيعته سړی و او همدارنگه د سيمې له نورو استادانو څخه او د جنوبي پښتونخوا په مدرسو کې تر سره کړې دي. ځواني يې په طالب العلمۍ او ملايۍ کې تېره شوې ده. د وخت د استبداد ناسم چلند او دغه رانه ستوري ته، د کومې تعليمي — تحصيلي موسسې د فراغت د سند چې له دوستانو سره به يې په مجلسو کې په هکله ورته د ((کاغذ)) خطاب کاوه، د دغه کاغذ د نه درلودلو بهانه نيوله، او د تور تمپالو له خوا د ده د پرمختگ مخنيوی د دې سبب شو چې د څه مهال لپاره د انزوا او گوښه نشينۍ حالت اختيار کړي. د علمي القابو د وېش پر مهال د کانديد اکاډميسين پر لقب نومول شوی. محمد انور نوميالی د ژبو د زده کړې په برخه کې ښه وړتيا درلوده، پر پښتو او فارسي ژبو سربېره يې اردو، عربي، انگرېزي، روسي او ډنمارکي ژبې هم ښې زده وې او د دغو ژبو له اخذونو څخه يې ښه استفاده کولای شوه.

استاد نوميالی د کندهار ښار په بيلابېلو ښوونځيو او لېسو کې د ادب او منطق د استادۍ وظيفه درلوده. وروسته کابل ښار ته په راتگ سره يې څه موده په

گمرک کې وظیفه واخیسته، د پښتو څېړنو د نړیوال مرکز سره یې همکاري درلوده، د ۱۳۵۷ کال د غويي میاشتې تر پاڅون وروسته د بیهقي د کتاب خپروني موسسې د ریاست دنده ور په غاړه شوه. نوموړی د افغانستان د علومو اکاډمۍ غړی هم پاتې شوی، څېړنو یې رسمي بڼه نیولې وه او د علومو اکاډمۍ د ختیځ پېژندنې انستیتیوت غړی او بیا مشر وټاکل شو. د تېرې پېړۍ د وروستۍ لسیزې په لومړیو کې یې د نورو څېړنو لپاره د منځنۍ اسیا هیوادونو، لکه ازبکستان او تاجکستان ته سفرونه کړي دي. دا چې د تاجکستان حالت او زموږ د هیواد حالت یو له بله په سیالۍ کې کم نه وو، نو له مجبورې ورځې د روسیې د پتر بورگ او بیا د مسکو ښار ته مسافر شو. په مسکو کې یې څو ځله خواره واره افغان فرهنګیان راټول کړل او د افغان فرهنګي ټولنو بنسټ یې کینېد.

نوموړی پر ۲۰۰۰ ز کال ډنمارک ته هم مهاجر شوی دی.

محمد انور نوميالي د انساني ژوندانه په اړه خپل ځانګړی فلسفي — اخلاقي لید لوری او دریځ درلود، په رښتینولۍ او سپېڅلتیا مین و، د فکري استغنا څښتن و. د انسان لپاره د انساني فکر او په انسانستان کې د اوسېدو ټینګ پلوی و. هوډمن و، خوځنده و، استراحت طلب نه و، آن په دغسې عمر کې چې ډېر نور خلک د راحت غوښتونکي شي، ده په نورو څېړنو او د خپلو پخوانیو، د زلمیتوب د نیمګړو او نابشپړو څېړنو په بشپړېدو پسې مټې رانغښتې وې. ده د خپل ژوند په اوږدو کې د هیواد د یو شمېر ډېرو ویاړمنو فرهنګیانو د استادۍ ویاړ درلود. خپل ډېر اثار یې د ټایپي — طباعتي غلطیو له خطر ه ساتلي او خپله یې په لاس په ښکلي لیک کښلي دي، چې د پوره حوصلې او ښه ذوق څرګندونه یې کوي.

له افغان مطبوعاتو سره په ځانګړي توګه د کندهار د طلوع افغانه سره یې له هماغه ځوانۍ راهیسې ښه پالنه. د علومو اکاډمۍ په چوکاټ کې د څېړنیزو

پرژو سربیره یې پښتو ژبه په نورو ډېرو ښو او ارزښتمنو اثارو وپسولله . په پښتو ژبه کې د تخونو یا د روسي ادب د «چستوشکو» ژانر د رامنځته کولو پلوی وو . د هېواد په دننه او بهر کې یې د مطبوعاتو له لارې د چاپ شوو لیکنو او څېړنو شمېر ښايي سلگونو ته ورسېږي . د ژوند په وروستیو کې یې لیکنې پخپله په کمپیوټر کمپوزولې او بېلابېلو وېب سایټونو ته به یې د خپراوي لپاره استولې . د محمد انور نوميالي سیاسي لوری د کین لاسو له لوري سره یو وو . کاندید اکاډمیسین محمد انور نوميالي د ۲۰۰۶ ز کال د اکتوبر د میاشتې پر ۴ (د ۱۳۸۵ ل کال د تلې پر ۱۲) د ۷۹ کالو په عمر په ډنمارک کې د زړه د درېدو لامله له دې نړۍ سترگې پټې کړې . د ده جنازه لومړی له ډنمارک څخه د اسلام اباد له لارې د افغانستان پلازمېنې کابل او بیا کندهار ته ولېږدول شوه او د ۲۰۰۶ ز کال د اکتوبر پر ۱۷ د کندهار پوهنتون په ساحه کې خاورو ته وسپارل شوه .

۲-۲۷-۱ د محمد انور نوميالي چاپ شوي آثار:

۱— انسان او تکامل (ژباړه)، د کابل چاپ.

۲— هند د لومړي کميونيزم څخه تر مرئيتوب پورې (ژباړه).

۳— د پښتو ادبياتو د تاريخ يوه تيوريکه طرحه (څېړنيز اثر ، کابل).

۴— د وېش سيستم (څېړنيز اثر ، گستتڼر ، کابل).

۵— د افغانستان توکمنه (ژباړه، سريزه او تعليقات ، کابل).

۶— ميتودولوژي تاريخ (ژباړه، سريزه، لمنليکونه او تعليقات ، کابل).

۷— د پښتنو د ټولنيز تاريخ مبادي (څېړنيز اثر ، مسکو).

۸— د کوډو سرنوشت د علمي پلټنې په رڼا کې (څېړنيز اثر ، مسکو).

۹— الپي ليلا يا زر او يوه شپه ، لومړی ټوک (د ختيځ د نامتو ولسي کيسو ژباړه ، مسکو).

۱۰— الپي ليلا يا زر او يوه شپه ، دوهم ټوک (د همدغو نکلونو د ژباړې بله برخه ، مسکو).

۲-۲۷-۲ د ښاغلي نوميالي ځينې ناچاپه آثار

۱— الپي ليلا يا زر او يوه شپه ، (د همدغو ولسي کيسو د ژباړې پاتې برخې په دريم ټوک کې چاپ شوې ده).

۲— بانډار لومړۍ مجموعه (د ده له خوا په پښتو ژبه کې د تخونو يا جستوشکو د نوي ژانر په قالب کې د خوندور نظمونو ټولگه).

۳— بانډار دوهمه مجموعه (د همدغه تخونو دوهمه ټولگه ده).

۴— هزار ويک قتکتک (د تخونو يوه بله ټولگه ده).

۵— هغه پلا او دا پلا (يوه سفر نامه ده .)

۶— زما د پوهنې حدود د حقيقت په مخ کې (د ژوندانه په باب د ده د فلسفي نظريو يوه ټولگه ده چې پر ۱۹۵۶ ز کال کښل شوې وه .)

۷— د افغانستان د ايتنوگرافي په باب يوه پلټنه.

۸— د مختلفو موضوعاتو په باب يو شمېر نا چاپه مقالې

۲-۲۷-۳ د نوميالي د نثر نمونه:

انسانستان

ممکنه ده چې انگلستان به مو ډير اوريدلی وي، هندوستان دغسې، عربستان هم دغسې، او يو بل " ستان " هم دغسې خو نن زموږ خوښه ده چې تاسې له (انسانستان) څخه هم خبر سئ او د يوې مختصرې جغرافې په ساحه کې د هغه حدود و ويني.

د (انسانستان) جغرافيه البته داسې نه ده چې د ملتو، نژادو اوبو، غرو خطوطو او ملکيو تو په توسط تشکيلېږي بلکې دغه جغرافيه هغه فاصلي تشکيلوي چې انسان او د طبيعت عالم يې سره جلا کړی دی.

(انسانستان) په ټولو اصولو کې له دا نورو (ستانو) سره فرق لري مثلاً انگلستان هغه چې يوازې د انگلستانو منافع په کې ساتلې وي او بل چاته که يې ضرر ورسيدی خو واوا، که نه گټه خويي په هيڅ ډول نه وررسېږي مگر انسانستان هغه دی چې په ده کې د ټولو انسانانو او د گرده بشر منافع خوندي کېږي.

په دا نورو (ستانو) کې خو ژوند د يوې دعوی نوم دی له بله سره او د يوه جنجال نوم دی له ځانه سره خو په (انسانستان) کې نه څوک پرچا د تعرض فکر لري او نه څوک د چا په مقابل کې ځان حمايه کوي. هلته په هرځای کې و هيچاته هيڅوک خارجي نه ايسي بلکې هرځای د سړي خپل کور دی. که دچا سره د (انسانستان) اراده وي نو په دې خبره پوهيده هم ورته په کار دي چې ځينې عادات چې په دا نورو (ستانو) کې د خلکو شخصيت تشکيلوي هلته ډير قيمت نلري او نه د چا په درد خوري بلکې که له چا څخه صادرسي نوښايي چې د (انسانستان) په شفاخانو کې تر معالجې لاندې سې ځکه که د چا خيال وي چې هلته يو انسان پرېل يوه بابايي وکړي او آغايې دې پر وږغوي خو داسې کار هلته کورټ ممکن نه دی او که يو انسان د بل په مقابل کې ځان اصيل گڼي او هغه بل بدل ورته ايسي نو داسې بدل خلک هم هلته ژوند نسي کولای او که څوک د بل په اذيت کې قدرت ږغوي خو داسې همه غرض خلک هم يو انسان غواړي چې بل يو د ځان مريي وساتي نو داسې ساهوگان هم هلته نسي چليدای او که څوک غواړي چې د بل د لاس په حاصلو کې ځان چاغ کړي نو داسې تجارت هم هلته په (انسانستان) کې کور نلري او که څوک غواړي چې پرېل باندې سرلوړ ونيسي داسې ناقابل سرونه هم هلته نه پيدا کېږي او که څوک ميل لري چې بل ته ځان ټيټ کړي خو داسې ټيټ کسان هم هلته څوک نه پيژني لنډه داچې د دانورو ستانو "هغه جری چې ژوند يې تريخ کړی دی هلته پر يوه مخ درک نلري".

د (انسانستان) ټوله بشري ادراکات او انساني ملکات داسې کارنه ورکوي لکه په دانورو "ستانو" کې چې آموخت ورسره نیول سوی دی بلکې هلته د فکر طرز، دسلیقي جریان، د عمل سلوک او د غرائزو میل په داسې ترتیب چلیږي چې په دا نورو "ستانو" کې تصنیف سوي روحيات د هغو معرفي نسي کولای او نه د (انسانستان) انسان دې موجوده روحياتو تراوسه پورې لیدلی دی. هغه انسان بیخي د دې انسان تصور نسي کولای ځکه تعدي، حرص، غضب، تجاوز، استعماریت، خود خواهي، قتل، غارت، تعصب او نور د دې انسان لازم صفات کورب نه پیژني او نه ورسره آشنا دی.

لنډه داچې د (انسانستان) اوسیدونکي بیل روحيات لري او بیل استدلال. که چا هغه انسانیت ولیدی نو ښایي چې موجوده سر یتوب وژ حیوانیت وایسي ځکه هلته ژوند یو محترم مضمون دی او د ژوند د جمال د پاره بشري جریان شروع دی چې ژوند د ژوند د پاره په خپله طبیعي ساحه کې وپالل سي.

په (انسانستان) کې هیڅ داسې چارې نسته چې په ژوند کې بې گټې وي بلکې د ژوند عملي نظام یې د گردو پرنفعه ولاړ دی او علم یې له طبیعي حقیقي احساسه څخه ترکیب سوی دی.

هر هغه شان چې یو انسان له بله څخه جلا ساتي او یایي په جنگ ورسره اچوي داسې عوامل د (انسانستان) د ښمنان دي او هر هغه ایجابات چې یو انسان پر بل گرانه وي او ور نیژدي کوي یې هغه د (انسانستان) دوستان دي.

(انسانستان) په خپل ځان کې د انسانیت د ارتقاء او د انساني ذهنیت د تکامل هغه مرحله بلله کیږي چې د ژوند تکفل کوي د ژوند په معنی!

نو ژوندی دې وي انسانستان (۷: ۱۳۳۵)

۲-۲۸ میرحیدر حیدری

میرحیدر حیدری د دې تذکرې بل لیکوال دی چې ښاغلي نجیب یې د تحصیل دورې، د ده د کورنۍ، د ماموریت دورې او د مطبوعاتو سره د ده د پیژندګلوی تر عنوانونو لاندې معلومات راوړي دي، تر کومه چې ما د ښاغلي حیدري پسې کومې تذکرې او آثار کتلي دي د ده په باب مې معلومات نه دي پیدا کړي له همدې امله د نوموړي په باب د تذکرې په اصلي متن کې په راغلو معلومات بسنه کوم.

۲-۲۹ محمد رسول پښتون

د محمدرسول پښتون په باب مو د پښتو معاصر لیکوال تذکرې په اصلي متن کې معلومات ولوستل، په نورو پښتو تذکرو کې د پښتون د سوانحو په باب معلومات نه دي راغلي.

۲-۳۰ عبدالعلي مستغني

د پښتو ادبياتو د معاصرې دورې ليکوال د عبدالغني مستغني د سوانحو په باب د دې تذکرې د نورو ليکوالو په نسبت زيات معلومات راوړي دي د ده د زوکړې او وفات تاريخ او همدارنگه د نوموړي د ماموريت په هکله معلومات راوړل شوي دي. دلته زه غواړم هغه معلومات وړاندې کړم چې ښاغلي نجيب په دې تذکره کې ورته اشاره نه ده کړې او په نورو پښتو تذکرو کې د ده باب راوړل شوي دي.

د عبدالعلي مستغني شاعري له ۱۳۱۵ هـ ق کال څخه شروع شوې او بيا د مړينې تر وخته يې راز راز مطالب او مضامين په قصيده او غزل شکل کې ځای کړي دي چې يوه برخه يې اجتماعي او اخلاقي او نور عشقي او ادبي دي د ده اشعار زياتره په "سراج الاخبار" او "کابل مجله" کې چاپ شوي دي.

ښاغلي مستغني د پښتو او پښتونولي سره زياته مينه درلوده، په تيره بيا د پښتو ژبې لوړتيا سره يې زياته مينه او خاصه علاقه درلوده او خپله دا علاقه يې څو ځلي پخپلو اشعارو کښې ښکاره کړې ده. (۷: ۱۲۲۳)

سرمحقق زلمي هيوادمل هم په خپل اثر فرهنگ زبان و ادبيات پښتو کې د مستغني په باب ليکلي:

عبدالعلي مستغني د سراج الاخبار افغانيه د ادبي برخې محرر وه د حبيبيې مکتب معلم او په وروستيو کې د کابل ادبي انجمن غړی شو. د ده متفرق اشعار د هيواد په اخبارونو کې نشر شوي دي همدارنگه د مستغني د پښتو او دري غزلياتو او قصايدو ديوان چاپ شوی دی د نوموړي ليکلي موضوعات، ملي، اجتماعي، اخلاقي او عشقي رنگ لري. (۲۳: ۴۷۱)

همدارنگه استاد حبيب الله رفيع هم پخپل اثر پښتو کتابښود کې د مستغني دوه آثار معرفي کړي دي:

۲-۳۰-۱ د مستغني آثار:

۱- د عبدالعلی مستغنی دیوان (پښتو او دري)، کابل، د پوهنې وزارت -
د دارالتألیف ریاست، ۱۳۳۸ ش کال.

۲- قصاید مستغني (پښتو او دري)، عبدالکریم مستغني، د ملي دفاع وزارت
مطبعه، ۱۳۴۲ ش کال. (۲۳۱:۲۰)

۲-۳۰-۲ د عبدالعلی مستغني د نظم نمونه:

خپل ځانونه به قربان کړونه ديار خپل
هر د يار ديار کوڅه بولو ديار خپل
چې د خپل دين و دولت په لار مړ نه شي
څه ژوندون دی هغه بولو ننگ و عار خپل
هر ميدان چې د خپل ځان په وينو رنگ کړو
په قانون يې د نظام بولو گلزار خپل
په دنيا و آخرت به سرفراز وي
نظامي چې وي محکومه د سالار خپل
سپاهي دې د خپل سر بها خوړلې
د موږ سر او مال قربان دی تر سرکار خپل
نصيحت موږ ته په کار نه دی ناصحه
ته په کار خپل دانا تر يې موږ په کار خپل
مستغني به ځان قربان تر خپل ملت کا
موافق به د گفتار کاندي کردار خپل

۲-۳۱ فضل اکبر بېنوم

د پښتو معاصر لیکوال اثر وروستی لیکوال بېنوم دی د دې ښاغلي په باب هم د استاد عبدالقدوس نجیب په (پښتو معاصر لیکوال) تذکره کېلې معلومات راوړل شوي دي، له دې تذکرې وروسته تر کومه ځایه چې ما پښتو تذکرې کتلې یواځې په اوسني لیکوال کې مې د نوموړي په باب معلومات وموندل:

ښاغلی فضل اکبر بېنوم مشهور په حضرت پاچاگل صاحب د پښتونستان د لوی او ستر مجاهد د ترنگزو د حاجی صاحب مشرزی او داشنغر دمشهور بزرگ بودلي بابا نمسی په ۱۸۸۷ز کال پخپل کلي ترنگزو کې زیږیدلی دی او وروسته تر هغه چه دهغه وخت متداوله دیني تحصیل یې پخپل کور او نورو ځایو کې په خصوصي توگه سرته ورساوه ، د خپل مجاهد پلار په پیروۍ یې د جهاد میدان ته ودانگل.

هغه وخت یې د انگریزي استعمار پر خلاف جهاد کاوه او وروسته د پاکستانی استعمار او تجاوز په مقابل په مبارزه بوخت شو، شپه او ورځ یې پر ځان یوه کړې وه، د خپل قوم او خپل وطن د آزادۍ د ساتلو دپاره یې د پاکستان د حکومت گولویو، بمونو او توپونو ته تیرسپر کړی و او د پښتونستان په باجوړ کې دملي مجاهدینو او آزادۍ غوښتونکو لارښوونه یې کوله.

ښاغلي همیش خلیل پخپل کتاب کې د بېنوم د پخوانیو جهادونوداسې یادونه کوي: پیرنگیانو چې د بونیر فتح کولو په غرض هندوستانی فوځ دغه علاقې ته ولیرلو نو حضرت بادشاه گل صاحب فضل اکبر بېنوم د خپل پلار په هدایت د آزادو قبایلو دمجاهدینو یو لښکر داستعماري طاقت دمقابلې په غرض خپل قیادت کښې واخستو د ۱۹۱۴ز کال د جولای میاشت وه چې په سر کاوۍ او

ملندری د رومبی او دویمې معرکې دمسلسل جهاد نه پس یې انگریزي
فوځونه په شا کړل.

آزادو قبایلو کښی له ۱۹۱۵ نه تر ۱۹۲۰ز کال پورې مجاهدینو دخارجي طاقت
خلاف خپل جنگونه جاري وساتل، دغه دوران کښی یوه بله لویه غزا د
انگریزانو خلاف په شب قدر وشوه، دغه غزا کښې هم لکه رومبی مجاهدین
سرخ رویه او کامیاب شول.

په ۱۹۳۷ز کال کې چې حاجي صاحب د ترنگزو وفات شو نو دآزادو
قبایلو مجاهدینو او نمایندگانو په یوه خوله حضرت بادشاه گل خپل روحاني
پیشوا تعین کړ.

د ۱۹۳۷ز کال نه تر ۱۹۴۷ کال پورې بادشاه گل صاحب غازي آباد کې په
خانقاه معلی ناست وو، او دمهمنندو قیادت به یې کولو. په ۱۹۴۶ز کال کې
دحکومت افغانستان په دعوت کابل ته راغی.

د ۱۹۴۹ز کال په فبروری میاشت کې چې په کراچی کې دموتمر عالم اسلام
غونډه کیدله نو بینوم صاحب دپښتونستان دقبایلو د نمایندې په حیث په هغې
غونډه کې گډون درلود او یو وخت د جمیعت العلمای اسلام سرحد مشر هم
ټاکلی شوی و.

ښاغلی بینوم دسیاسي مذهبي او قومي لارښودنو او مصروفیتونو سره دپښتو
ژبې د ادب سره هم ډیره مینه لرله او په پښتو کې دشعرونو دیو بشپړ دیوان
خاوند دی.

ښاغلی همیش خلیل دده د شعري مقصد په باب کی داسی لیکي:

"د یوسياسي رهنما او مذهبي پیشوا نه علاو بادشاه گل صاحب په حیثیت دیو
شاعر هم دملک اوملت خدمت کوي، دا اولوالعزم شاعر لکه د اکثر و قومي
شعراوو د خپل وطن او قوم دیو ځلانده راتلونکي ارمانی دی . خپلو نظمونو کې
قوم ته د وطن ساتلو اودفاع کونښنونو دتلقین سره سره دمیرځمنو د ناپا کو

ارادو خبرداری هم ورکوي او د خپل عالي عظمت شان او ناموس دساتلو پیغام

هم". (16: 73)

سرمحقق عبدالله بختاني خدمتگار په پښتانه شعرا پنځم ټوک کې د فضل اکبر بینوم د وفات کال او د ده د آثارو په باب معلومات وړاندې کړي: فضل اکبر بینوم چې په (پاچاگل صاحب) مشهور وه د ژوند وروستی کلونه یې په افغانستان کې تیر کړل.

نوموړی د ۱۳۵۴ هـ ش کال د مرغومی په دوهمه نیټه په کابل کې وفات شو او جنازه یې د کاپیسا ولایت دکوهستان ولسوالۍ د نوآباد کلي په هدیره کې خاورو ته وسپارل شوه.

سرمحقق بختاني خدمتگار لیکي "چې لس دلس کاله د مخه د اشعارو یو دیوان یې ما لیدلی دی."

همدارنگه پوهاند رښتین لیکي "چې د ۱۳۱۹ هـ ش کال په آخره کې ما د ده یو وړوکی د یوان لیدلی وه بیا په ۱۳۲۲ هـ ش کال کې یو بل لوی دیوان مو ولید چې تر ۶۰۰ مخونو زیات و او نژدې دلس زرو بیتونو ته رسیږي. په دې دیوان کې قومي، ملي، سیاسي، تاریخي، عشقي، تصوفي، اجتماعي او خلایي مضامین او د پښتو شعر اکثرې نمونې لکه، غزل، رباعي، قطعه، قصیده، مثنوي، ترجیع بند او نور راغلي دي." (13: 1558)

۲-۳۱-۱ د بینوم دکلام نمونه:

وطن وایی

زه خوستاعزیز وطن یم

چه مې خرڅ نکړې په بل

گوره ما چې بربنده نکړې

چې زه ستا کړم پتول

هر نعمت چې زما ستادی
څه به خورې چې شم دبل
څه فايده به درله وکړې؟
بيا په تير ساعت ژړل
دخپل باغ ميوې هغه خوري
چې دبل کړي ترې شړل
که زه نه وم ارمان به وکړې
وي به تا له شرميدل
تر بيت دی ستا په ما کې
زما تا باندی کول
مشترک په دې مفاد يو
مه کوه دې کې خلل
دا کول دليونو دي
په خپل ځان توره وهل
کوم پښتون دی چې کړی گورې
خپل کا له نه غير بلل
تا ته چا ويلي دا دي
چې پښتون داسې کول
پښتون تا باندې مين دی
قربان تا باندې دی تل
دغماز خبرې مه اوره
بينوم دا تا ته ويل

پایله

د دې تیزس په بشپړولو سره ما وکولای شول چې د پښتو شاعرانو او لیکوالو یوه داسې تذکره خپلو فرهنګي حلقوته وړاندې کړم چې تراوسه نه وه پېژندل شوې. په تذکره کې د راغلیو ۳۱ تنو شاعرانو او لیکوالو په باب مې یو لړ لازم معلومات ترکومه ځایه چې مقدور وم سره راټول کړل او د تذکرې لیکوال په باب مې هم په مقدمه کې مواد راوړل.

په افغانستان کې د پښتو ادبیاتو په معاصره دوره کې دا (د پښتو معاصر لیکوال) دریمه تذکره ده البته باید ووايم چې د معاصرې دورې قدیمه تذکره په ۱۳۱۶ او ۱۳۱۷ هـ ش کلونو کې لیکل شوې ده، نوم یې دی د پښتو نني لیکوال دا تذکره استاد خادم او استاد رشتین دواړو په ګډه جوړه کړې، د دې تذکرې څه برخې مرحوم خادم د کابل کالني د ۱۳۱۸ هـ ش کال په ګڼه کې چاپ کړې دي د دې تذکرې لومړنۍ برخې د کابل کالني د ۱۳۱۶ او ۱۳۱۷ هـ ش کلونو په کڼو کې خپرې شوې دي. بله تذکره عبدالرزاق زهير لیکلې د ده تذکره په فارسي ژبه ده او نوم یې دی، شعراي معاصر پښتو چې تراوسه نه ده چاپ شې او خطي نسخه یې د افغانستان په ملي آرشیف کې خوندي ده او دریمه همدا تذکره ده.

په مقدمه کې همدارنګه د تذکرې د معرفۍ علاوه د تذکرې مأخذ، د تذکرې لیکوال، د تذکرې د تدوین هدف، دکار میتود او د موضوع شالید په باب معلومات راغلي دي.

ورپسې د تذکرې اصلي متن راغلی او وروسته تعلیقات راوړل شوي دي. دا تیزس به د ادبي محققانو او د معاصر دوران د ادبي مؤرخانو لپاره کار آمد وي.

مناقشه

پدې برخه کې هڅه کوو، ټولو هغو احتمالي پوښتنو ته لنډځوابونه ومومو، چې دمناقشې يا له تيزس نه د دفاع پرمهال ناستو ممتحنه غړو ته پيدا کيږي. ښايي ځينو دوستانو ته پوښتنه پيداشي، چې د دې تذکرې د تدوين اهميت څه دی؟ په دې تذکره کې د کومې سيمې شاعران معرفي شوي؟ دغه تذکره په کوم وخت کې ليکل شوې ده؟

آيا دا تذکره تراوسه چاپ شوې يانه؟ د تذکرې ليکوال څوک دی؟ آيا په تذکره کې ليکوالان او شاعران د الفبا په ترتيب سره راغلي که نه؟ په تعليقاتو کې شاعران او ليکوالان په څه ډول معرفي شوي دي؟ اوس نو پور تينو پوښتنو ته په ترتيب سره ځوابونه وايو.

د دې تذکرې له تدوينه زموږ هدف دادی، چې د پښتو د معاصرې دورې تذکرې ليکنې ټولې ورکې کړي سره يوځای شي او دا سلسله زموږ په فرهنگي تاريخ کې خوندي شي.

ما په همدې خاطر دا تذکره تدوين کړه، سره له دې چې د دې تذکرې ځينې ليکوالان او شاعران تر دې د مخه په نورو پښتو تذکرو کې معرفي شوي دي، خو بيا هم ځينې داسې ليکوالان او شاعران پکې شته چې تراوسه بل ځای نه دي معرفي شوي.

په دې تذکره کې د افغانستان د مختلفو سيمو د شاعرانو شرح حال راغلی چې ډيری د کندهار سيمې اوسيدونکي دي او د ليکوال هم عصر اشخاص دي. د پښتو معاصر ليکوال دا تذکره د دير شمو کلونو په جريان کې ليکل شوې ده. ياده شوې تذکره تراوسه په مستقل ډول چاپ شوې نه ده اما په طلوع افغان اخبار کې په مسلسل ډول نشر شوې ده.

د تذکرې لیکوال عبدالقدوس نجیب نومېږي چې په ۱۳۰۲ هـ ش کال دکندهار د بابړو په کوڅه کې زیږیدلی او د پښتو ژبې یو تکړه لیکوال تیر شوی چې د دې تذکرې علاوه گڼ شمیر نور آثار یې هم لیکلي دي اود ۱۳۸۴ هـ ش کال دچنگاښ دمیاشتي پر شپاړسمه د ۸۲ کلنۍ په عمر دسرطان د ناروغۍ له امله د امریکا د متحده ایالاتو د کلفورنیا ایالت د لاس انجلس ښار د) Wephill) ویپ هیل په روغتون کی وفات شو.

همدارنگه باید وویل چې په دې تذکره کې راغلي ۳۱ شاعران او لیکوالان تر اولسم شخص پورې د دوی د تخلص د هجا پراساس معرفي شوي دي، مگر پاتې شاعران او لیکوالان بیا په دې ترتیب نه دي معرفي شوي. ما هم د تذکرې ترتیب په نظر کې نیولو سره په تعلیقاتو کې هر شاعر ته نمبر ورکړی او سوانح مې ورته بشپړې کړي دي.

کلي پايله

د دې تيزس د ليک چارې هم د يوه هدف لپاره تر سره شوې دي، اصلی هدف يې دادی چې عبدالقدوس نجيب په نامه ليکوال چې د کندهار ولايت اوسيدونکی دی د ديرشمو کلونو په جريان کې يې دا تذکره ليکلې ده او تر دې دمه په مستقل ډول نه ده چاپ شوې، اما په طلوع افغان اخبار کې په مسلسل ډول نشر شوې ده په دې خاطر چې په تذکره کې د معرفي شويو شاعرانو او ليکوالو سوانح بشپړې نه وې اړتياوه خو د دوی سوانح بشپړې او بڼېتو فرهنگي حلقو ته وړاندې شي دا يو هدف او بل هدف يې دا دی چې د ماسترۍ تحصيلې دورې په پای کې د تيزس له بشپړلو وروسته د ماسترۍ سند په ترلاسه کولو سره د دې سند له امتيازاتو څخه استفاده وکړم.

مرحوم نجيب په دې تذکره کې ۳۱ تنه شاعران اوليکوالان معرفي کړي دي، دغه شاعران د ښاغلي نجيب د زماڼي خلک وو چې ډيری له دغو هغه وخت تازه په فرهنگي فعاليتونو پيل کړی وو، په وروسته کلونو کې يادو شويو فرهنگيانو د پام وړ فرهنگي فعاليتونه کړي، کتابونه يې ليکلي او گڼ شمير آثار يې تأليف کړي دي، په همدې خاطر ما د دې تذکرې د بشپړلو لپاره تصميم و نيوه چې تيزس په باندې وليکم، دغه موضوع مې له فهرست سره يوځای د کابل پوهنتون د ژبو او ادبياتو پوهنځي ته وړاندې کړه وروسته د بورډ له خوا ومنل شوه، په تيزس مې کار پيل او د استاد سرمحقق زلمي هيوادمل تر لارښوونې لاندې مې په درې برخو (مقدمه، متن او تعليقاتو) کې بشپړ کړ.

د تيزس په لومړۍ برخه (مقدمه) کې د موضوع اهميت، د کار میتود، د موضوع شاليد او د تذکرې ليکوال په باب معلومات، د تذکرې اصلی متن او ورپسې تعليقات راوړل شوي دي.

وړاندیزونه او سپارښتنې

۱- د دې تذکرې له متن څخه معلومېږي چې د هیواد په بیلابیلو پښتنو سیمو کې ښایي داسې لیکوالان او شاعران تیر شوي وي، چې په هېڅ پښتو تذکره کې د هغوی شرح حال نه وي راغلي که په دې هکله هم محصلینو ته د مونوگراف یا تیزس موضوع گانې ورکړلې شي او د دغو شاعرانو او لیکوالانو په باب څېړنه وکړي د پښتو ژبې د ادبیاتو په غنামندی کې به ګټور تمام شي.

۲- د دې اثر علاوه د ښاغلي عبدالقدوس نجیب ځینې نور ناچاپ آثار هم شته چې تدوین ته اړتیا لري که کار په باندې وشي ډیره ښه ده.

۳- لکه څرنگه چې مخکې مو وویل دا تذکره تراوسه په مستقل ډول چاپ شوې نه ده، دا تذکره باید چاپ شي.

۴- په تذکره کې د هغو لیکوالو په باب چې په نورو تذکرو کې نه دي معرفي شوي که د دوی د ژوند او فرهنګي فعالیتونو په باب محصلینو ته مونوگرافونه ورکړل شي ښه ده.

۵- په پښتو ادب کې ښایي دې ته ورته نورې تذکرې هم موجودې وي او د ځینو دلایلو له امله ناچاپ پاتې وي که پیدا شي، د تدوین لړۍ یې پیل شي او پښتو فرهنګي حلقوته معرفي شي، د پښتو ادبیاتو تاریخ به لا بډایه شي.

مأخذونه

- ۱ — آریا، محمد نجیم. (۱۳۷۸ هـ ش). محمد هاشم میوندوال. کابل: میوند نشراتي مرکز.
- ۲ — آریا، نورالله. (۱۳۹۰ هـ ش). باغوان (د ماستری تیزس). کابل: دکابل پوهنتون.
- ۳ — ایوبی، محمد نادر. (۱۴۲۴ هـ ق). اقتصادي نظریات. لاهور: اکرم پریس.
- ۴ — ایوبی، محمد نادر. (۱۴۲۹ هـ ق). سیاسي نظریات. لاهور: اکرم پریس.
- ۵ — بینوا، عبدالرووف. (۱۳۴۰ هـ ش). اوسنی لیکوال (لومړی ټوک). کابل: دمطبوعاتو مستقل ریاست. دولتي مطبعه.
- ۶ — بینوا، عبدالرووف. (۱۳۴۱ هـ ش). اوسنی لیکوال (دوهم ټوک). کابل: دمطبوعاتو مستقل ریاست. دولتي مطبعه.
- ۷ — بینوا، عبدالرووف. (۱۳۴۶ هـ ش). اوسنی لیکوال (دریم ټوک). کابل: دمطبوعاتو مستقل ریاست. دولتي مطبعه.
- ۸ — بینوا، عبدالرووف. (۱۳۸۸ هـ ش). د زړه خواله. کابل: د سرحدونو قومونو او قبایلو چارو وزارت.
- ۹ — بینوا، عبدالرووف. (۱۳۶۰ هـ ش). د افغانستان نوميالي. کابل: د اطلاعاتو او کلتور وزارت د نشراتو ریاست.
- ۱۰ — ټولنه، پښتو. (۱۳۴۲ هـ ش). پښتانه شعراء (دریم ټوک). کابل: د علومو اکاډمی.
- ۱۱ — جانان، محمد شریف. (۲۰۱۱ ز). اکبرنامه. کوټه: چمن پرس.
- ۱۲ — حبیبی، عبدالحی. (۱۳۹۱ هـ ش). پښتانه شعراء. کندهار: د علامه رشاد خپرنډویه ټولنه.

- ۱۳ — خدمتگار، بختانی. (۱۳۶۷ هـ ش). پښتانه شعراء (پنځم ټوک). کابل: د افغانستان د علومو اکاډمي.
- ۱۴ — خدمتگار، بختانی. (۱۳۵۷ هـ ش). پښتانه شعراء (څلورم ټوک). کابل: د افغانستان د علومو اکاډمي.
- ۱۵ — خواخوږی، محمد ابراهیم. (۱۳۸۶ هـ ش). د مینې وږمې. کابل: د خواخوږي ادبي او کلتوري ټولنه.
- ۱۶ — خلیل، همیش. (۲۰۱۰ ز). پښتانه لیکوال. پېښور: یونیورسټي پبلشرز.
- ۱۷ — رشاد، عبدالشکور. (۱۳۵۹ هـ ش). مخارج الحروف. کابل: د افغانستان د علومو اکاډمي د ژبو او ادبیاتو انستیتیوت.
- ۱۸ — رشاد، عبدالشکور. (۱۳۸۹ هـ ش). جغرافیایي یادښتونه. کندهار: د علامه رشاد اکاډمي.
- ۱۹ — رفیع، حبیب الله. (۱۳۸۵ هـ ش). زندان خوږلي ادیبان. کابل: د افغانستان قلم ټولنه.
- ۲۰ — رفیع، حبیب الله. (۱۳۵۶ هـ ش). پښتو کتاب بنود. کابل: د بیهقي کتاب خپرولو موسسه.
- ۲۱ — رفیع، حبیب الله. (۱۳۶۰ هـ ش). د استقلال څلورمه جبهه. کابل: د امان کتاب خپرولو موسسه.
- ۲۲ — رو هیال، مطیع الله. (۱۳۹۴ هـ ش). (مرکه). کابل: کابل پوهنتون. چهارشنبه د عقرب شلمه نیټه.
- ۲۳ — هیو ادمل، زلمی. (۱۳۵۶ هـ ش). فرهنگ زبان و ادبیاتو پښتو. کابل: د پوهنې وزارت د تألیف او ترجمې ریاست.
- ۲۴ — هیو ادمل، زلمی. (۱۳۶۵ هـ ش). فرهنگ ادبیات پښتو (جلد دوم). کابل: دولتي مطبعه.



مننه او کور ودانی

د افغانستان ملي تحریک له هېواد پال او فرهنګپال شخصیت
بناغلي (میر حمزه سامیزي) څخه د زړه له تله مننه کوي چې د دې
اثر چاپ ته یې اوږه ورکړه. ملي تحریک ویاړي چې د علمي اثارو د
چاپ لړۍ یې پیل کړې ده. دا لړۍ به دوام لري. موږ له ټولو درنو
هېوادوالو څخه په خورا درنښت هیله کوو چې په خپل معنوي او
مادي وس د کتابونو د چاپ دا لړۍ لا پسې وغځوي.

یو ځل بیا ددې اثر له لیکوال او چاپوونکي څخه د زړه له تله مننه
کوو چې ددې اثر د لیکلو او چاپولو جوګه شول.

په فرهنګي مینه

د افغانستان ملي تحریک



د افغانستان ملي تحريک
www.melitahrik.com

د خپرونو لړ: ۱۰۷

Get more e-books from www.ketabton.com
Ketabton.com: The Digital Library